

عہدِ ستم و ستمگاہ

سید اسد عالم نقوی



دارالولایت پبلیکیشنز



عہد سے ظہور تک

عہد سے ظہور تک

سید اسد عالم نقوی

کتاب نامہ:


نام کتاب: عہد سے ظہور تک
تالیف: سید اسد عالم نقوی
ناشر: دارالولایت پبلیکیشنز - کراچی
کمپوزنگ: ارضی
طبع اول: اکتوبر ۲۰۰۳ء شعبان المعظم ۱۴۲۴ھ
قیمت:

ملنے کا پتہ

دارالولایت

پی او بکس نمبر 15565 کراچی

بِسْمِ اللّٰهِ الرَّحْمٰنِ الرَّحِیْمِ



فہرست

- ۹..... مقدمہ
- ۱۳..... متن عربی دعائے عہد شریف
- ۱۹..... دعا عہد شریف کی سند
- ۲۰..... چالیس دنوں کی خصوصیت
- ۲۳..... شرح دعا شریف عہد
- ۱۰۹..... زمانہ غیبت میں امام زمانہ (عج) کا کردار
- ۱۱۱..... حدیث من مات کی توضیح
- ۱۱۳..... حضرت کی سورج سے تشبیہ
- ۱۲۳..... امام زمانہ (عج) کی والدہ معظمہ
- ۱۲۳..... اسماء شریفہ
- ۱۲۵..... دو خاندانوں کا ملاپ
- ۱۲۵..... بشر بن سلیمان نخاس
- ۱۲۶..... بشر بن سلیمان کا بلاوا
- ۱۲۸..... خاتون علیہا السلام کی کہانی ان کی اپنی زبانی

- ۱۲۸..... محفل درہم برہم ہوگئی
- ۱۲۹..... پہلا خواب
- ۱۳۱..... دوسرا خواب
- ۱۳۲..... حضرت نرجس خاتون علیہا السلام کی اسیری
- ۱۳۵..... علامات ظہور
- ۱۵۳..... آخری زمانے کے لوگوں کی خصوصیات
- ۱۶۲..... آخری زمانے کے مرد
- ۱۶۶..... آخری زمانے کی عورتیں
- ۱۷۶..... آخری زمانے کے علماء اور رہبران قوم کی خصوصیات
- ۱۷۹..... عمومی علامات ظہور
- ۱۷۹..... ناگہانی موت اور ویرانی و بربادی
- ۱۸۳..... آگ اور آتش کا تباہی مچانا
- ۱۸۳..... سورج اور چاند گہن
- ۱۸۴..... زلزلے
- ۱۸۵..... آسمانی ندا
- ۱۸۶..... جنگیں اور فسادات
- ۱۹۵..... منابع

انتساب

اس عظیم الشان ماں

حضرت نرجس خاتون علیہا السلام کے نام

کہ جن کے فرزند

کے ظہور سے کائنات جگمگا اٹھے گی!

مقدمہ

بِسْمِ اللّٰهِ الرَّحْمٰنِ الرَّحِیْمِ

(الحمد لله رب العالمين بارى الخلائق اجمعين الصلاة والسلام

على نبيه و حبيبه مولانا ابو القاسم محمد وآله الطيبين الطاهرين

المعصومين ولاسيما حضرت بقية الله الاعظم روحى وارواح العالمين له

الفدى واللعنة الدائمة على اعدائهم اجمعين الى قيام يوم الدين)

امام زمانہ علیہ السلام کی معرفت ہر مومن اور مومنہ کے لئے واجب عینی ہے ہم

فقط اپنے بچوں کو چہار دہ معصومین علیہم السلام کے نام یاد کروا کر یہ سمجھتے ہیں کہ ہماری ذمہ

داری پوری ہوگئی لیکن نہ فقط یہ بلکہ اگر اس سے بڑھ کر بھی بتائیں تو ہم حق معرفت امام

علیہ السلام ادا نہیں کر سکتے ہیں ہم نے گذشتہ سالوں میں متعدد تبلیغی دوروں کے دوران

اس بات کی اہمیت کو بہت نزدیک سے احساس کیا کہ حضرت ولی عصر (عج) کے حوالے

سے لوگوں کی معلومات بہت ہی مجمل ہے بس لوگ یہی جانتے ہیں کہ ہمارے امام (عج)

غیبت میں ہیں۔ اور وہ ظہور کریں گے تو پوری دنیا کے مسائل حل ہو جائیں گے
..... اور بس!۔

لیکن اس سے آگے کوئی نہیں سوچتا ہے کہ آیا ہماری بھی امام کے لئے کوئی ذمہ
داری بنتی ہے کتنے ہی دن مہینے اور سال گزر جاتے ہیں لیکن ہماری دم میں امام کا خیال
تک نہیں آتا جب کہ ہم عالم اسلام کی کتب کا جائزہ لیں تو معلوم چلتا ہے کہ یہ مسئلہ اس
تمام گفتگو سے کہیں زیادہ اہمیت کا حامل ہے۔

کتنے ہی لوگ قم میں زیارت پر آ کر یہ سوال کرتے ہیں کہ ”مسجد جمکران کہاں
ہے کہ جہاں امام زمان (عج) نماز پڑھاتے ہیں“ اور اسے ملتے جلتے سوالات.....
ہماری منطق اور ذہن کی کنڈی کا انھیں سوالات کی روشنی میں بخوبی اندازہ لگایا
جاسکتا ہے۔ اگرچہ کہ ایسے لوگوں کی تعداد بہت محدود ہے لیکن سوال یہ ہے کہ یہ محدود
تعداد بھی کیوں ایسے سوالات کرتی ہیں؟

وافر مقدار میں عقلی اور نقلی براہین موجود ہیں کہ جو معرفت اور امام وقت کی
شناخت کے واجب ہونے پر دلالت کرتے ہیں۔

یہاں پر فقط معروف حدیث کہ جسے بارہا آپ نے سنا اور پڑھا ہوگا بیان
کرنے پر اکتفاء کرتے ہیں۔

حضرت ختمی مرتبت صلی اللہ علیہ وسلم فرماتے ہیں:

(من مات ولم يعرف امام زمانه مات ميتة جاهلية)

اس روایت کو علماء اہل سنت اور اہل تشیع نے تواتر کے ساتھ نقل کیا ہے۔

البتہ بعض روایات تھوڑی کمی یا بیشی کے ساتھ بھی نقل ہوئی ہیں۔

مانند ”من مات و لم يعرف امام زمانه فقد مات ميتة جاهلية“

”من مات بغير امام مات ميتة جاهلية“

”من مات لا يعرف امامه مات ميتة جاهلية“

من مات ليس عليه امام فميتة جاهلية“

من مات ليس عليه امام فميتة ميتة جاهلية“

”من مات ليس له امام مات ميتة جاهلية“

ہم فقط ان احادیث کے حوالے پر ہی اکتفاء کریں گے۔

کتب علماء اہل تشیع:

الذخيرة في الكلام ص ۴۹۵، كشف الغمہ ج ۳ ص ۳۱۸، فحاشات الایہوت ص ۱۳،

اربعین شیخ بہائی ص ۶۰۲، اعلام الوری ص ۴۱۵، وسائل الشیعة ج ۱۶ ص ۲۴۶، بحار الانوار

ج ۸ ص ۳۶۸، ج ۳۲ ص ۳۲۱ و ۳۳۱، ج ۵۱ ص ۱۶۰، ج ۶۸ ص ۳۳۹، مناقب آل ابی

طالب ج ۱ ص ۳۰۴، اختصا ص ۲۶۸، تفسیر عیاشی ج ۲ ص ۳۰۳، تفسیر

کنز الدقائق ج ۷ ص ۴۶۰، محاسن برقی ج ۱ ص ۲۵۲ ح ۴۷۵، الامامة والتبصرة ج ۱

ص ۲۷۷، اصول کافی ج ۱ ص ۳۷۷، غیبت نعمانی ص ۱۳۰، ثواب الاعمال ص ۲۰۵، تفسیر

برہان ج ۱ ص ۳۸۶، اختیار رجال کشی ص ۲۲۵ ح ۷۹۹، الامامة والتبصرة ص ۲۲۰، کمال

الدین ج ۲ ص ۴۱۲ و ۴۱۳ پیروان معرف امام ص ۸،

کتاب علماء اہل سنت :

صحیح مسلم ج ۲ ص ۴۷۵، ج ۳ ص ۱۴۷۸ ح ۱۸۵۱، المغنی ج ۱ ص ۱۱۶، الجمع
بین الصحیحین جمیدی ج ۲ ص ۳۰۶، شرح المقاصد ج ۵ ص ۲۳۹، الجواہر المصنیۃ ج ۲
ص ۵۰۹، ازالۃ الفین ص ۴۲، ینابیع المودۃ ج ۳ ص ۳۷۲، یریقۃ المحمودیہ ج ۱ ص ۱۱۶، مسند
طیالسی ص ۲۵۹ ح ۱۹۱۳، مسند احمد ج ۴ ص ۹۶، معجم الکبیر ج ۱۹ ص ۳۸۸، مجمع الزوائد
ج ۵ ص ۲۱۸، کنز العمال ج ۱ ص ۱۰۳، ح ۴۶۴، ج ۶ ص ۶۵ ح ۱۴۸۶، مجمع الزوائد ج ۵
ص ۲۴۴ و ۲۵۵، کشف الاستار عن زوائد البراز ج ۲ ص ۲۵۲ ح ۱۶۳۵، الاحسان بترتیب
صحیح ابن حبان ج ۷ ص ۴۹۔

اس کتاب میں دعا عہد کی شرح بیان کی ہے تاکہ اس کی اہمیت اور عمق معنی کے
حاصل ہونے کا اندازہ ہو سکے اگرچہ کہ معصوم کے کلام کی تشریح کا حق فقط معصوم ہی ادا کر
سکتا ہے، ہم تو اپنی ظرفیت کے حساب سے کلام معصوم کو سمجھتے اور بیان کرتے ہیں۔

اس کتاب کے لکھنے میں ایک شخصیت کا نام ذکر کرنا ضروری سمجھتا ہوں کہ
جنہوں نے اپنے ارشادات اور راہنمائی سے حقیر کی اس کتاب کے لکھنے میں بہت مدد
فرمائی، حجۃ الاسلام والمسلمین جناب آقای شیخ علی اکبر مہدی پور مدظلہ۔ خداوند عالم آپ
کی توفیقات میں روز افزون اضافہ فرمائے (الہی آمین)

آخر میں تمام مومنین و مومنات کے لئے دعا کرتے ہیں کہ ہم سب کو حق
معرفت امام زمانہ (ع) عطا فرمائے اور ہم کو اتنا علم عطا فرمائے کہ آپ علیہ السلام کے
بیان کردہ کلمات کو سمجھ کر اس پر عمل پیرا ہو سکیں۔ (الہی آمین)

سید اسد عالم نقوی

حوزہ علمیہ قم، ایران

دعائے عہد

بِسْمِ اللَّهِ الرَّحْمَنِ الرَّحِيمِ

اللَّهُمَّ رَبَّ النُّورِ الْعَظِيمِ وَرَبَّ الْكُرْسِيِّ
 الرَّفِيعِ وَرَبَّ الْبَحْرِ الْمَسْجُورِ وَمُنْزِلَ
 التَّوْرَةِ وَالْإِنْجِيلِ وَالزَّبُورِ وَرَبَّ الظُّلِّ
 وَالْحَرُورِ وَمُنْزِلَ الْقُرْآنِ الْعَظِيمِ وَرَبَّ
 الْمَلَائِكَةِ الْمُقَرَّبِينَ وَالْأَنْبِيَاءِ وَالْمُرْسَلِينَ.

اللَّهُمَّ إِنِّي أَسْأَلُكَ بِاسْمِكَ الْكَرِيمِ وَبِنُورِ
 وَجْهِكَ الْمُنِيرِ وَمُلْكِكَ الْقَدِيمِ يَا حَيُّ يَا
 قَيُّوْمُ أَسْأَلُكَ بِاسْمِكَ الَّذِي أُشْرِقَتْ بِهِ
 السَّمَاوَاتُ وَالْأَرْضُونَ وَبِاسْمِكَ الَّذِي
 يَصْلُحُ بِهِ الْأَوْلُونَ وَالْآخِرُونَ يَا حَيُّ قَبْلَ
 كُلِّ حَيٍّ وَيَا حَيًّا بَعْدَ كُلِّ حَيٍّ وَيَا حَيًّا حِينَ
 لَا حَيَّ يَا مُحْيِيَ الْمَوْتَى وَمُهِيتَ الْأَحْيَاءِ يَا
 حَيُّ لَا إِلَهَ إِلَّا أَنْتَ.

اللَّهُمَّ بَلِّغْ مَوْلَانَا الْإِمَامَ الْهَادِيَ الْمَهْدِيَّ
 الْقَائِمَ بِأَمْرِكَ صَلَوَاتُ اللَّهِ عَلَيْهِ وَعَلَى
 آبَائِهِ الطَّاهِرِينَ عَنْ جَمِيعِ الْمُؤْمِنِينَ

وَالْمُؤْمِنَاتِ فِي مَشَارِقِ الْأَرْضِ وَمَغَارِبِهَا
 سَهْلِهَا وَجَبَلِهَا وَبَرِّهَا وَبَحْرِهَا وَعَنِّي وَعَنْ
 وَالِدَيَّ مِنَ الصَّلَوَاتِ زِينَةَ عَرْشِ اللَّهِ وَمِدَادَ
 كَلِمَاتِهِ وَمَا أَحْصَاهُ عِلْمُهُ وَأَحَاطَ بِهِ كِتَابُهُ.

اللَّهُمَّ إِنِّي أُجَدِّدُ لَكَ فِي صَبِيحَةِ يَوْمِي هَذَا وَمَا
 عِشْتُ مِنْ أَيَّامِي عَهْدًا وَعَقْدًا وَبَيْعَةً لَكَ فِي
 عُنُقِي لَا أَحُولُ عَنْهُ وَلَا أَزُولُ أَبَدًا اللَّهُمَّ
 اجْعَلْنِي مِنْ أَنْصَارِهِ وَأَعْوَانِهِ وَالذَّابِّينَ عَنْهُ
 وَالْمُسَارِعِينَ إِلَيْهِ فِي قَضَاءِ حَوَائِجِهِ وَآ
 لِمُمْتَلِينَ لِأَوْامِرِهِ وَالْمُحَامِلِينَ عَنْهُ وَالسَّابِقِينَ
 إِلَى إِرَادَتِهِ وَالْمُسْتَشْهِدِينَ بَيْنَ يَدَيْهِ.

اللَّهُمَّ إِنَّ حَالَ بَيْنِي وَبَيْنَهُ الْمَوْتُ الَّذِي
 جَعَلْتَهُ عَلَى عِبَادِكَ حَتْمًا مَقْضِيًّا فَأَخْرِجْنِي
 مِنْ قَبْرِ مُؤْتَزِرًا كَفَيْتَنِي شَاهِرًا سَيْفِي
 مُجَرِّدًا قَنَاتِي مُلَبِّيًا دَعْوَةَ الدَّاعِي فِي
 الْحَاضِرِ وَالْبَادِي اللَّهُمَّ أَرِنِي الطَّلْعَةَ
 الرَّشِيدَةَ وَالْغُرَّةَ الْحَمِيدَةَ وَانْكُحْ نَاطِرِي
 بِنَظَرَةٍ مِّنِّي إِلَيْهِ وَعَجِّلْ فَرَجَهُ وَسَهِّلْ
 مَخْرَجَهُ وَأَوْسِعْ مِنْهُجَهُ وَاسْلُكْ بِي
 مَحَجَّتَهُ وَأَنْفِذْ أَمْرَهُ وَاشْدُدْ أَرْزَهُ وَاعْمُرْ
 اللَّهُمَّ بِهِ بِلَادَكَ وَأَخِي بِهِ عِبَادَكَ فَإِنَّكَ
 قُلْتَ وَقَوْلُكَ الْحَقُّ ظَهَرَ الْفَسَادُ فِي الْبَرِّ

وَالْبَحْرِ بِمَا كَسَبَتْ أَيْدِي النَّاسِ فَأُظْهِرِ
 اللَّهُمَّ لَنَا وَلِيَّكَ وَابْنَ بِنْتِ نَبِيِّكَ
 الْمُسَمَّى بِاسْمِ رَسُولِكَ صَلَّى اللَّهُ عَلَيْهِ
 وَآلِهِ حَتَّى لَا يَظْفَرَ بِشَيْءٍ مِنَ الْبَاطِلِ إِلَّا
 مَزَّقَ هُوَ يَحِقُّ الْحَقُّ وَيُحَقِّقُهُ وَاجْعَلْهُ اللَّهُمَّ
 مَفْزَعًا لِمَظْلُومِ عِبَادِكَ وَنَاصِرًا لِمَنْ لَا
 يَجِدُ لَهُ نَاصِرًا غَيْرَكَ وَمُجَدِّدًا لِمَا عَطَلَ
 مِنْ أَحْكَامِ كِتَابِكَ وَمُشِيدًا لِمَا وَرَدَ مِنْ
 أَعْلَامِ دِينِكَ وَسُنَنِ نَبِيِّكَ صَلَّى اللَّهُ عَلَيْهِ
 وَآلِهِ وَاجْعَلْهُ اللَّهُمَّ مِمَّنْ حَصَّنَتْهُ مِنْ بَأْسِ
 الْمُعْتَدِينَ.

اللَّهُمَّ وَسُرِّ نَبِيِّكَ مُحَمَّدًا صَلَّى اللَّهُ عَلَيْهِ

وآلِهِ بِرُؤْيَيْتِهِ وَمَنْ تَبِعَهُ عَلَى دَعْوَتِهِ وَارْحَمِ

اسْتِكَانَتَنَا بَعْدَهُ اللَّهُمَّ اكْشِفْ هَذِهِ الْغُمَّةَ

عَنْ هَذِهِ الْأُمَّةِ بِحُضُورِهِ وَعَجِّلْ لَنَا ظُهُورَهُ

إِنَّهُمْ يَرَوْنَهُ بَعِيدًا وَنَرَاهُ قَرِيبًا بِرَحْمَتِكَ يَا

أَرْحَمَ الرَّاحِمِينَ.

الْعَجَلُ الْعَجَلُ يَا مَوْلَايَ يَا صَاحِبَ الزَّمَانِ.



دعاے عہد

دعا کی سند:

اس دعا کو مرحوم مجلسیؒ نے متعدد واسطوں سے اپنی کتاب بحار الانوار میں مختلف مقامات پر نقل کیا ہے۔ من جملہ سید ابن طاووس کی مصباح الزائر اور محمد بن علی جبعی کی مجموعہ جباعی ہے اور اسکے علاوہ بلد الامین، مصباح کفعمی اور کتاب عتیق سے بھی نقل کیا

ہے۔ [۱]

ہم نمونہ کے طور پر فقط ایک سند کو نقل کرنے پر اکتفاء کریں گے۔

جلال الدین ابوالقاسم

اور انہوں نے فخار بن معد بن فخار العلوی الحسینی الموسوی سے

اور انہوں نے تاج الدین ابو محمد الحسن بن علی سے

اور انہوں نے ابو عبد اللہ محمد بن عبد اللہ بحرانی سے

اور انہوں نے ابی محمد الحسن بن علی سے

(۱) بحار الانوار ج ۵۳، ص ۹۵ اور ج ۸۶، ص ۲۸۴ اور ج ۹۴، ص ۴۲ اور ج ۱۰۲، ص ۱۱۱.

اور انہوں نے علی بن اسماعیل سے
 اور انہوں نے ابو ذکریا یحییٰ بن کثیر سے
 اور انہوں نے محمد بن علی القرشی سے
 اور انہوں نے احمد بن سعید سے
 اور انہوں نے علی بن حکم سے
 اور انہوں نے ربیع بن محمد المسلمی سے
 اور انہوں نے ابو عبد اللہ بن سلمی سے
 اور انہوں نے حضرت امام جعفر صادق علیہ السلام سے نقل کیا ہے۔

امام جعفر صادق علیہ السلام نے فرمایا: ”جو کوئی بھی اس دعا کو چالیس روز تک صبح کے وقت پڑھے گا ہمارے قائم عجل اللہ تعالیٰ فرجہ الشریف کے ساتھیوں میں سے ہوگا اور اگر حضرت علیہ السلام کے ظہور سے پہلے انتقال کر جائے تو خداوند عالم اسے قبر سے نکالے گا تاکہ حضرت کے ساتھیوں میں شامل ہو جائے اور خدائے متعال دعا کے ہر جملہ کے بدلے اسے ہزار نیکیاں اور کرامت عطاء فرمائے گا اور اسکے ہزار گناہ معاف کر دیئے جائیں گے۔“

چالیس دنوں کی خصوصیات:

ایک قابل توجہ بات یہ ہے کہ نہ صرف اس دعا کو پڑھنے کی تاکید چالیس روز تک ہے بلکہ بہت سے دوسرے مقامات پر ان چالیس دنوں کو خاص اہمیت حاصل ہے۔

جیسا کہ مرحوم کلینیؒ نقل کرتے ہیں

”ما اجمل عبد ذکر اللہ اربعین صباحاً الا زهدہ فی

الدنیا..... وأثبت الحكمة فی قلبه [۱]

ترجمہ: اس سے خوبصورت بندہ کون ہوگا جو خدا کا ذکر چالیس صبح تک کرے

اور خدا اسکو زاہد قرار دے اور اسکے قلب میں حکمت راسخ فرمائے۔

علامہ مجلسیؒ جناب قطب راوندیؒ کی کتاب لب اللباب سے نقل کرتے ہیں کہ:

من اخلص العبادة لله اربعین صباحاً ینابیع الحكمة من قلبه

علی لسانہ [۲]

ترجمہ: جو کوئی چالیس روز تک خلوص کے ساتھ خدا کی عبادت انجام دے تو

حکمت کا چشمہ اسکے قلب سے پھوٹ کر زبان پر جاری ہو جائے گا۔

معرفت اور عبودیت کے درجات اور منازل کو طے کرنے کے لیے ضروری

ہے کہ اس طرح سے قدم بہ قدم بڑھے تاکہ کسی نتیجہ تک پہنچ سکے اسکے برعکس گناہوں اور

معصیت کے بارے میں بیان ہوا ہے۔

جیسا کہ امام موسیٰ کاظم سے نقل ہوا ہے کہ رسول اللہ ﷺ نے فرمایا:

”من شرب الخمر لم یحتسب له صلاته اربعین يوماً“ [۳]

(۱) کافی ج ۲، ص ۱۲، باب اخلاص ج ۶.

(۲) بحار الانوار ج ۵۳، ص ۳۲۶.

(۳) کافی ج ۶، ص ۴۰۶.

ترجمہ: جو کوئی شراب نوشی کرے تو چالیس دنوں تک اسکی نماز قبول نہیں ہوگی۔
اگر کوئی بھی گناہ انجام نہ دیا جائے فقط شراب پی جائے تو اسکا اثر چالیس روز
تک برقرار رہتا ہے اس بارے میں متعدد روایات بیان ہوئی ہیں۔

بہلول نباش کا واقعہ بہت مشہور ہے اس واقعہ کو مرحوم صدوقؒ نے اپنی کتاب
امالی میں ذکر کیا ہے ”بہلول کا گناہ کبیرہ میں مبتلا ہونے کے بعد حضرت رسول ﷺ کی
خدمت اقدس میں حاضر ہونا پھر اسکا چالیس دنوں تک مدینہ کے پہاڑوں میں پناہ لینا
اور خداوند کے حضور میں اپنے گناہوں کی معافی طلب کرنا اور مسلسل گریہ وزاری میں
مشغول رہنا، اس واقعہ کے بعد یہ آیت نازل ہوئی:

﴿يَا أَيُّهَا الَّذِينَ آمَنُوا توبوا إلى الله توبةً

نصوحاً﴾ [۱]

ترجمہ: اے ایمان والو! خلوص دل کے ساتھ

توبہ کرو۔

اسی طرح حضرت موسیٰ علیہ السلام کے ساتھ ہوا کہ انہوں نے کتاب خدا اور
احکامات الہی کے حصول کے لیے چالیس دنوں تک کھانا پینا ترک کیا۔ [۲]
ان تمام روایات کو مد نظر رکھتے ہوئے یہ نتیجہ نکلتا ہے کہ کسی مقصد کے حصول کے

(۱) سورہ تحریم آیت ۸۔

(۲) بحار الانوار ج ۵۳، ص ۳۲۶۔

لئے چالیس دن تک کوئی عمل انجام دینا خاص اہمیت رکھتا ہے۔ جس طرح دعاؤں کا اثر چالیس دنوں بعد ظاہر ہوتا ہے اسی طرح گناہوں کا اثر بھی چالیس دنوں تک باقی رہتا ہے۔

﴿ اَللّٰهُمَّ رَبِّ النُّوْرِ الْعَظِيْمِ ﴾

(اے اللہ! اے نورِ عظیم کے پروردگار)

ممکن ہے کہ اس نورِ عظیم سے مراد رسول خدا ﷺ کا نور ہو کیونکہ اولین اور آخرین میں ان سے بڑا کوئی نہیں جیسا کہ بعض روایات کے مطابق آنحضرت ﷺ کو نور سے تعبیر کیا گیا ہے۔

امام جعفر صادق علیہ السلام سے روایت ہے کہ راوی نے سوال کیا مثل نورہ سے کون لوگ مراد ہیں؟

تو امام علیہ السلام نے جواب میں فرمایا:

”محمد ﷺ“ [۱] اور ممکن ہے کہ اس نور سے مراد مطلق (ہر قسم کا) نور ہو جیسے

ان آیات میں ذکر ہوا ہے۔

﴿ يَا أَيُّهَا النَّاسُ قَدْ جَاءَكُمْ بُرْهَانٌ مِنْ

(۱) سفینۃ البحار ج ۲، ص ۶۱۲، مادۃ نور، بحار الانوار ج ۲۳، ص ۳۰۶.

ربکم و انزلنا الیکم نوراً مبیناً ﴿۱﴾ [۱]

ترجمہ: اے انسانو! تمہارے پاس تمہارے پروردگار کی طرف سے برہان آچکا ہے اور ہم نے تمہاری طرف روشن نور بھی نازل کر دیا ہے۔
﴿فآمنوا باللہ ورسولہ والنور الذی

انزلنا﴾ [۲]

ترجمہ: لہذا خدا اور رسول اور اس نور پر ایمان لے آؤ جسے ہم نے نازل کیا ہے۔

جو نور بھی خداوند کی جانب سے خلق ہو اوہ نور عظیم ہے اگرچہ اس بارے میں اور بہت سے احتمالات دیئے جاسکتے ہیں جیسا کہ نور فاطمہ زہرا سلام اللہ علیہا یا نور آئمہ معصومین %۔

لیکن ایک بات حتمی ہے اور وہ یہ کہ یہاں خداوند عالم سے جو درخواست کی جا رہی ہے وہ ایک بہت بڑی خواہش ہے یعنی حضرت بقیۃ اللہ روحی و ارواح العالمین لہ الفدیٰ کے ظہور کی خواہش ہے اسی لئے واسطہ بھی کوئی عظیم اور بڑا ہونا چاہیے۔

(۱) سورہ نساء آیت ۱۷۴۔

(۲) تغابن آیت ۸۔

حتیٰ کہ یہ بھی ممکن ہے کہ اس نور عظیم سے مراد خود حضرت حجت عجل اللہ فرجہ شریف کی ذات اقدس ہو، اس سے بہتر بات کیا ہو سکتی ہے کہ ہم آپ کے ظہور کے لئے خود حضرت کو واسطہ قرار دیں۔

﴿ ورتب الكرسي الرفيع ﴾

اے بلند کرسی والے پروردگار۔

عام طور پر کرسی سے وہ مقام مراد لیا جاتا ہے جو عرش سے نچلے درجے پر ہو جسکے بارے میں روایات میں بھی اشارہ ہوا ہے یعنی فضیلت اور مقام میں عرش کے بعد والے مرحلہ کو کرسی سے تعبیر کیا گیا ہے۔

قال رسول اللہ ﷺ:

”يا اباذر ما السماوات السبع في الكرسي الا كحلقة ملقاة في

ارض فلاة [۱]

اے ابوذر! کرسی میں سات آسمان نہیں ہیں مگر جیسے بیابان میں دائرے ہوں۔

یعنی تمام آسمانوں کی حیثیت کرسی کے سامنے ایک دائرے سے زیادہ نہیں بس

یہیں سے کرسی کی عظمت کا پتہ چلتا ہے۔

اور اگر کرسی سے مراد علم خداوند لیا جائے جیسا کہ آیت شریفہ میں ہے:

(۱) بحار الانوار ج ۵۸، ص ۵.

﴿وَسِعَ كُرْسِيُّهُ السَّمَاوَاتِ وَ

الْأَرْضِ﴾ [۱]

اس کی کرسی علم و اقتدار زمین و آسمان سے وسیع تر

ہے۔

تو پھر اس کرسی کی وسعت میں اور بھی اضافہ ہو جائے گا۔

سألت ابا عبد اللہ علیہ السلام عن قول اللہ عزّ و جلّ وسع

کرسیہ السموات والارض قال علیہ السلام علمہ [۲]

امام جعفر صادق علیہ السلام سے ”وسع کرسیہ السموات والارض“

کے بارے میں سوال کیا گیا کہ اس سے کیا مراد ہے تو امام علیہ السلام نے جواب میں

فرمایا: ”خداوند عالم کا علم“

اللہ تعالیٰ کے علم کی کوئی قید نہیں علم خدا سے وسیع کیا چیز ہو سکتی ہے؟ جو خود اسکی

ذات کا حصہ ہے البتہ یہ عرض کرتے چلیں کہ ذات کا حصہ ہونے سے یہ مراد نہیں کہ پہلے

ذات پھر علم بلکہ یہاں مسامحہ کے خاطر ایسی عبارات کو مطلب سمجھنے کے لئے لایا جاتا

ہے۔

یہ بھی ممکن ہے کہ اس سے مراد وہی کرسی ہو جو مقام و منزلت میں عرش کے بعد آتی

ہے پھر بھی یہ عظیم خلق ہے کہ جس کے بارے میں امام جعفر صادق علیہ السلام فرماتے ہیں:

(۲) بقرہ آیت ۲۵۵.

(۳) بحار الانوار ج ۵۸، ص ۲۸.

”الشمس جزء من سبعین جزء من نور الكرسي والكرسي جزء

من سبعین جزء من نور العرش [۱]

سورج کرسی کے نور کا ستر واں حصہ ہے اور کرسی نور عرش کا ستر واں

حصہ ہے۔

﴿رَبِّ الْبَحْرِ الْمَسْجُورِ﴾

اے مارتی ہوئی موجوں سے بھرے ہوئے

سمندر کے رب۔

مناسب تو یہ ہے کہ اس بحر مسجور سے مراد امام علیہ السلام ہوں کیونکہ وہی حجت

اور مظہر خداوند ہیں کہ جو اللہ تعالیٰ کی جانب سے تمام مخلوقات کے اوپر احاطہ کیئے ہوئے

ہیں اور جو کچھ بھی اس دنیا میں ہے وہ انھیں کے دم سے ہے یہاں تک کہ زندگی کا تصور

ان کے بغیر ناممکن ہے، یہ ناممکن ہونا محالات عقلیہ میں سے ہے نہ کہ عادتاً ممکن نہ ہو۔

اگرچہ بعض روایات میں بحر مسجور سے مراد وہ سمندر ہے کہ جو آسمان اور

زمین کے درمیان پایا جاتا ہے، جیسے مولائے کائنات امیر المؤمنین علیہ السلام سے

روایت ہے کہ:

”البحر المسجور بحر فی السماء تحت العرش [۱]“

بحر مسجور وہ سمندر ہے جو آسمانوں پر عرش کے نیچے ہے۔

بعض روایات میں اس کو انسان کی منی سے تشبیہ دی گئی ہے کہ جو قیامت کے وقت آسمان سے بارش کی صورت میں نازل ہوگی کہ جس کے سبب مرنے والوں میں (جو مٹی کی صورت میں ہیں) دوبارہ زندگی نمودار ہو جائے گی اور سب اٹھ کھڑے ہوں گے۔ منی سے تشبیہ دینے کی وجہ بھی یہی ہے کہ وہ مردہ مخلوقات کے لیے حیات لیکر نازل ہوگی جیسے ایک مفصل روایت میں بیان ہوا ہے:

”والبحر المسجور وھی من منی کمنی الرجل فیمطر ذلک

علی الارض فیلقی الماء المنی مع السموات البالیہ فینبتون من الارض

و یحیون [۲]“

بحر مسجور منی سے ہے اور انسان کی منی کی طرح ہے زمین پر بارش کی صورت میں بر سے گی اور مردوں کی مٹی میں مل جائے گی پھر وہ زمین سے زندہ ہو کر کھڑے ہو جائیں گے۔

اسی طرح بعض مقامات پر اس کو بحر الحیوان سے تعبیر کیا گیا ہے جیسے:

و هو بحر معروف فی السماء یسمی بحر الحیوان [۳]

(۱) بحار الانوار ج ۵۸، ص ۱۰۷۔

(۲) بحار الانوار ج ۱۳، ص ۲۷۳۔

(۳) بحار الانوار ج ۶۰، ص ۲۷۔

اور وہ بحر معروف ہے جو آسمان پر ہے اور جسے بحر الحیوان کے نام سے یاد کرتے ہیں۔

﴿منزل التوراة والانجیل و

الزبور﴾

اے تورات، انجیل اور زبور کے نازل کرنے والے۔

یہاں پر واسطہ ان آسمانی کتابوں کا دیا جا رہا ہے جو عالم بشریت کے لیے رحمت بن کر نازل ہوئیں لوگوں کو مقصد حیات بتانے آئیں اور مومنین کے لیے جنت کی بشارت اور کفار کے لیے عذاب کا وعدہ دینے آئیں۔

تورات حضرت موسیٰ علیہ السلام پر انجیل حضرت عیسیٰ علیہ السلام پر اور زبور حضرت داؤد علیہ السلام پر نازل ہوئی۔

اے خداوند تجھے ان آسمانی صحائف کا واسطہ کہ اپنی کتاب ناطق صاحب العصور الزمان عجل اللہ تعالیٰ فرجہ الشریف کو اپنے بے یار و مددگار اور صالحین کے لئے ظہور فرما۔

﴿رب الظل والحرور﴾

اے سایہ اور گرمی کے پروردگار

واضح ہے کہ سایہ ٹھنڈا ہوتا ہے اور گرمی گرم ہوتی ہے یہ دونوں لفظ ایک دوسرے کی ضد ہیں لہذا ممکن ہے کہ سایہ سے مراد نیک لوگ ہوں جنکے قلوب امید رحمت پروردگار سے ٹھنڈے ہیں جبکہ کفار و منافقین عذاب جہنم کے خوف سے اپنے سینوں میں آگ کی تپش لیے گھوم رہے ہیں۔

اگرچہ ممکن ہے کہ یہاں پر ظاہری معنی یعنی سایہ اور حرارت ہی مراد ہو خداوند متعال نے عالم ہستی کو نظم کے ساتھ خلق کیا اور انسان کے لیے رات اور دن خلق کئے رات کو لوگوں کے آرام اور آسائش کے لئے قرار دیا جبکہ دن کو حرارت کی صورت میں کام کرنے کے لیے مقرر کیا۔

﴿الم یرو انا جعلنا اللیل لیسکنوا فیہ و

النہار مبصراً﴾ [۱]

کیا ان لوگوں نے نہیں دیکھا کہ ہم نے رات کو سکون حاصل کرنے کے لیے خلق کیا اور دن کو روشنی کا ذریعہ بنایا۔

﴿منزل القرآن العظیم﴾

اے قرآن عظیم کو نازل کرنے

والے۔

یہاں پر خداوند عالم کو اس کی اکمل اور اتم کتاب کا واسطہ دیا جا رہا ہے کہ جسکے بارے میں خود باری تعالیٰ کا ارشاد ہے کہ۔

﴿مَا فَرَّطْنَا فِي الْكِتَابِ مِنْ شَيْءٍ﴾ [۱]

ہم نے کتاب میں کسی شے کے بیان میں کوئی کمی نہیں کی۔

﴿وَلَا رَطْبٌ وَلَا يَابِسٌ إِلَّا فِي كِتَابٍ

مبین﴾ [۲]

نہ کوئی خشک اور نہ ہی کوئی تر ایسا ہے جو کتاب میں محفوظ نہ ہو۔

﴿وَكُلِّ شَيْءٍ أَحْصَيْنَاهُ فِي إِمَامٍ

مبین﴾ [۳]

ہم نے ہر شے کے شمار کو ایک روشن امام کے حصار میں رکھا ہے۔

(۱) سورۃ انعام آیت ۳۸۔

(۲) سورۃ انعام آیت ۵۹۔

(۳) لیس آیت ۱۲۔

﴿تبیاناً لكل شیء﴾ [۱]

ہر چیز کی وضاحت اس (کتاب) میں موجود

ہے۔

﴿تنزل من القرآن ما هو شفاء ورحمة

للمؤمنین﴾ [۲]

اور ہم نے قرآن میں وہ سب کچھ نازل کیا جو

صاحبان ایمان کے لیے شفاء اور رحمت ہے۔

پس معلوم ہو گیا کہ کوئی چیز ایسی نہیں جو اس کتاب مقدس میں بیان نہ کی گئی ہو

اور یہ بیان پورے عالم بشریت کے لئے حجت ہے اور یہی مؤمنین کے لیے نجات کی

صورت میں رحمت ہے جبکہ کفار کے لیے عذاب کی شکل میں نازل ہوا۔

ارشاد رب العزت ہے:-

﴿ولا یزید الظالمین الا خساراً﴾ [۳]

اور ظالمین کے لیے خسارے میں اضافہ کے

علاوہ کچھ نہیں ہوگا۔

(۱) نمل آیت ۸۹۔

(۲) اسراء آیت ۸۲۔

(۳) اسراء آیت ۸۲۔

اور یہ وہی کتاب ہے جو حضرت کے ظہور کے سبب مقام عمل میں آئے گی آپ کے ظہور کے بعد دنیا میں صرف دو گروہ رہ جائیں گے ایک وہ جو آپ کی صدا پر لبیک کہے گا اور دوسرا وہ جو آپ کی اطاعت کرنے سے انکار کرے گا چاہے وہ حربی ہوں یا فقط حق کا انکار کرنے والے۔ سب برابر ہوں گے اور خسار انھیں لوگوں کے لیے بیان کیا گیا ہے۔

﴿ و رب الملائكة المقربين و

الانبياء والمرسلين ﴾

اے مقربین ملائکہ اور انبیاء اور رسولوں کے

پروردگار!

یہاں پر ان تمام مقدس ہستیوں کا واسطہ دینے کی وجہ شاید یہ ہو کہ جیسے قیامت کبریٰ کے دن لوگوں کے اعمال کا حساب ہوگا انسانوں کو مؤمن اور کافر کی صورت میں پیش کیا جائے گا اور ان کو جنت یا جہنم میں بھیجا جائے گا۔

ارشاد باری تعالیٰ ہوتا ہے:

﴿ هل ينظرون الا انسان ياتيهم الله في

ظلل من العمام والملائكة ﴾ [۱]

ترجمہ: کیا انسان اس بات کا انتظار کر رہا ہے کہ
ابر کے سایہ کے پیچھے عذاب خدا یا ملائکہ
آجائیں۔

جاء ربك والملك صفاً صفاً [۱]

ترجمہ: ادھر تمہارے پروردگار عالم کا حکم ہوا
اور ادھر فرشتے صفیں باندھے ہوئے صف در
صف آجائیں گے۔

﴿فاذا جاء امر الله قُضِيٰ بينهم بالحق و

خسر هنا لك المبطون﴾ [۲]

پھر جب حکم خدا آ گیا تو حق کے ساتھ فیصلہ کر دیا
گیا اور اس وقت اہل باطل ہی خسارے میں
رہے۔

﴿و جییٰ بالنبین و الشهداء﴾ [۳]

اور انبیاء اور شہدا کو لایا جائے گا۔

(۱) فجر آیت ۲۲۔

(۲) غافر آیت ۷۸۔

(۳) زمر آیت ۶۹۔

حضرت کا ظہور میدان عمل میں قیامت صغریٰ کی صورت میں یہی عمل پیش کرے گا جیسا کہ پہلے بھی اشارہ ہو چکا ہے اور آپ اس مقصد اور مشن کو پورا کریں گے جو انبیاء اور ملائکہ لے کر آئے تھے۔

﴿اللهم انى اسألك بوجهك
الكريم و بنور وجهك المنير﴾

اے خدا! بے شک میں سوال کرتا ہوں تیری
کریم اور روشن ذات کے صدقے میں۔

نور اور وجہ میں ایسا ہی فرق ہے جیسا ذات اور مظہر ذات میں فرق ہوتا ہے۔
یہاں پر ممکن ہے کہ وجہ سے مراد ذات پروردگار ہو جیسا کہ آیت شریفہ میں

وارد ہوا ہے:

﴿كل شئ هالكٌ الا وجهه﴾

اسکی ذات کے سوا ہر چیز ہلاک ہونے والی

ہے [۱]۔

اس سے مراد وجہ اللہ یعنی ذات خداوند عالم ہے [۱]۔ اور ممکن ہے کہ اس ”وجہ“ سے مراد آئمہ علیہم السلام ہوں۔

جیسا کہ امام جعفر صادق علیہ السلام فرماتے ہیں:

نحن حجة الله نحن باب الله نحن لسان الله نحن وجه الله [۲]
ہم خدا کی حجت ہیں۔ ہم خدا کے دروازے ہیں۔ ہم خدا کی زبان ہیں اور ہم وجہ اللہ ہیں۔

اب چاہے اس سے مراد ذات پروردگار ہو یا خود آئمہ علیہم السلام ہوں جو مظہر ذات ہیں مطلب واضح اور روشن ہے۔ کہ ایک عظیم چیز کے لیے دعائے نکتے وقت واسطہ بھی عظیم ہی ہونا چاہئے۔

﴿وَمُلْكِكَ الْقَدِيمِ﴾

اور تجھے تیری قدیم مملکت کا واسطہ ہے

یہ واضح رہے کہ ملک اور مملکت افعال خداوند کے مظہر ہیں یہ پوری کائنات آئمہ ÷ کے صدقہ میں خلق ہوئی ہے اسی قدیم اور ناقابل تغیر بادشاہیت کا واسطہ، اُس بادشاہیت کا جو تیری ذات کی طرح قدیم اور جس کی تجھ سے جدائی غیر ممکن ہے۔

(۱) مجمع البیان ج ۷، ص ۲۲۱۔

(۲) البرہان ج ۳، ص ۲۲۱۔

﴿یا حی یا قیوم﴾

اے زندہ جاودان کہ جس کا مرنا محال ہے اور
اے ہمیشہ رہنے والے کہ جس کا زوال ممکن نہیں

ہے۔

یہ اسماء حسنیٰ خداوند میں سے ہیں یعنی اللہ تبارک و تعالیٰ نہ فقط زندہ تھا اور رہے گا
بلکہ اس کی موت محال ہے وہی حیات دینے والا بھی ہے اور وہی ہے جو عدم سے وجود میں
لیکر آتا ہے۔ مردہ کو زندہ کرتا ہے اور بعض مخلوقات تو بار بار موت و زندگی کا مزا چکھتی ہیں
جیسے کہ آیات شریفہ میں بیان ہوا ہے۔

﴿اذ قال ابراهیم ربی یحی و

یمیت﴾ [۱]

جب ابراہیم نے یہ کہا کہ میرا پروردگار زندہ بھی
کرتا ہے اور مارتا بھی ہے۔

﴿واللہ یحی و یمیت واللہ بما تعملون

بصیر﴾ [۲]

(۱) بقرہ آیت ۲۵۸.

(۲) آل عمران آیت ۱۵۶.

اور اللہ ہی زندگی اور موت کا اختیار رکھتا ہے اور وہ تمہارے اعمال سے خوب باخبر ہے۔

﴿هُوَ يَحْيِي وَيُمِيتُ وَالْيَهُ

تُرْجَعُونَ﴾ [۱]

(اللہ) ہی ہے جو زندگی اور موت عطا کرتا ہے اور سب کو اسی کی طرف لوٹ کر جانا ہے۔

﴿يُخْرِجُ الْمَيِّتَ مِنَ الْحَيِّ وَيُحْيِي

الْأَرْضَ بَعْدَ مَوْتِهَا﴾ [۲]

زندگی سے موت کی جانب لے جاتا ہے اور زمین کو مرنے کے بعد دوبارہ زندہ کرتا ہے۔

حی کی طرح قیوم بھی ایسی صفت ہے جو صرف خداوند متعال کے لیے مخصوص ہے اور اس کی قیومیّت میں کوئی شریک نہیں ہو سکتا۔ لفظ قیوم قرآن مجید میں تین مرتبہ استعمال ہوا ہے اور تینوں مرتبہ صفت حی کے ساتھ وارد ہوا ہے جیسا کہ:

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [۳]

(۱) یونس آیت ۵۶۔

(۲) روم آیت ۱۹۔

(۳) آل عمران آیت ۲، بقرہ آیت ۲۵۵۔

اللہ جس کے علاوہ کوئی خدا نہیں ہے اور وہ ہمیشہ

زندہ ہے اور ہر شئی اس کے طفیل قائم ہے۔

﴿وَعَنْتَ الْوَجْوهَ لِلْحَيِّ الْقَيُّومِ﴾ [۱]

اور اس دن سارے چہرے خدائے حی اور قیوم

کے سامنے جھکے ہونگے۔

شاید یہی وجہ ہے کہ اس دعائے شریفہ میں بھی لفظ قیوم حی کے ساتھ آیا ہے اور

خداوند عالم کو ان دو اسماء اعظم کا واسطہ دیا جا رہا ہے۔

﴿اسْأَلُكَ بِاسْمِكَ الَّذِي أَشْرَقْتَ

بِهِ السَّمَوَاتِ وَالْأَرْضُونَ﴾

سوال کرتا ہوں تیرے اس نام کے صدقے میں

کہ جو آسمانوں اور زمینوں کو منور کرتا ہے۔

ممکن ہے اس نام سے مراد باعث خلقت عالم نور پاک حضرت رسول

خدا ﷺ ہوں جیسا کہ حدیث ”لولاک“ میں بیان ہوا ہے۔ خداوند متعال فرماتا ہے:

يَا اِحْمَدُ لَوْلَاكَ لَمَا خَلَقْتَ الْاَفْلَاكَ

و لولا علی لما خلقتک ولولا فاطمہ

لما خلقتکما [۱]

اے احمد ﷺ اگر آپ ﷺ نہ ہوتے تو ہرگز

اس کائنات کو خلق نہ کرتا اور اگر علی علیہ السلام نہ

ہوتے تو ہرگز آپ ﷺ کو خلق نہ کرتا اور اگر

فاطمہ سلام اللہ علیہا نہ ہوتیں تو ہرگز آپ دونوں کو

خلق نہ کرتا۔

ممکن ہے اس سے مراد نور حضرت بقیۃ اللہ عجل اللہ تعالیٰ فرجہ الشریف ہو جیسے

کلام مجید میں ارشاد ہوتا ہے:

﴿اشرفت الارض بنور ربھا﴾ [۲]

زمین اپنے رب کے نور سے جگمگا اٹھے گی۔

اس آیت شریفہ کے ذیل میں حضرت امام جعفر صادق علیہ السلام سے

روایت ہے کہ:

اذا قام قائمنا اشرفت الارض بنور

ربھا واستغنی العباد عن ضوء الشمس

(۱) عوالم العلوم ج ۱۱، ص ۲۶، مستدرک سفینۃ البحار ج ۳، ص ۳۳۴.

(۲) زمر آیت ۶۹.

ونور القمر [۱]

جس وقت ہمارے قائم = قیام کریں گے تو
 زمین پروردگار عالم کے نور سے روشن ہو جائے
 گی اور لوگ سورج اور چاند کی روشنی سے بے نیاز
 ہو جائیں گے۔

﴿و باسمك الذی يصلح به

الاولون و لاخرون﴾

اور تیرے اس نام کا واسطہ جس سے اگلوں اور
 پچھلوں نے بھلائی پائی۔

بات واضح ہے کہ یہاں پر خداوند متعال کی ثناء کے ساتھ ساتھ اسی نام کو بھی
 واسطہ قرار دیا جا رہا ہے ممکن ہے یہاں خداوند کے ہم مثال نہ ہونے کو اشارے کے طور پر
 بیان کیا جا رہا ہو۔

جب کوئی اس کا ہم نام اور ہم صفت اگلے اور پچھلوں میں نہ مل سکتا ہو تو یہ کیسے
 ممکن ہے کوئی اس کا ہم مثال ہو جیسے قرآن مجید میں ارشاد رب العزت ہوتا ہے:

(۱) تفسیر صافی ج ۴، ص ۳۳۱، نور الثقلین ج ۴، ص ۵۰۴۔

﴿لَيْسَ كَمِثْلِهِ شَيْءٌ وَهُوَ السَّمِيعُ﴾

البصیر ﴿[۱]﴾

اس جیسا کوئی نہیں ہے اور وہ سب کی سننے اور ہر

چیز کا دیکھنے والا ہے۔

شناخت خدا کی بحث میں یہ مسئلہ ایک بنیادی حیثیت رکھتا ہے اور یہی مقام ہے کہ جہاں پر انسان بھٹک کر خدائے حقیقی لایزال سے دور چلا جاتا ہے اور ماڈیات میں سے خدا بنا بیٹھتا ہے جبکہ آیہ شریفہ میں واضح طور پر بیان ہوا ہے کہ کوئی بھی شیء اس جیسی نہیں ہو سکتی جسکی مثال دی جاسکے۔ یہ کس طرح ممکن ہے کہ ہمارے محدود ذہنوں میں ایک لامحدود ذات کو تصویری شکل دی جاسکے شاید اسی لیے کہا جاتا ہے کہ عقل سالم کے لئے اصل وجود خدا کو درک کرنا ایک بدیہی، آسان اور فطری بات ہے لیکن خدا کی صفات کے بارے میں جاننا انتہائی مشکل ہے خلاصہ یہ کہ وہ ایک ایسا وجود ہے جو ہر جہت سے لامحدود اور مطلق ہے۔

﴿يَا حَيُّ قَبْلَ كُلِّ حَيٍّ﴾

اے وہ زندہ جو ہر زندہ سے پہلے موجود تھا۔

(۱) شوریٰ آیت ۱۱۰۔

جیسا کہ ذکر کیا جا چکا ہے کہ ذات باری تعالیٰ قدیم ہے، جب وہ قدیم اور لامحدود ہے تو اسکے علاوہ ہر شئی اسکے بعد وجود میں آئی چاہے وہ مخلوق، جمادات میں سے ہو یا مادیات میں سے یا انسانوں میں سے ہو یا جنوں میں سے ہو۔

جیسا کہ خداوند عالم ارشاد فرماتا ہے:

﴿و ان من شیء الا یسبح بحمدہ و لکن

لا تفہمون تسبیحہم﴾ [۱]

اور کوئی شئی ایسی نہیں ہے جو اس کی تسبیح نہ کرتی ہو

لیکن یہ اور بات ہے کہ تم ان کی تسبیح کو نہیں سمجھتے۔

یعنی تمام مخلوقات عالم چاہے وہ کسی بھی جنس یا نوع میں سے ہوں جو کچھ بھی غیر از خدا ہے، وہ خداوند عالم کی تسبیح اور عبادت میں مشغول ہے۔

﴿یا حی بعد کل حی﴾

اے ہر زندہ کے بعد زندہ رہنے والے۔

یعنی ایک وقت ایسا بھی آئے گا کہ جب صرف خدا ہوگا اور کچھ نہیں ہوگا جیسا

کہ خداوند کی توصیف میں بیان کر چکے ہیں کہ وہ واجب الوجود لازوال ہے جبکہ فنا اور نابودی تو فقط زوال پذیر اشیاء کے لیے تصور کی جاسکتی ہے۔

﴿ يَا حَيِّ حِينَ لَا حَيَّ ﴾

اے زندہ کہ جب کوئی زندہ نہ تھا۔

ممکن ہے یہ جملہ گذشتہ دو جملوں کو دوسرے الفاظ میں بیان کر رہا ہو جس میں بیان کیا گیا کہ ہر شی سے پہلے اور بعد میں فقط خدا ہے یہاں پر پہلے اور بعد کی قید ہٹا کر کلی طور پر بیان کیا جا رہا ہے اور یہ بھی ممکن ہے کہ یہاں پر بیان کیا جا رہا ہو کہ خدا متعال کا وجود ایک ایسا وجود ہے جو اُس وقت بھی موجود ہے کہ جب کوئی نہ ہو جبکہ گذشتہ دو جملوں کا مطلب خداوند کا ہر شی سے مقدم اور موخر ہونا منظور ہو۔

﴿ يَا مَحْيِ الْمَوْتِ وَمَمِيتِ

الاحياء ﴾

اے مردوں کو زندہ اور زندہ کو موت دینے

والے۔

اگرچہ اس بارے میں لفظ حئی کی تفسیر میں بھی اشارہ ہو چکا ہے لیکن پھر بھی چند مزید آیات کو ذکر کرنا ضروری سمجھتے ہیں:

﴿ وَهُوَ الَّذِي أَحْيَاكُمْ ثُمَّ يَمِيتُكُمْ ثُمَّ

یحیکم ﴿۱﴾ [۱]

”وہی خدا ہے جس نے تم کو حیات دی ہے اور
پھر موت دے گا اور پھر زندہ کرے گا۔“

﴿اللہ الذی خلقکم ثم رزقکم ثم

یمیتکم ثم یحیکم﴾ [۲]

”اللہ وہی ہے جس نے تم سب کو خلق کیا ہے پھر
روزی دی ہے پھر موت دیتا ہے پھر زندہ کرتا
ہے“

﴿کیف تکفرون باللہ و کنتم امواتاً

فاحیاکم﴾ [۳]

”آخر تم لوگ کس طرح کفر اختیار کرتے ہو جبکہ
تم بے جان تھے اور خدا نے تمہیں زندگی بخشی
ہے“

(۱) حج-۶۶.

(۲) روم-۴۰.

(۳) بقرہ-۲۸.

آخری آیت میں خداوند متعال اپنے وجود کی دلیل پیش کر رہا ہے کہ میں تو وہ ہوں جو تمہیں عدم سے وجود اور نیستی سے ہستی میں لیکر آیا اور اس کے باوجود بھی تم میرے وجود کا انکار کر رہے ہو۔

﴿ يَا حَيُّ لَا إِلَهَ إِلَّا أَنْتَ ﴾

اے زندہ کہ تیرے سوا کوئی معبود نہیں ہے

یہاں گذشتہ جملات کو مزید تاکید کے ساتھ بیان کیا جا رہا ہے اب جبکہ تو ایسا ہی ہے تو بھلا کون تیرے علاوہ معبود ہو سکتا ہے فقط تو ہی ہمارا معبود ہے اور ہم فقط تجھ ہی کو سجدہ کریں گے اور تجھ ہی سے مدد مانگیں گے۔

ضمنیاً یہ بیان کرتے چلیں کہ ”لا الہ“ مادہ ”حی“ کے ساتھ قرآن مجید میں متعدد مقامات پر بیان کیا گیا ہے مثلاً:

﴿ لَا إِلَهَ إِلَّا هُوَ يُحْيِي وَيُمِيت رَبُّكُمْ وَ

رَبُّ آبَائِكُمُ الْأُولِينَ ﴾ [۱]

”اس کے علاوہ کوئی خدا نہیں ہے وہی حیات

عطا کرنے والا ہے اور وہی موت دینے والا ہے

وہی تمہارا بھی پروردگار ہے اور تمہارے گذشتہ
آباؤ اجداد کا بھی پروردگار ہے“

﴿لَا إِلَهَ إِلَّا هُوَ يُحْيِي وَيُمِيتُ فَأَمِنُوا

بِاللَّهِ وَرَسُولِهِ﴾ [۱]

”اس کے علاوہ کوئی خدا نہیں ہے وہی حیات دیتا
ہے اور وہی موت دیتا ہے لہذا اللہ اور اس کے
پیغمبر ﷺ پر ایمان لے آؤ“

﴿اللَّهُ لَا إِلَهَ إِلَّا هُوَ الْحَيُّ الْقَيُّومُ﴾ [۲]

”وہ اللہ جس کے علاوہ کوئی خدا نہیں ہے اور وہ
ہمیشہ سے زندہ ہے اور ہر شئی اس کے طفیل میں
قائم ہے“

﴿الْم. اللَّهُ لَا إِلَهَ إِلَّا هُوَ الْحَيُّ

الْقَيُّومُ﴾ [۳]

(۱) اعراف-۱۵۸.

(۲) بقرہ-۲۵۵.

(۳) آل عمران-۲.

”الم۔ وہ اللہ جس کے علاوہ کوئی خدا نہیں اور وہ ہمیشہ سے زندہ ہے اور ہر شئی اس کے طفیل میں قائم ہے“

﴿هُوَ الْحَيُّ لَا إِلَهَ إِلَّا هُوَ فَادْعُوهُ﴾ [۱]

”وہ ہمیشہ زندہ جاوید رہنے والا ہے اور اسکے

علاوہ کوئی دوسرا خدا نہیں پس اسی کی عبادت کرو“

مذکورہ آیات کریمہ کی روشنی میں معلوم ہوتا ہے کہ حیات باری تعالیٰ اور اس کے معبود ہونے میں کوئی خاص رابطہ ہے، معبود صرف حی ہو سکتا ہے مردہ اور زوال پذیر چیز کی کوئی وقعت نہیں ہے۔

﴿اللَّهُمَّ بَلِّغْ مَوْلَانَا الْإِمَامَ

الْهَادِيَ الْمَهْدِي الْقَائِمَ بَامْرَكِ

صَلَوَاتِ اللَّهِ عَلَيْهِ وَعَلَى آبَائِهِ

الطَّاهِرِينَ﴾

اے خداوند! ہمارے آقا امام زمان عجل اللہ تعالیٰ

فرجہ الشریف کو بھیج، جو ہماری ہدایت کرنے
والے اور خود ہدایت شدہ ہیں اور تیرے امر کو
انجام دینے کے لیے تیار ہیں، خدا کا درود ہو ان

پر اور ان کے اجداد طاہرین پر۔

”مولا“ مشترک لفظ ہے کبھی کنیر اور غلام کے مالک کو مولا کہا جاتا ہے اور کبھی
کسی بزرگ یا عالم دین کو مولا نا (ہمارے مولا) کہتے ہیں، جب کہ کبھی اپنے حقیقی اور مکمل
معنی میں جو کہ صاحب اختیار کے ہیں استعمال ہوتا ہے جو کہ فقط پروردگار عالم کی ذات
اقدس کے لئے مخصوص ہے جبکہ کبھی ایسی شخصیات کے لیے بھی استعمال ہوتا ہے جو خداوند
عالم کی جانب سے ہمارے دنیاوی اور اخروی امور کے مالک ہوں ہمارے دین اور دنیا
میں تصرف کا حق رکھتے ہوں خلاصہ یہ کہ ہم سراپا ان کے اختیار میں ہوں یقیناً ہر زمانے کی
حجت صاحب اختیار اور مولا ہیں لہذا ہمارے زمانے کے مولیٰ حضرت بقیۃ اللہ الاعظم
روحی وارواح العالمین لہ الفدیٰ ہیں۔

لفظ ”امام“ کے معنی رہبر اور آگے چلنے والے کے ہیں امام ملت یعنی قوم کے
رہبر یا پیش امام جن کی اقتداء میں نماز پڑھی جائے جو وقت اداۓ فریضہ نماز میں سب
سے آگے کھڑے ہوتے ہیں۔

یہاں پر امام اپنے حقیقی اور وسیع معنی میں استعمال ہوا ہے یعنی پوری امت کے
رہبر جیسا کہ رسول خدا ﷺ کے لیے رب العزت کا ارشاد ہے:

﴿وَمَا أَرْسَلْنَاكَ إِلَّا رَحْمَةً﴾

﴿للعالمین﴾ [۱]

”اور ہم نے آپ کو عالمین کے لیے صرف
رحمت بنا کر بھیجا ہے“

فقط مؤمنین یا انسانوں تک بات محدود نہیں بلکہ عالمین کے لیے رحمت
ہیں، آپ کے کاندھوں پر دو عالم کی رہبری کی ذمہ داری ہے لہذا جو بھی انکا نائب حقیقی
ہوگا وہ بھی عالمین کے لیے امام اور رحمت ہوگا پس اسی طرح امام معصوم عالمین کے امام
اور رحمت ہیں۔

لفظ ”ہادی“ یہاں اپنے حقیقی معنی میں استعمال ہوا ہے یعنی وہ لوگوں کی ہدایت
کریں گے، گمراہی اور ضلالت سے نکال کر صراط مستقیم کی جانب رہنمائی فرمائیں گے
جیسا کہ آدم علیہ السلام سے لیکر سارے اولیاء اور اوصیاء کا یہی ہدف اور مقصد رہا ہے
اور سب کا ایک ہی نعرہ رہا ہے ”لوگوں کی حق مطلق کی طرف ہدایت“ آپ کے ظہور سے
وہ دعا جو ہم دن میں حداقل دس مرتبہ اپنی نمازوں میں دہراتے ہیں:

﴿اهدنا الصراط المستقیم﴾ [۲]

”ہمیں سیدھے راستے کی ہدایت فرما، اپنے
انجام کو پہنچے گی۔“

(۱) انبیاء۔ ۱۰۷۔

(۲) حمد۔ ۶۔

لفظ ”مہدی“ (عج) حضرت کے لئے متعدد روایات میں وارد ہوا ہے آپ کے اسماء گرامی میں یہ نام سب سے زیادہ شہرت کا حامل ہے اہل سنت اور اہل تشیع کے منابع میں یہ نام یکساں طور پر پہچانا جاتا ہے۔

جیسے کا امام صادق علیہ السلام سے روایت ہے کہ:

انما سمی القائم مہدیاً لانہ یہدی الی امر مصلول عنہ [۱]

”بے شک حضرت قائم کو مہدی اس لئے کہا جاتا

ہے کیونکہ وہ ایک گمشدہ اور ترک شدہ امر کی

جانب ہدایت کریں گے،

ایک اور مقام پر امام صادق علیہ السلام فرماتے ہیں:

لانہ یہدی الی کل امر خفی [۲]

”کیونکہ وہ ہر پوشیدہ امر کی جانب ہدایت

فرمائیں گے۔“

ایک اور مقام پر امام محمد باقر علیہ السلام سے نقل ہوتا ہے:

فانما سمی المہدی لانہ یہدی لامر خفی [۳]

(۱) بحار الانوار ج ۵۱، ص ۳۰، ج ۷۷.

(۲) بحار الانوار ج ۵۱، ص ۳۰، ج ۶۷.

(۳) بحار الانوار ج ۵۱، ص ۲۹، ج ۲۷.

”بے شک حضرت کو مہدی (عج) کہنے کی وجہ یہ

ہے کہ وہ پوشیدہ امر کی طرف ہدایت کریں گے۔

تمام مذکورہ روایات میں گمشدہ امر سے مراد دین مبین اسلام ہے جس کو یا تو

بھلایا جا چکا ہے یا پھر ابھی تک بہت سے ایسے احکامات ہیں کہ جس کو ہم سمجھنے سے

قاصر ہیں۔

لفظ ”قائم“ کا اطلاق بھی فقط آپ ہی کے لئے مخصوص ہے، حضرت ابو

حمزہ رضی اللہ تعالیٰ عنہ سے روایت ہے کہ میں نے حضرت امام محمد باقر علیہ السلام

سے سوال کیا کہ:

”یا ابن رسول اللہ أستم کلکم قائمین بالحق“ آیا آپ سارے

آئمہ قائم برحق نہیں ہیں۔

امام علیہ السلام نے جواب میں فرمایا: ہاں (کیوں نہیں؟)

ابو حمزہ نے پوچھا: تو پھر حضرت بقیۃ اللہ الاعظم کا نام قائم کیوں رکھا گیا ہے؟

جس کے جواب میں امام علیہ السلام نے فرمایا: لَمَّا قَتَلَ جَدِّي الْحُسَيْنَ

عَلَيْهِ السَّلَامُ ضَجَّتِ الْمَلَائِكَةُ إِلَى اللَّهِ عَزَّ وَجَلَّ بِالْبُكَاءِ وَالنَّجِيبِ وَ

قَالُوا هِنَا وَسِيدُنَا أَتَفْعَلُ عَمَّنْ قَتَلَ صَفْوَتَكَ وَابْنَ صَفْوَتِكَ مِنْ

خَلْقِكَ فَاوْحَى اللَّهُ عَزَّ وَجَلَّ إِلَيْهِمْ قَرُّوا مَلَائِكَتِي فَوْعَزَّتِي وَجَلَالِي

لَأَنْتَقِمَنَّ مِنْهُمْ وَلَوْ بَعْدَ حِينٍ ثُمَّ كَشَفَ اللَّهُ عَزَّ وَجَلَّ عَنِ الْاِئِمَّةِ مِنْ وَلَدِ

الْحُسَيْنِ عَلَيْهِ السَّلَامِ لِلْمَلَائِكَةِ فَسَرَّتِ الْمَلَائِكَةُ بِذَلِكَ فَإِذَا أَحَدُهُمْ

قائم یصلی فقال اللہ عز و جلّ بذلک القائم انتقم منهم [۱]
ترجمہ: ”جس وقت میرے جد حضرت امام حسین علیہ السلام شہید ہوئے تھے
تو ملائکہ نے گریہ وزاری شروع کر دی اور خداوند عالم سے کہنے لگے اے خدا آیا تو اپنے
برگزیدہ اور پیامبر گرامی ﷺ کے فرزند کے قتل کو نظر انداز کر دے گا جو تیری بہترین
مخلوق کا فرزند ہیں۔“

پھر خداوند عالم نے ملائکہ کے لئے وحی فرمائی: اے میرے ملائکہ! صبر کرو
، میری عزت اور جلال کی قسم بے شک ان لوگوں سے انتقام لوں گا چاہے کتنا عرصہ بھی
کیوں نہ گزر جائے، پھر خداوند عالم نے پردہ ہٹا کر فرشتوں کو امام حسین علیہ السلام کی
اولاد میں سے آئمہ علیہم السلام کی زیارت کروائی جس پر فرشتے خوش ہو گئے انہوں نے
انوار آئمہ علیہم السلام میں سے ایک کو دیکھا جو ان کے درمیان کھڑے ہو کر نماز میں
مشغول تھے۔

پھر خداوند عالم نے فرمایا: میں اس قائم (عج) کے ذریعہ انتقام لوں گا“ جیسا
کہ ہم دعائے شریف ندبہ میں پڑھتے ہیں ”این الطالب بدم المقتول بکربلا
[دعائے ندبہ] کہاں ہے کربلا میں شہید ہونے والے کے خون کا بدلہ لینے والے۔“

اسی لفظ ”قائم“ کے بارے میں مزید روایات میں یوں وارد ہوا ہے:
امام جواد علیہ السلام سے جب سوال ہوا کہ حضرت کو قائم کیوں کہا جاتا ہے تو
امام علیہ السلام نے فرمایا:

لأنه یقوم بعد موت ذکرہ و ارتداد اکثر القائلین بامامتہ [۲]

(۱) بحار الانوار ج ۵۱، ص ۲۸، ح ۱.

(۲) بحار الانوار ج ۵۱، ص ۳۰، ح ۴.

کیونکہ وہ اس وقت ظہور فرمائیں گے کہ جب ان کا ذکر ختم ہو چکا ہوگا اور اکثر لوگ جو انکی امامت کے قائل ہوں گے وہ مرتد ہو چکے ہوں گے۔

اور یہ واضح رہے کہ یہ قیام پروردگار عالم کے امر سے ہوگا اور حضرت (عج) خداوند عالم کے احکامات کو لوگوں تک پہنچائیں گے شاید مراد وہ امر ہو کہ جسکی اطاعت کا قرآن مجید میں ذکر ہوا ہے:

﴿ اطیعوا اللہ و اطیعوا الرسول و اولی

الامر منکم ﴾ [۱]

”اللہ کی اطاعت کرو اور اسکے رسول کی اطاعت

کرو اور ان لوگوں کی اطاعت کرو جو اولی الامر

ہوں“

اگرچہ مسلمانوں کے درمیان اولی الامر کے معنی میں بہت زیادہ اختلاف پایا جاتا ہے بعض مفسرین کا کہنا ہے کہ اولی الامر سے مراد حکومت کی سب سے بڑی اور اعلیٰ شخصیت ہے اور بعض کا کہنا ہے کہ اس سے مراد علماء اور لوگوں کا نمائندہ ہے۔ بعض افراد کے مطابق روحانی اور معنوی قائدین ہیں یعنی فقط عادل علماء جو قرآن و سنت کو مکمل طور پر جانتے ہوں جبکہ بعض علماء اہل سنت کا اس بات پر اصرار ہے کہ اس سے مراد اجماع ہے یعنی لوگوں کی اکثریت جس بات پر قائل ہو جائے وہی حجت ہے۔

جبکہ اہل تشیع کے سارے علماء اور مفسرین اس بات پر متفق ہیں کہ اس آیت شریفہ میں اولی الامر سے مراد آئمہ معصومین علیہم السلام ہیں۔

آیہ شریفہ میں اطاعت کا حکم مطلق آیا ہے، جس کا مطلب یہ ہے کہ بغیر کسی خدشہ اور خوف کے ان کی اطاعت کی جائے، اس سے یہ بات سمجھ میں آتی ہے کہ جس کی اطاعت کا حکم بغیر کسی خطا کے خوف سے ہو اسے یقیناً ”معصوم“ ہونا چاہیے کیونکہ ہرگز غیر معصوم کی مطلق اطاعت معقول نہیں کیونکہ اس کے ہر فعل و قول میں غلطی اور اشتباہ کا احتمال ہوتا ہے جبکہ فقط معصوم علیہم السلام کی ہی ذات ایسی ہوتی ہے جس میں غلطی اور بھولنے کا کوئی امکان نہیں ہوتا۔

ان تمام باتوں کو مد نظر رکھیں تو گذشتہ تمام احتمالات خود بخود ختم ہو جائیں گے۔ حکومتی رئیسوں کی اطاعت کسی طور پر جائز نہیں ہو سکتی کیونکہ حکومت کے بڑے عہدے پر فائز ہونے کا ہرگز یہ لازمہ نہیں کہ وہ خطاؤں سے پاک ہو جس کا مشاہدہ مسلمانوں کے درمیان ہونے والے واقعات میں کثرت کے ساتھ کیا جاسکتا ہے۔

بغیر کسی تردید کے بنی امیہ اور بنی عباس کے خلفاء اسکی بہت روشن مثال ہیں اسی طرح موجودہ زمانے تک مشاہدہ کرتے چلے آئیں کس مسلمان حکومت کے حاکم صدر یا وزیر اعظم پر اندھا اعتماد کیا جاسکتا ہے؟ اگر اپنے ضمیر سے جواب طلب کریں تو بغیر کسی شک کے جواب منفی ہوگا۔

جن لوگوں کا کہنا ہے کہ ”وہ عادل علماء جو قرآن و سنت سے آگاہ ہوں“ مراد ہیں تو پھر سوال یہ پیدا ہوگا کہ اس بات کا فیصلہ کون کرے گا کہ کونسا عالم عادل ہے اور

قرآن و سنت سے پوری طرح آگاہ ہے۔ عوام میں تو اس بات کی صلاحیت نہیں ہوتی ہے لہذا اہل خُبراء یعنی مفتی اور مجتہدین ہی اس بات کا فیصلہ کر سکتے ہیں جس کا مطلب یہ ہوا کہ مفتی اور مجتہدین حضرات جس کے حق میں فیصلہ کریں وہ ہی واجب الاطاعت ہوگا جس کا نتیجہ یہ ہوگا کہ دراصل مفتی اور مجتہدین ہی واجب الاطاعت ہونگے کیونکہ اصل فیصلہ تو انکا ہوگا نہ کہ اس عالم کا جو منتخب ہوا ہے، اور یہ بات قطعاً آ یہ مبارکہ کے خلاف ہے۔

اگر اس سے مراد اجماع ہے تو عرض کرتے چلیں کہ اس بات کا وجود میں آنا کہ ساری امت متفق ہو جائے یہ غیر ممکن ہے رسول اکرم ﷺ کی حیات طیبہ کے بعد سے آج تک مسلمان رہبری اور امامت جیسے اہم مسئلہ پر متفق نہیں ہو سکے ہیں اگر پہلی اور دوسری صدی کی تاریخ کو ہی مد نظر رکھیں تو حکومت اور سیاسی نوک جھوک میں کتنے ہی قتل و غارت اور جنگیں نظر سے گزریں گی حتیٰ حکومت کے حصول کے لیے بچے اور عورتوں کا تو کیا اپنے خاندان کے افراد کو بھی ذبح کرنے سے دریغ نہیں کیا گیا۔ یہ ساری سیاسی چالیں اور مکاریاں آج بھی تاریخ میں درج ہیں۔

دوسری بات یہ ہے کہ جب یہ ثابت ہو چکا ہے کہ امت کو کوئی بھی شخص معصوم نہیں ہے یعنی اگر سب کو الگ الگ کر کے حساب کیا جائے تو کوئی بھی گناہوں اور خطاؤں کی لپیٹ سے آزاد نہیں ملے گا ایسی صورت حال میں ان کی حیثیت صفر کی ہے اب یہ صفر چاہے لاکھوں اور کڑوڑوں میں بھی تبدیل ہو جائیں صفر ہی رہیں گے ان کی حیثیت میں کوئی تبدیلی واقع نہیں ہوگی۔

اگرچہ اہل تشیع میں کسی بھی اجماع کی اگر وہ معصوم کے بغیر ہو کوئی حیثیت نہیں

ہے۔ اگر کہیں اجماع کو دلیل مانا بھی جاتا ہے تو وہ وجود مقدس معصوم کی وجہ سے ہے۔
معصوم کے وجود سے خالی اجماع ہرگز قابل قبول نہیں ہے۔

اس بات کا اعتراف کہ اطاعت مطلق کے واجب ہونے کا مطلب یہ ہے کہ جس کی اطاعت کی جا رہی ہو وہ معصوم ہو اہل سنت کے عظیم مفسر فخر رازی نے اس طرح کیا ہے کہ ”خدا جس کی اطاعت کا حکم قطعی طور پر اور بغیر کسی چون و چرا کے دیتا ہے وہ یقیناً معصوم ہونا چاہیے کیونکہ اگر خطا سے محفوظ نہ ہو اور خداوند عالم نے اس کی اطاعت کا حکم دے رکھا ہو تو یہ ایک قسم کا کلام خدا میں تضاد ہے کیونکہ ایک جانب سے اس کا حکم ماننا ممنوع ہے اور دوسری طرف سے اطاعت کا حکم دیا جا رہا ہو کہ جو ایک ہی فعل میں امر و نہی کے جمع ہونے کا سبب بنے گا جو محال ہے لہذا اس بات سے ثابت ہو جاتا ہے کہ خداوند عالم نے جو قطعی طور پر مطلق اطاعت کا حکم دیا ہے اس کا لازمہ یہ ہے کہ یہ اولی الامر معصوم ہو“ [۱]

لہذا اب جو احتمال باقی بچتا ہے کہ جس پر کوئی اعتراض ممکن نہیں ہے وہ یہی ہے کہ جو علمائے اہل تشیع کہتے ہیں۔ اس آیت مبارکہ شریفہ میں اولی الامر سے مراد آئمہ معصومین علیہم السلام ہیں۔

اس بات کی تائید میں منابع اہل تشیع میں متعدد روایات بھی وارد ہوئی ہیں ہم فقط منابع اہل سنت سے نمونہ کے طور پر چند ایک روایات کو نقل کرتے ہیں۔

ابو حیان اندلسی نے لکھا ہے کہ یہ آیت علی علیہ السلام کے حق میں نازل ہوئی

ہے۔ [۲]

(۱) تفسیر الکبیر ج ۱۰ ص ۱۲۲۔

(۲)۔ تفسیر البحر المحیط ج ۳ ص ۲۷۸۔

علامہ ابو بکر بن مومن شیرازی اپنے ”رسالة الاعتقاد“ میں لکھتے ہیں۔ (طبق مناقب الکاشی) ابن عباس سے روایت ہے کہ یہ آیت مبارکہ علی علیہ السلام کے بارے میں نازل ہوئی ہے [۱]

شیخ سلیمان حنفی قندوزی لکھتے ہیں کہ ایک دن ایک آدمی حضرت امیر المؤمنین علی ابن ابی طالب علیہ السلام کی خدمت میں آیا اور سوال کیا کہ سب سے معمولی چیز کون سی ہے کہ جس کی وجہ سے انسان مؤمن بن جاتا ہے؟ اور سب سے کم چیز کون سی ہے کہ جس کے سبب انسان کافر یا گمراہ ہو جاتا ہے؟

حضرت امیر المؤمنین علیہ السلام نے جواب میں فرمایا: ”سب سے کم چیز کی جس کے سبب انسان گمراہ ہو جاتا ہے وہ یہ ہے کہ انسان تجت خدا کہ جس کی اطاعت لازم ہو اس کو نہ پہچانے“

اس آدمی نے سوال کیا: ”یا امیر المؤمنین علیہ السلام وہ لوگ کون ہیں مجھے بتلائیں“

امام علیہ السلام نے فرمایا: وہی لوگ جو آیت شریفہ: ﴿يَا أَيُّهَا الَّذِينَ آمَنُوا اطِيعُوا اللَّهَ وَاطِيعُوا الرَّسُولَ وَاطِيعُوا أُولِي الْأَمْرِ مِنْكُمْ﴾ [۲] میں ذکر ہیں۔

اس شخص نے پھر سوال کیا ”میری جان آپ پر قربان ہو کچھ وضاحت کے ساتھ فرمائیں۔“

(۱) احقاق الحق ج ۳، ص ۲۲۵.

(۲) نساء آیت ۵۹.

امام عالی مقام علیہ السلام نے جواب میں فرمایا: وہی لوگ کہ جن کے بارے میں رسول خدا ﷺ نے اپنے آخری خطبہ میں ذکر کیا تھا ”انی ترکت فیکم امرین لن تضلوا بعدی ان تمسکتما بہما کتاب اللہ و عترتی اہل بیتی“ [۱]

”میں تمہارے درمیان دو یادگار چیزیں چھوڑ کر جا رہا ہوں اگر ان کے ساتھ رہو گے تو ہرگز میرے بعد گمراہ نہیں ہو گے خدا کی کتاب قرآن اور میرے اہل بیت علیہم السلام۔“

یہ بات تو مقدمہ میں بیان ہو چکی ہے کہ اگر کوئی منصب یا فضیلت کسی ایک معصوم کے لیے ثابت ہو جائے تو سب میں یکساں طور پر پائی جاتی ہے یہی وجہ ہے کہ ہم حضرت بقیۃ اللہ عجل اللہ فرجہ الشریف کو ”صاحب امر“ اور احنافدا بھی کہتے ہیں۔

محمد و آل محمد ﷺ پر درود بھیجنے کے بارے میں ارشاد رب العزت ہے کہ:

﴿ان اللہ و ملائکتہ و یصلون علی

النبی یا ایہا الذین آمنوا صلوا علیہ و

سلموا تسلیماً﴾

”بے شک اللہ اور اس کے ملائکہ رسول پر

صلوات بھیجتے ہیں تو اے صاحبان ایمان تم بھی

ان پر صلوات بھیجتے رہو اور سلام کرتے رہو [۲]

(۱) ینابیح المودہ ص ۱۱۶.

(۲) احزاب آیت ۵۶.

البتہ یہ بات واضح رہے کہ جب صلوات کو خداوند متعال سے نسبت دی جائے تو رحمت کے نزول کے معنی میں آتا ہے اور جس وقت فرشتوں اور مومنین سے نسبت دی جائے تو طلب رحمت کے لئے استعمال ہوتا ہے۔

دوسری بات کہ جسکا جاننا ضروری ہے وہ یہ ہے کہ ”صلوات اور سلام“ میں فرق ہے۔ صلوات طلب رحمت اور پیامبر گرامی ﷺ پر درود بھیجنے کے لئے آتا ہے لیکن سلام کے بارے میں دو احتمال ہیں ”ایک تو یہ کہ حضرت ختمی مرتبت ﷺ کے زمانے میں اور احکامات کے سامنے سر تسلیم خم ہونا ہے جیسے ایک اور مقام پر خالق کائنات کا ارشاد ہوتا ہے کہ:

﴿ثُمَّ لَا يَجِدُوا فِي أَنفُسِهِمْ حَرَجًا

جَامِعًا قَضِيَّتٍ وَّ يَسْلَمُوا تَسْلِيمًا﴾ [۱]

ترجمہ: ”اور پھر جب آپ فیصلہ کر دیں تو اپنے

دل میں کسی طرح تنگی کا احساس نہ کریں اور آپ

کے فیصلہ کے سامنے سراپا تسلیم ہو جائیں۔“

جیسا کہ امام جعفر صادق علیہ السلام سے روایت ہے کہ حضرت ابوبصیر رضی اللہ

عنه نے رسول ﷺ کی نسبت کے معنی کے بارے میں سوال کیا تو حضرت علیہ السلام نے فرمایا:

هو التسليم له في الامور [۱]

ہر کام میں پیامبر اکرم ﷺ کے سامنے تسلیم رہنا ہے۔ دوسرا معنی آپ پر سلام بھیجنے کے لیے ہے جیسے ”السلام عليك يا رسول الله ﷺ“
ابو حمزہ ثمالیؒ سے روایت ہے کہ جب آیت مذکورہ نازل ہوئی تو آپ ﷺ کے صحابی کعب نے پوچھا کہ آپ ﷺ پر سلام کرنے کو تو ہم سمجھ گئے ہیں لیکن صلوات کیسے بھیجی جائے تو حضرت ﷺ نے جواب میں فرمایا کہو:

اللهم صلي على محمد و آل محمد كما صليت على ابراهيم
انك حميد مجيد و بارك على محمد و آل محمد كما باركت على
ابراهيم و آل ابراهيم انك حميد مجيد [۲]

اگرچہ ظاہری طور پر یہ دونوں معنی ایک دوسرے سے مختلف نظر آتے ہیں لیکن حقیقت میں اس کا نتیجہ ایک ہی نکلتا ہے اور وہ یہ ہے کہ جو شخص آپ ﷺ پر سلام بھیج رہا ہے اور خدای متعال سے آپ ﷺ کی سلامتی کا طلب گار ہے یقیناً وہ آپ ﷺ کے دوستوں اور محبت کرنے والوں میں سے ہے جبکہ محبت کرنے والا صرف اسی کو کہا جائے گا کہ جو مطلق طور پر آپ ﷺ کے فرمان اور احکامات کے سامنے تسلیم ہو۔

اہل سنت کے بزرگ مفسر امام جلال الدین سیوطی اپنی تفسیر درالمشور میں اس آیت شریفہ کے ذیل میں بخاری، مسلم، ابوداؤد، نسائی، ابن ماجہ اور ابن مردویہ سے متعدد

(۱) مجمع البیان ج ۸، ص ۵۷۹.

(۲) مجمع البیان ج ۸، ص ۵۷۹.

متعدد روایات نقل کرتے ہیں [۱] ہم صرف ایک روایت کو نقل کرنے پر اکتفاء کرتے ہیں۔

ایک شخص حضرت ﷺ کی خدمت میں حاضر ہوا اور سوال کیا کہ آپ ﷺ پر سلام بھیجنے کو تو ہم سمجھ گئے لیکن صلوات کیسے بھیجی۔

جائے حضرت ﷺ نے جواب میں فرمایا کہو: ”اللہم صلی علی محمد و علی آل محمد کما صلیت علی ابراہیم انک حمید مجید اللہم بارک علی محمد و علی آل محمد کما بارکت علی ابراہیم و آل ابراہیم انک حمید مجید“

اسی مضمون کی تفسیر میں ۱۸ روایات نقل ہوئی ہیں البتہ یاد رہے کہ اہل سنت اور اہل تشیع کے منابع میں متعدد روایات میں کلمہ ”علی“ کے بغیر صلوات نقل ہوئی ہے جیسے: اللہم صلی علی محمد و آل محمد۔

اہل تشیع کے تمام فقہاء اور مجتہدین کا اس بات پر اتفاق رائے ہے کہ نماز کے دونوں تشہدوں میں صلوات بھیجنا واجب ہے اور اگر کوئی بغیر صلوات کے نماز پڑھے گا تو اس کی نماز صحیح نہیں ہے۔

﴿عَنْ جَمِيعِ الْمُؤْمِنِينَ
وَالْمُؤْمِنَاتِ فِي مَشَارِقِ الْأَرْضِ

وَمَغَارِبَهَا سَهْلَهَا وَجَبَلَهَا وَبَرَّهَا وَبَحْرَهَا ﴿

(تمام مومنین اور مومنات کی جانب سے چاہے وہ کرۂ ارض کے شرق میں ہوں یا غرب میں، صحراء میں ہوں یا پہاڑوں میں خشکی میں ہوں یا سمندر میں)

تمام خلائق عالم کی جانب سے اُن پر اور اُن کے اجداد پر صلوات ہو دنیا کی ہر مخلوق اُن کے انتظار میں سرگرداں ہے۔ حضرت عجل اللہ فرجہ الشریف کے ظہور سے ہر چیز کو قرار آ جائے گا۔ اسی لیے ہماری دعا ہے کہ ہماری اور تمام مخلوقات کی جانب سے حضرت کو درود اور سلام پہنچے۔

﴿وَعَنِّْي وَعَنْ وَالِدِيَّ مِنَ الصَّلَوَاتِ﴾

(اور میری طرف سے اور میرے والدین کی طرف سے درود ہو)

یہاں پر ادبی لحاظ سے عطف خاص، عام کے بعد ذکر ہوا ہے یعنی مطلب یہ ہوا

کہ جب مؤمنین اور مومنات کہا جا چکا تو پھر (میں اور میرے والدین) بھی انہی مؤمنین میں شامل ہیں لیکن اہمیت اور خصوصیت کو بیان کرنے کے لیے یہ عطف خاص، عام کے بعد لانا معمول کے مطابق ہے۔

﴿ زِنَةَ عَرْشِ اللَّهِ وَمِدَادَ كَلِمَاتِهِ
وَمَا أَحْصَاهُ عِلْمُهُ وَأَحَاطَ بِهِ
كِتَابُهُ ﴾

(جو عرش خدا کا ہم وزن ہو خدا کے کلمات کی
طرح پھیلاؤ کا حامل ہو اور اس کے علم نے جس
جس شی کا احاطہ کیا ہے اور جس جس شی کا اس
کتاب میں ذکر ہے اتنا ہی وسیع اور گسترده ہو)

ظاہری طور پر سارے کلمات دعا کی اہمیت اور خصوصیت کو بیان کر رہے ہیں
کیونکہ جب کسی عظیم چیز کو مانگا جائے تو واسطہ بھی اس کے شایان شان ہونا چاہیے۔ عرش
خدا کا وزن باوجود اسکے کہ وہ بھی مخلوق خداوند ہے لیکن ممکن نہیں کہ خداوند اور اسکے خاص
بندوں کے علاوہ کوئی بھی اسکے بارے میں علم رکھتا ہو۔

کلمات خداوند کی مقدار بھی اسی طرح سے ہے کہ جس طرح سے خود ارشاد

خداوند رب العزت ہے کہ:

﴿قُلْ لَوْ كَانَ الْبَحْرُ مَدَادًا لَكَلِمَاتِ رَبِّي﴾

لَنفَذَ الْبَحْرُ قَبْلَ أَنْ تَنْفِذَ كَلِمَاتِ رَبِّي وَ

لَوْ جِئْنَا بِمِثْلِهِ مَدَادًا ﴿[۱]

”آپ کہہ دیجئے کہ اگر پروردگار کے کلمات کے

لیے سمندر بھی روشنائی بن جائے تو کلمات رب

ختم ہونے سے پہلے ہی سارے سمندر ختم

ہو جائیں گے چاہیں ان کی مدد کے لیے ہم

ویسے ہی سمندر اور بھی لے آئیں“

علم اور کتاب خداوند عالم لامحدود ہے اس لامحدود علم اور کتاب کو واسطہ قرار دیا

جا رہا ہے جیسا کہ کتاب خداوند کے بارے میں ارشاد ہوتا ہے۔

﴿مَا فَرَطْنَا فِي الْكِتَابِ مِنْ شَيْءٍ﴾

(ہم نے کتاب میں کسی چیز کے بیان میں کوئی

کمی نہیں کی ہے) [۲]

﴿وَلَا رَطْبٌ وَلَا يَابِسٌ إِلَّا فِي كِتَابٍ﴾

(۱) کہف، آیت ۱۰۹.

(۲) انعام، آیت ۳۸.

﴿مبین﴾

(اور کوئی خشک وتر ایسا نہیں ہے جو کتاب مبین

کے اندر محفوظ نہ ہو) [۱]

﴿تبیاناً لکلّ شیء﴾

(اس [کتاب] میں ہر چیز کی وضاحت موجود

ہے) [۲]

اس کتاب خدا کا ایک ظاہر ہے اور ایک باطن ہے۔ ظاہر تو معلوم ہے کہ شریعت ختمی مرتبت ﷺ اور باطن وہ علم ہے کہ جو خداوند کی طرف سے حضرت خاتم الانبیاء ﷺ اور ان کے جانشین کو عطا ہوا ہے۔ جیسے رسول اللہ ﷺ فرماتے ہیں:

”انا مدینة العلم و علی بابها فمن اراد العلم فلیات باب

المدینة“

میں علم کا شہر ہوں اور علی علیہ السلام اس کا دروازہ ہیں لہذا جو کوئی علم کے حصول کا ارادہ رکھتا ہے وہ دروازے سے آئے۔ [۳]

(۱) انعام، آیت ۵۹۔

(۲) نحل، آیت ۸۹،

(۳) اسد الغابۃ ج ۴، ص ۱۰۸، مختصر تاریخ دمشق ج ۱۷، ص ۳۵۳

اسی طرح امیر المؤمنین حضرت علی ابن ابی طالب علیہما السلام نے فرمایا:

اعلم ان جميع اسرار الكتب السماوية في القرآن وجميع ما
في القرآن في الفاتحة وجميع ما في الفاتحة في البسملة وجميع ما في
البسملة في باء البسملة وجميع ما في باء البسملة في النقطة التي هي
تحت الباء قال الامام عليه السلام انا نقطة التي تحت اللباء [۱]

ترجمہ: ”جان جاؤ بے شک ساری آسمانی کتابوں کا علم قرآن میں ہے اور جو
کچھ قرآن میں ہے وہ سورہ فاتحہ میں ہے اور کچھ سورہ فاتحہ میں ہے... میں ہے وہ بسم اللہ
میں ہے اور جو کچھ بسم اللہ میں ہے وہ اس کے حرف باء میں ہے اور جو کچھ حرف باء میں
ہے وہ اس کے نقطہ میں ہے امام علی علیہ السلام نے فرمایا: اور میں وہ نقطہ ہوں جو باء کے
نیچے ہے۔“

اسی طرح جب جنگ صفین میں شامیوں نے قرآن کو نیزوں پر اٹھایا اور اس کو
حکم بنانا چاہا تو حضرت امیر المؤمنین علی ابن ابی طالب علیہ السلام نے فرمایا:

”انا القرآن الناطق“ [۲]

ترجمہ: میں قرآن ناطق ہوں۔

جب دعا قرآن ناطق اور باء بسم اللہ کے ظہور کی ہو تو واسطہ بھی اس کی حیثیت

کے مطابق ہونا چاہیے۔

(۱) ینایح المودہ ص ۶۹.

(۲) ینایح المودہ ص ۶۹.

حال حاضر میں خلائق کائنات میں حضرت (عج) سے زیادہ افضل و اعلم کوئی ذات وجود نہیں رکھتی وہ وارث علم انبیاء اور اوصیاء سلام اللہ علیہم اجمعین ہیں لہذا ان کی حیثیت کے مطابق وسیع و عریض چیزوں کے واسطہ دیئے جا رہے ہیں۔

﴿اللَّهُمَّ إِنِّي أجدُّ لهُ فِي
صِيحَةِ يَوْمِي هَذَا وَمَا عِشْتُ
مِنْ أَيَّامِي عَهْدًا وَعَقْدًا وَيَبَعَةً لَهُ
فِي عُنُقِي لَا أَحُولُ عَنْهُ وَلَا
أُزُولُ أَبَدًا﴾

(اے خدا! بے شک میں آج کی صبح کا آغاز اور
جب تک زندہ رہوں گا یہ عہد اور پیمان اور ان کی
بیعت جو میری گردن پر ہے اس کو نہ بدلوں گا اور
نہ کبھی ترک کروں گا۔)

یہ بات صرف اس صبح اور باقی ماندہ زندگی کے لیے نہیں ہے بلکہ ہمیشہ ہمیشہ
کے لیے عہد و عقد اور بیعت کرتا ہوں واضح رہے کہ ”عہد“ ایک عملی مظاہرہ ہے کہ جو
معاہدہ کے بعد کا مرحلہ ہے جبکہ ”عقد“ اعتقاد قلبی اور اس پر ایمان کا نام ہے اسی طرح
”بیعت“ ملکی معاملات میں تسلیم ہونے کا نام ہے۔ میرا پورا اخلاص میرا ایمان میرا عقیدہ

میرا ظاہر میرا باطن سب حضرت بقیۃ اللہ کے لیئے ہے اس طرح سے کہ ان امور میں سے کچھ بھی کمی نہ ہونے پائے۔

یہاں پر امامت اور ولایت کے تابع ہونے کا ثبوت دیا جا رہا ہے اور یہ عقیدہ ہمیشہ ہمیشہ کے لیئے ہے اس میں کچھ تبدیلی نہ آنے پائے۔

یہ ہر صبح پڑھنے کے لیئے ہے حد اقل چالیس صبح کو ضرور پڑھے کیونکہ چالیس دنوں میں جا کر ممکن ہے کہ انسان کا عہد، عقد اور بیعت مکمل ہو جیسے کہ چالیس سال میں پہنچ کر انسان کامل ہوتا ہے۔

امام جعفر صادق علیہ السلام سے روایت ہے کہ: اذا بلغ اربعین سنة فقد

بلغ منتھا [۱]

جب انسان چالیس سال کا ہوتا ہے تو پھر جا کر مکمل ہوتا ہے۔

لہذا جب تک چالیس عدد پورے نہ ہو جائیں اس کو پڑھا جائے یہاں تک کہ ایمان کامل ہو جائے اور اس کے بعد اس لئے پڑھتا رہے کہ ایمان باقی رکھ سکے۔

امام جعفر صادق علیہ السلام فرماتے ہیں: ما اخلص عبد الايمان بالله

اربعین يوماً الا زهدہ اللہ فی الدنیا و بصرہ دائھا و دوائھا و اثبت

الحکمة فی قلبه [۲]

کسی بندہ کا ایمان خداوند کے اوپر خالص نہیں ہوتا مگر یہ کہ خداوند اس کو چالیس

(۱) سفینۃ البحار ج ۱، ص ۵۰۴، کلمہ ربع.

(۲) سفینۃ البحار ج ۱، ص ۵۰۴، کلمہ ربع.

روز دنیا سے بے رغبت کر دیتا ہے اور اس کے درد اور دواء کی نشاندہی کر دیتا ہے اور حکمت کو اس کے قلب پر ثابت کر دیتا ہے۔

اب جبکہ چالیس دنوں میں ایمان خالص، بیعت و عہد و عقد خالص ہو جائے تو ہرگز میں اپنے مقام سے تنزل نہ کروں اور صبح کی تاکید بھی اسی لیے ہے کہ جب اس دعا کے نتیجہ کا وقت ہوگا یعنی جب دعا کا ثمرہ ظہور کی صورت میں نصیب ہوگا تو میں شروع سے ان کے ساتھ رہوں خدا نخواستہ کہیں ایسا نہ ہو کہ ظہور کے وقت میرے ایمان میں کمی آجائے مجھے شروع سے ان کے ساتھ رہنا چاہیے نہ یہ کہ وسط یا آخری دور میں جا کر ملوں۔ میں اپنی شروعات انہیں کے ساتھ کرنا چاہتا ہوں جیسے اپنے دن کی شروعات اس عقد و عہد کے ذریعہ کر رہا ہوں۔

اور پھر جب عہد و پیمان ہو گیا اور بیعت کر لی گئی تو پھر کہا جائے گا:

﴿اللَّهُمَّ اجْعَلْنِي مِنْ أَنْصَارِهِ
وَأَعْوَانِهِ وَالذَّائِبِينَ عَنْهُ
وَالْمُسَارِعِينَ إِلَيْهِ فِي قَضَائِهِ
حَوَائِجِهِ وَالْمُتَمَثِّلِينَ لِأَمْرِهِ
وَالْمُحَامِلِينَ عَنْهُ وَالسَّابِقِينَ
إِلَى إِرَادَتِهِ وَالْمُسْتَشْهِدِينَ

بَيْنَ يَدَيْهِ ﴿

(اے خدا! مجھے ان کے انصار اور اعموان میں سے قرار دے اور ان کا دفاع کرنے والوں میں سے اور انکی حاجت روائی کرنے والوں میں انکی طرف بڑھنے والوں میں سے اور انکے حکم پر چلنے والوں میں سے اور انکی جانب لوگوں کو بلانے والوں میں سے اور انکے ارادوں کو پہلے پورا کرنے والوں میں سے اور انکے سامنے شہید ہونے والوں میں سے قرار دے)۔

اس مقام پر آ کر بندہ اپنے خالق سے توفیق طلب کر رہا ہے کہ مجھے اُن کے انصار و اعموان میں سے قرار دے۔ تمام نیکیوں اور خوبیوں کا منشاء اور منبع خداوند متعال ہے اسی لیے ہمیشہ انسان کو طالب توفیق ہونا چاہیے کہ خداوند عالم انسان کو راہ مستقیم پر لا کر اس پر باقی رکھے ہر شخص کو چاہیے کہ صدق دل سے دعا کرے کیونکہ خداوند متعال اس کے دل کے حال سے آگاہ ہے اور وہ سب کچھ جانتا ہے۔

ارشاد رب العزت ہے:

﴿عَالِمُ الْغَيْبِ وَالشَّهَادَةِ هُوَ الْحَكِيمُ﴾

الخبر ﴿ [۱] ﴾

”وہ غائب اور حاضر سب کا جاننے والا صاحب

حکمت اور ہر شئی سے باخبر ہے“

﴿وَلِلّٰهِ غَيْبُ السَّمٰوٰتِ وَالْاَرْضِ﴾ [۲]

”اور آسمان اور زمین کا سارا غیب اللہ ہی کے

لیئے ہے“

﴿اِنَّ اللّٰهَ يَعْلَمُ غَيْبُ السَّمٰوٰتِ و

الْاَرْضِ وَاللّٰهُ بَصِيْرٌ بِمَا تَعْمَلُوْنَ﴾ [۳]

”بے شک اللہ آسمان اور زمین کے ہر غیب کا

جاننے والا ہے اور وہ تمہارے اعمال کا بھی

دیکھنے والا ہے“

اسی لئے زیارت سید الشہداء امام حسین علیہ السلام میں بھی ہم پڑھتے ہیں:

یا لیتنی کنث معکم فافوز فوزاً عظیماً .

”اے کاش میں بھی (کر بلا میں) آپ کے ساتھ ہوتا تا کہ آپ علیہم السلام

(۱) انعام آیت ۷۳ .

(۲) نمل آیت ۷۷ .

(۳) حجرات آیت ۱۸ .

کے اوپر اپنی جان نثار کر کے اس مقام شہادت پر فائز ہو سکتا۔“

اگر واقعاً یہ خواہش ہو اور صدق دل کے ساتھ مانگا جائے یقیناً درگاہ پروردگار میں قبول ہوگئی جس کے بارے میں متعدد روایات وارد ہوئی ہیں مانند:

حضرت ابو بصیرؓ امام جعفر صادق علیہ السلام سے روایت کرتے ہیں کہ امام علیہ السلام نے فرمایا:

بے شک عبد مومن فقیر یہ کہے: یا ربّ ارزقنی حتی افعّل کذا کذا من البرّ و وجوه الخیر فاذا علم اللہ عز و جلّ ذلک منہ بصدق نية کتب اللہ له من الاجر مثل ما یکتب له عمله ان اللہ واسع علیم [۱]

”پروردگار مجھے رزق عطا فرماتا کہ میں نیکی اور بھلائی وغیرہ کر سکوں پھر جب خداوند عالم اس کی نیت کی سچائی کو دیکھے گا تو اس کے لئے وہی اجر لکھ دے گا کہ جو اس پر عمل کرنے سے لکھا جاتا ہے شک خداوند عالم واسع اور سب چیزوں کو جاننے والا ہے۔“

ابو ہاشم امام جعفر صادق علیہ السلام سے روایت کرتے ہیں کہ امام علیہ السلام نے فرمایا: انما خلد اهل النار فی النار لأنّ نیاتہم کانت فی الدنیا ان لو خلدوا فیہا ان یعصوا اللہ ابدًا و انما خلد اهل الجنة فی الجنة نیاتہم کانت فی الدنیا ان لو بقوا فیہا ان یطیعوا اللہ ابدًا فبا لنیات خلد هولاء و هولاء ثم تلا قوله تعالیٰ:

(۱) بحار الانوار ج ۷۰، ص ۱۹۹ ح ۴.

قل كل يعمل على شاکلة [۱]

”آپ کہہ دیجئے کہ ہر ایک اپنے طریقہ پر عمل کرتا ہے“

قال علی علیہ السلام: علی نیتہ [۲]

”بے شک اہل جہنم ہمیشہ جہنم میں رہیں گے کیونکہ دنیا میں ان کی نیت یہ تھی کہ اگر ہمیشہ کے لئے دنیا میں رہ جائیں تو خدا کی نافرمانی کرتے رہیں گے اور اہل جنت ہمیشہ جنت میں رہیں گے کیونکہ دنیا میں ان کی نیت یہ تھی کہ اگر دنیا میں ہمیشہ کے لئے بھی رہ جائیں تو پھر بھی خداوند کی فرمانبرداری کرتے رہیں گے لہذا نیتوں پر ہے۔

جس کی جیسی نیت ہے وہ ویسا ہی رہے گا پھر امام علیہ السلام نے اس آیت

شریفہ کی تلاوت فرمائی:

﴿(اے رسول ﷺ) کہہ دو ہر شخص اپنی ذات اور طبیعت کے مطابق عمل

انجام دے گا﴾

امام علیہ السلام نے فرمایا: ”اس سے مراد ان کی نیت ہے“

یہاں پر ہماری نیتوں پر منحصر ہے کہ ہم کس چیز کی خواہش رکھتے ہیں۔ اگر ہماری دعا میں خلوص شامل ہے تو یقیناً ہمیں یہ درجہ عطا کیا جائے گا کہ جس کی ہم خواہش رکھتے ہیں۔

لفظ انصار اور اعوان کا مطلب تقریباً ملتا جلتا ہے۔ البتہ عون کا درجہ نصرت سے

(۱) اسراء آیت ۸۴.

(۲) بحار الانوار ج ۷۰، ص ۲۰۱، ح ۵۷.

زرا زیادہ ہے یعنی اگر کوئی زبانی حمایت بھی کرے تو ناصر کہلائے گا مگر عوں اس وقت بنے گا جب عملی طور پر حمایت کرے ممکن ہے کہ یہ سوال پیدا ہو کہ غیبت کے زمانے میں عملی طور پر کس طرح کام کیا جاسکتا ہے؟ تو اس کے جواب میں عرض کرتے چلیں کہ فرائض اور واجبات ہر دور کی مناسبت سے مختلف ہوتے ہیں۔ زمان ظہور میں جو فرائض ہوں گے وہ خود ہی حضرت (عج) آ کر معین فرمائیں گے لیکن زمان غیبت میں ہمارے کچھ فرائض ہیں یہ فرائض تکالیف اور احکامات شرعی کے علاوہ ہیں کہ جن پر عمل کرنا ہر مسلمان کے لیے ضروری ہے۔ خود امام زمان (عج) کی نسبت سے بھی مخصوص فرائض ہیں جیسے حضرت (عج) کے ظہور کے لئے دعا کی جائے۔

کہ جس کی روایات میں بہت تاکید کی گئی ہے یہاں تک کہ افضل الاعمال میں سے قرار دیا گیا ہے۔ آپ کے ذکر کو زندہ رکھا جائے۔ بچوں کی تربیت کرتے وقت شروع ہی سے آپ کے لئے وقف کیا جائے وغیرہ۔

شروع ہی سے بچوں کے ذہن میں ڈالا جائے کہ ہم اور ہمارے پاس جو کچھ ہے اس کے اصل مالک خدا کے بعد آج کے دور میں حضرت ولی عصر (عج) ہیں۔

”زاین عنہ“ سے مراد یہ ہرگز نہیں ہے کہ حضرت کو دشمنوں کے شر سے بچائیں کیونکہ حضرت کو کسی کی محتاجگی نہیں ہے۔

بلکہ یہاں احتیاج تو ہماری طرف سے ہے ہمیں ان کی ضرورت ہے نہ یہ کہ ان کو ہماری ضرورت ہو۔ اس سے مراد اپنے خلوص کو ظاہر کرنا ہے اور یہ ایک طرح کا مومنین کا حضرت سے اظہار محبت ہے۔

”المسار عین الیہ“ سے بھی مراد یہ ہے کہ حضرت کی خدمت میں رہ کر ان کی غلامی کی جائے خداوند عالم کے بعد وہ ہمارے امور کے مالک ہیں جس طرح ایک غلام اپنے مالک کے فرمان کو بجالانے کے لئے ہر دم تیار رہتا ہے۔ یہی نسبت ہماری حضرت کے ساتھ ہو کہ جس کو باقی جملوں ”الممثلین لاوامرہ“ اور ”والمحامین عنہ“ میں بیان کیا جا رہا ہے۔

ہمارا پورا وجود حضرت (عج) کے اختیار میں ہو اس طرح سے کہ کوئی فکر و سوچ ہماری اپنی نہ رہے بلکہ جیسے حضرت (عج) مستقل طور پر ہر وقت اپنے پروردگار اور خالق کائنات سے رابطہ میں رہتے ہیں اور کسی لمحہ بھی اپنے خدا سے غافل نہیں ہوتے اس طرح ہمارا وجود اور فکر حضرت (عج) کے اختیار میں رہے اور لمحہ بھر کے لیے بھی حضرت (عج) سے غافل نہ ہونے پائے۔

جملہ ”السابقین الیٰ ارادته“ میں بیان کیا گیا ہے کہ ہمیں حضرت (عج) کے پاس پہلے جانے والوں میں قرار دیا جائے کیونکہ جس کا ایمان زیادہ محکم ہوگا وہ پہلے حضرت (عج) کی خدمت میں پہنچے گا ہمارے ایمان کو اس درجہ پر لے جا کہ حضرت (عج) کی نصرت میں پہل کرنے والوں میں سے ہوں۔

جتنے پرانے اصحاب ہوں گے اتنا ہی حضرت (عج) کے مورد عنایت قرار پائیں گے جیسے کہ آیت شریفہ میں بھی اس بات کی جانب اشارہ ملتا ہے:

﴿وَالسَّابِقُونَ السَّابِقُونَ أُولَٰئِكَ

المقربون﴾

”اور سبقت کرنے والے تو سبقت کرنے والے
ہی ہیں، وہی اللہ کی بارگاہ کے مقرب
ہونگے“ [۱]

”المستشہدین بین یدیہ“ میں بھی مؤمن کی جانب سے شہادت کی تمنا
کا اظہار کیا جا رہا ہے یعنی امام علیہ السلام کی رکاب میں شہادت نصیب ہو۔ جبکہ بہترین
موت اور فضیلت تو صرف شہادت میں ہے اور جو مقام شہیدوں کا ہے وہ کسی کو نصیب
نہیں ہو سکتا۔

ارشاد باری تعالیٰ ہے:

﴿وَلَا تَحْسِبَنَّ الَّذِينَ قُتِلُوا فِي سَبِيلِ اللَّهِ

أَمْوَاتًا بَلْ أحيَاءٌ عِنْدَ رَبِّهِمْ يَرْزُقُونَ﴾

ترجمہ: اور خبردار راہ خدا میں قتل ہونے والوں کو

مردہ خیال نہ کرو وہ زندہ ہیں اور اپنے پروردگار

کے یہاں رزق پا رہے ہیں [۲]

یہ عام شیعوں کا مقام ہے اور جب امام علیہ السلام کی رکاب میں شہادت
نصیب ہوگی تو اس کا مقام اور فضیلت کیا ہوگی؟ واللہ عالم۔

(۱) واقعہ آیت ۱۱۔

(۲) آل عمران ۱۶۹۔

﴿اللَّهُمَّ إِنَّ حَالَ يَنِي وَيِنَّهُ
 الْمَوْتُ الَّذِي جَعَلْتَهُ عَلَيَّ
 عِبَادَكَ حَتْمًا مَقْضِيًّا فَأَخْرِجْنِي
 مِنْ قَبْرِي مُؤْتَزِرًا كَفَنِي شَاهِرًا
 سَيْفِي مُجَرِّدًا قِنَاتِي مُلَيًّا دَعْوَةَ
 الدَّاعِي فِي الْحَاضِرِ وَالْبَادِي﴾

(اے خدا! اگر میرے اور میرے آقا امام زمان (عج) کے درمیان موت حائل ہو جائے جو تو نے اپنے بندوں کے لیے قرار دی ہے تو پھر مجھے میری قبر سے اس طرح نکالنا کہ میں نے کفن پہنا ہوا ہونگی تلوار ایک ہاتھ میں ہو جبکہ دوسرے ہاتھ میں نیزہ اٹھایا ہو اور آپ کی آواز پر لبیک کہہ رہا ہوں چاہے شہر میں ہوں یا بیابان میں)۔

یہاں پر مومن اپنے خلوص کی انتہاء کو پہنچ کر حضرت حجت (عج) سے اپنی محبت اور عشق کا اظہار کر رہا ہے حضرت (عج) کی زیارت اور ہمراہی ہونے کا شدت کے ساتھ ایسے بیان کیا جا رہا ہے کہ اگر حضرت (عج) کے ظہور سے پہلے میری اجل اور موت کا وقت آ پہنچے تو پھر بھی مجھے قبر سے اٹھالیا جائے جیسا کہ بعض آئمہ علیہم السلام کے اصحاب کے لیے بھی کہا جاتا ہے کہ ظہور کے وقت اپنی قبروں سے اٹھائے جائیں گے یہاں تک کہ اصحاب کہف وغیرہ کے لیے بھی یوں ہی بیان ہوتا ہے۔

یقیناً ایسا ہی ہوگا کہ جو دنیا میں اور اپنی زندگی میں حضرت (عج) کی نصرت کی
تمنا رکھتا ہو یقیناً ظہور کے وقت قبروں سے اٹھایا جائے گا۔ جبکہ ہم جانتے ہیں کہ ہر شخص
کے لیے موت حتمی ہے جیسا کہ آیہ شریفہ میں بیان ہوا ہے:

﴿كل نفس ذائقة الموت ثم الينا

ترجعون﴾

ہر نفس کو موت کا ذائقہ چکھنا ہے اس کے بعد تم

سب ہماری بارگاہ میں پلٹا کر لائے جاؤ

گے۔ [۱]

موت اور زندگی تو کسی کے اختیار میں نہیں ہے لیکن اس موت کے بعد زندگی جو
حضرت (عج) کی خدمت میں گزرے اس کی تمنا کا اختیار ہے۔

کفن پوش ہو کر قبر سے نکلنے کی خواہش کی کئی وجوہات ہو سکتی ہیں۔ ممکن ہے کہ
اس سے مراد یہ ہو کہ جس طرح انسان دنیاوی بناوٹوں اور رنگارنگ لباس کو چھوڑ کر ایک
سادہ کپڑے میں لپٹ کر قبر میں جاتا ہے مجھے اسی سادگی کے ساتھ اٹھا اور میرے پاس
سوائے سنگی تلوار اور نیزہ کے کچھ نہ ہو۔

ممکن ہے مراد یہ ہو کہ جیسے انسان قبر میں فقط اپنے اعمال لے کر جاتا ہے اور
انہی اعمال کے ساتھ قبر سے اٹھالیا جائے گا۔ اگر اعمال اچھے ہوں گے تو صحیح ہے ورنہ

سب کے سامنے بے آبرو ہو جائے گا اور سب کے اعمال ایک دوسرے پر ظاہر ہو جائیں گے۔ یہ اس بات سے کتنا یہ ہے کہ مجھے برہنہ نہ اٹھانا بلکہ میرے نیک اعمال کے ہمراہ با لباس اٹھانا اور یہ لباس وہی عقیدہ امامت و ولایت ہو کہ جس پر میں دنیا میں ایمان رکھتا تھا جیسا کہ کلام مجید میں ایسے لباس کی جانب اشارہ کیا گیا ہے کہ سب سے بہتر لباس کونسا ہے؟ ارشاد باری تعالیٰ ہے:

﴿يَا بَنِي آدَمَ قَدْ أَنْزَلْنَا عَلَيْكُمْ لِبَاسًا

يُؤَارِي سَوَاتِكُمْ وَرِيشًا! وَلِبَاسِ التَّقْوَى

ذَلِك خَيْرٌ﴾

”اے اولاد آدم ہم نے تمہارے لیے لباس نازل کیا ہے جس سے اپنی شرمگاہوں کا پردہ کرو اور زینت کا لباس بھی دیا ہے لیکن تقویٰ کا لباس سب سے بہتر ہے۔“ [۱]

اس کے بعد اسی گذشتہ بات کی تاکید کی جا رہی ہے کہ میں جس حالت میں بھی ہوں چاہے سفر میں رہوں یا اپنے وطن میں ہمیشہ حضرت (عج) کو لبیک کہنے کے لیے تیار ہوں ممکن ہے یہاں پر اشارہ اس خدشہ کی جانب ہو جو تاریخ میں انبیاء علیہم السلام یا معصوم علیہم السلام کے ساتھ پیش آتا رہا ہے جب انہوں نے کسی ضرورت کے وقت یا کسی

جنگ کے موقع پر لوگوں کو طلب کرنا چاہا تو سب کو بہانے سو جھنے لگتے تھے کسی کو بیوی بچوں کا بہانہ تو کسی کو والدین کا، کسی کو سیاسی خوف تو کسی کو اقتصادی مسائل ہر شخص اپنی مشکل کو لے کر بیٹھ جاتا تھا اور عذر تراشی کرنے لگتا ایسے موقع پر فقط خالص ایمان والے ہی ساتھ ہو سکتے ہیں۔

اگر کوئی اپنی دنیوی مشکلات کو اہمیت دے گا تو یقیناً وہ فضیلت کے قافلہ سے پیچھے رہ جائے گا لہذا ہر وقت یہی دعا کریں کہ ہمیشہ سر اپنا حضرت (عج) کی آواز پر لبیک کہنے کے لیے تیار رہیں اور ہمیں ایمان کے اس درجہ سے نیچے نہ گرنے دیا جائے جو امام کی نصرت کے لیے ہونا ضروری ہے دنیا کی کوئی بھی طاقت اور کشش ہمارے اور حضرت کے درمیان حائل نہ ہو پائے۔

﴿اللَّهُمَّ ارِنِي الطَّلْعَةَ الرَّشِيدَةَ
وَالْغُرَّةَ الْحَمِيدَةَ وَانْكُلْ
نَظْرِي بِنَظْرَةِ مَنِّي إِلَيْهِ﴾

(اے خدا! مجھے حضرت (عج) کا چمکتا ہوا چہرہ
دکھا اور درخشاں پیشانی کو اور ان کے دیدار کو
میری آنکھوں کا سر ما بنا دے)۔

”الطلعة الرشيدة“ سے مراد خود حضرت (عج) ہیں کیونکہ قرآن اور

روایات میں حضرت (عج) کو آفتاب سے تشبیہ دی گئی ہے۔

ارشاد رب العزت ہے:

﴿اشرققت الارض بنور ربّھا﴾

(زمین اپنے پروردگار کے نور سے جگمگا اٹھے

گی) [۱]

اس آیت کے ذیل میں امام جعفر صادق علیہ السلام سے روایت ہے کہ جب ہمارے قائم قیام کریں گے تو زمین آپ کو خدا کی طرف سے عطا کئے گئے نور سے بھر جائے گی [۲]

اسی طرح خود حضرت (عج) بھی اپنی غیبت کے بارے میں بیان کرتے ہوئے فرماتے ہیں کہ مجھ سے زمانہ غیبت میں کسی طرح استفادہ کیا جاسکتا ہے۔

اما وجه الانتفاع فی غیبتی فکالانتفاع بالشمس اذا غیبتھا عن

الابصار السحاب [۳]

”مجھ سے غیبت کے زمانہ میں اس طرح فائدہ اٹھایا جاسکتا ہے جیسے بادلوں

میں سورج کے چھپ جانے سے فائدہ پہنچتا ہے۔“

”الغرة الحمیة“ کا مطلب سفید پیشانی ہے جو کناہیہ ہے خوشبختی اور خوش قسمتی

سے، مراد وہ نور ہے جس سے دنیا روشن ہو جائے۔ اس علامت خوشبختی کو جو مؤمنین کے

(۱) زمر، آیت ۶۹.

(۲) بحار الانوار ج ۵۳، ص ۱۸۰.

(۳) تفسیر صافی ج ۴، ص ۳۳۱، نور الثقلین ج ۴، ص ۵۰۴.

لئے باعث مسرت ہو مجھ پر ظاہر فرما اور حضرت (عج) کے دیدار کو میری آنکھوں کے لئے ٹھنڈک قرار دے۔ میرے غم اور درد کا علاج خود حضرت (عج) ہیں۔

جیسے انسان اپنی پسند کی چیز کو دیکھ کر کہتا ہے کہ میری آنکھوں میں ٹھنڈک پڑ گئی یہ اسی مناسبت سے ہے کیونکہ اس کا دیدار مؤمنین کے لئے باعث مسرت اور فرح ہوگا۔ ایسے دیدار چاہے عالم رویا اور خواب میں بھی کیوں نہ ہوں انسان پوری زندگی اس پر فخر محسوس کرتا رہے اور خواب میں بھی یہی تمنا رہے گی کہ خدایا یہ خواب کبھی ختم نہ ہونے پائے۔

البتہ ایک بات قابل ذکر رہے کہ دیدار فقط مؤمنین کے لئے باعث مسرت ہوگا کیونکہ مؤمن کی دعا فقط آنکھوں سے زیارت کرنا نہیں بلکہ آنکھوں کے ذریعہ اپنے دل کو زیارت سے منور کرنا ہے۔ ایمان اور عقیدہ کے اس درجہ کے حصول کے لئے جو محبت اور ولایت اہل بیت علیہم السلام کے لئے مطلوب ہے۔

یوں تو بہت سے لوگوں نے رسول خدا ﷺ کی زیارت کی اور مسلسل زیارت کرتے رہے مگر یہ محبت ان کے لئے فائدہ مند نہ رہی کیونکہ ان کے قلوب گناہوں کی میل سے ڈھک چکے تھے یہاں تک کہ نہ انہیں حق سمجھ میں آیا اور نہ ہی اپنی عاقبت سنوار سکے۔ ارشاد رب العزت ہے:

﴿ختم اللہ علی قلوبہم و علی سمعہم

و علی ابصارہم غشاوة و لہم عذاب

عظیم﴾ [۱]

”خدا نے ان کے دلوں اور کانوں پر گویا مہر

لگا دی ہے کہ نہ کچھ سنتے ہیں اور نہ سمجھتے ہیں اور

آنکھوں پر بھی پردے پڑ گئے ہیں“

پھر جب یہ لوگ گمراہی اور ضلالت کے سمندر میں غرق ہونے لگتے ہیں تو پھر

خداوند عالم فرماتا ہے:

﴿فِي قُلُوبِهِمْ مَرَضٌ فَزَادَهُمُ اللَّهُ مَرَضًا

وَلَهُمْ عَذَابٌ أَلِيمٌ بِمَا كَانُوا يَكْذِبُونَ﴾

”ان کے دلوں میں بیماری ہے اور خدا نے نفاق

کی بنا پر اسے اور بڑھا دیا ہے اب اس جھوٹ

کے نتیجے میں انہیں دردناک عذاب ملے گا۔“ [۱]

لہذا ہماری دعا ہے کہ ہمیں وہ زیارت نصیب عطا فرما جیسے کہ زیارت کرنے کا

حق ہے ہمارا وجود ایمان میں غرق ہو اور قلب کی دھڑکنوں سے آواز آرہی ہو لبیک

میرے امام (عج) خداوند ہمارے قلوب کو دنیاوی غلاظتوں کے میل سے پاک کر دے

تا کہ نور ایمان و ہدایت ہمارے دل میں اتر سکے۔

﴿وَعَجِّلْ فَرَجَهُ وَسَهِّلْ مَخْرَجَهُ﴾

وَأَوْسَعَ مِنْهَا وَاسْلُكْ بِي مَحَجَّتَهُ وَأَنْفِذْ أَمْرَهُ وَاشْدُدْ أَزْرَهُ ﴿

(حضرت (عج) کے ظہور میں تعجیل فرما اور ان کے خروج کو آسان فرما اور ان کے راستہ کو وسیع فرما اور مجھے ان کی راہ میں قرار دے اور ان کے امر کو نافذ فرما اور ان کی پشت کو مضبوط و محکم فرما)۔

یا تو ممکن ہے کہ فرج سے مراد حضرت (عج) کا ظہور یا پھر یہ کہ وہ چیزیں ہوں جو آپ (عج) کے ظہور کے اثرات میں سے ہوں جیسے فتح و نصرت اور دشمنان خدا پر غلبہ حاصل کرنا۔

دوسری بات زیادہ بہتر لگتی ہے جبکہ پہلی بات بھی قاعدہ عقلی سے دور نہیں کیونکہ اس سے بڑھ کر کیا مصیبت اور بلا ہوگی کہ ہمارے امام (عج) ہم سے دور اور ہماری آنکھوں سے اوجھل ہوں۔

کیونکہ یہ سب باتیں لوگوں کے لیے طغیان اور نافرمانی کے اسباب فراہم کرتی ہیں اور پھر ایسے موقع سے فائدہ اٹھا کر شیطان بہت آسانی سے خداوند متعال کے راستہ سے لوگوں کو شکار کر کے اپنا قیدی بنا لیتا ہے۔

حضرت موسیٰ علیہ السلام کی مثال جو صرف چالیس روز کے لیے اپنی امت سے دور ہو گئے تو ادھر بنی اسرائیل خدائے وحدہ لا شریک کو چھوڑ کر ایک بچھیا کی

پرستش کرنے لگے۔

ارشاد باری تعالیٰ ہے:

﴿و اذ وعدنا موسىٰ اربعين ليلة ثم

اتخذتم العجل من بعده و انتم

ظالمون﴾

”اور ہم نے موسیٰ سے چالیس راتوں کا وعدہ

لیا تو تم نے ان کے بعد گوسالہ تیار کر لیا کہ تم

بڑے ظالم ہو“ [۱]

”ان کے خروج کو آسان فرما“ سے مراد یہ ہے کہ ایسے اسباب پیدا کر جو حضرت (عج) کے ظہور میں مددگار بن سکیں۔ سب سے پہلے تو خود لوگوں کو اتنی صلاحیت اور قوت ایمان دے کہ حضرت (عج) کو پہچان سکیں۔ حضرت (عج) کی خدمت اور غلامی کے لئے دنیا کے کونے کونے سے آپ کے یاروں اور ناصروں کو آمادہ کر اور سب سے بڑھ کر اے خدای متعال تو خود ظہور کی اجازت دے اور مؤمنین کے مرجھائے ہوئے دلوں کو بہار ظہور کی نسیم و شبنم سے طراوت فرما۔

ان کے راستے کو وسیع کرنے سے مراد ان کے ظہور کے موانع کو ختم کر دے کسی بھی مورد میں آپ کو کوئی وقت نہ پیش آئے مجھے ان کے راستہ میں قرار دے یعنی میرے

لئے ان کو قبول کرنے میں آسانی فرما مجھے ان کی معرفت عطا فرما اور میرے ایمان کو اتنا محکم بنا کہ مجھے حضرت (عج) کو پہچاننے میں کوئی دشواری نہ ہو۔

ان کے امر کو نافذ کروانے سے بھی یہی مراد ہے کہ لوگوں کو حضرت (عج) کی اتنی معرفت ہو کہ فوراً آپ (عج) کی بات کو سمجھ کر اس پر عمل پیرا ہو سکیں۔

ایسا نہ ہو کہ جیسے انبیاء علیہم السلام کے ساتھ ہوتا رہا ہے کہ ان کی قومیں نہ فقط یہ کہ ان کی بات اور حجبتوں کو سمجھ نہیں پائی تھیں بلکہ بات بات پر شک میں مبتلا ہو جاتی تھیں لاعداد واقعات تاریخ میں ہمیں اس مطلب کی طرف توجہ دلاتے ہیں۔

حضرت بقیۃ اللہ (عج) کی پشت کو محکم کرنے سے مراد ممکن ہے کہ آپ (عج) کے لئے ایسے احباب اور ناصر مہیا کرے کہ جو آپ (عج) کی پشت پناہی کر سکیں یہ سنت انبیاء ہے کہ جو چلی آرہی ہے۔

قرآن کریم میں حضرت موسیٰ علیہ السلام دعا فرماتے ہوئے نظر آتے ہیں:

﴿قَالَ رَبِّ اشْرَحْ لِي صَدْرِي وَيَسِّرْ لِي

امْرِي وَاخْلُلْ عُقْدَةً مِّنْ لِّسَانِي يَفْقَهُوا

قَوْلِي وَاجْعَلْ لِي وَزِيْرًا مِّنْ اَهْلِي هٰرُونَ

اٰخِي وَاَشْدِدْ بِيْ اَزْرِيْ وَاَشْرِكْ فِي

امْرِي﴾ [۱]

”موسیٰ نے عرض کی پروردگار میرے سینے کو
 کشادہ فرما، میرے کام کو آسان کر دے اور
 میری زبان کی گرہ کھول دے کہ یہ لوگ میری
 بات سمجھ سکیں اور میرے اہل میں سے میرا وزیر
 قرار دیدے۔ ہارون جو میرا بھائی ہے اس سے
 میری پشت کو مضبوط فرما اسے میرے کام میں
 شریک بنا دے“

اس طرح معروف روایت کہ جو اہل سنت اور اہل تشیع کے یہاں یکساں طور پر
 مقبول ہے۔

رسول خدا ﷺ نے فرمایا: ”انت منی بمنزلة ہرون من موسیٰ الا

انہ لا نبی بعدی“ [۱]

”تمہارا میری نسبت وہی مرتبہ ہے جو ہارون کا موسیٰ علیہ السلام کی نسبت تھا
 مگر یہ کہ میرے بعد کوئی نبی نہیں ہے۔“

امیر المؤمنین علیہ السلام اول بعثت سے آخر رحلت تک حضرت ختمی مرتبتؐ

(۱) یہ حدیث مختلف کتابوں میں ذکر ہوئی ہے حوالہ کے طور پر بحار الانوار ج ۳۳، ص ۱۷۶، باب

۱۷۔ اصول کافی ج ۸، ص ۱۰۷، روایت ۸۰، باب ۸ اور المستدرک الوسائل ج ۱۸، باب ۲۰، ص ۳۶۷

روایت ۲۲۹۷۱ میں رجوع کریں۔

کی خدمت میں رہے اور ہمیشہ ان کے یار و ناصر رہے۔

یہ بھی ممکن ہے کہ اس سے مراد یہ ہو کہ ایسے دلائل اور براہین حضرت (عج) کے ساتھ بھیجے جس کے سبب آپ کو حق کی حقانیت ثابت کرنے میں کم سے کم دشواری پیش آئے اور جلد سے جلد لوگوں پر اتمام حجت ہو سکے یہ دلائل سبب بنیں کہ لوگ جلد از جلد آپ (عج) کی حمایت اور نصرت کے لیے تیار ہو جائیں۔

﴿وَأَعْمُرِ اللَّهُمَّ بِهِ بِلَادَكَ وَأُخِي
بِهِ عِبَادَكَ فَإِنَّكَ قُلْتَ وَقَوْلِكَ
الْحَقُّ ظَهَرَ الْفَسَادُ فِي الْبَرِّ
وَالْبَحْرِ بِمَا كَسَبَتْ أَيْدِي
النَّاسِ﴾

(پروردگار اپنے شہروں کو حضرت (عج) کے توسط سے آباد فرما اور اپنے بندوں کو زندہ فرما بے شک تو نے کہا ہے اور تیرا کہا حق ہے کہ خشکی اور سمندر میں فساد ظاہر ہو جائے گا جو لوگوں کے اپنے اعمال کے ہاتھوں سے ہوگا)

ممکن ہے شہروں کو آباد کرنے سے مراد یہ ہو کہ حضرت بقیۃ اللہ کا شہروں پر غلبہ حاصل ہو جائے اور وہاں پر خدا کی حکومت قائم ہو جائے اگرچہ خدا کی حکومت ہمیشہ سے ہے اور ہمیشہ رہے گی مراد یہ ہے کہ لوگوں کی اصلاح ہو جائے اور سب لوگ خدا کی بندگی میں آجائیں۔

لوگوں کو زندہ کرنے سے بھی یہی مراد ہے کہ مردہ قلوب جو گمراہ ہو چکے ہیں نور ایمان سے زندہ ہو جائیں اور ان کے دلوں میں فقط خدا کی حکومت ہو۔ اس بات پر دعا کے بعد والا جملہ جو آیت ہے قرینہ ہے۔

﴿ظہر الفساد فی البرّ و البحر بما

کسبت ایدی الناس لیذیقہم بعض

الذی عملوا لعلہم یرجعون﴾

”لوگوں کے ہاتھوں کی بکائی (اعمال) کی وجہ

سے خشکی اور تری ہر جگہ فساد غالب آ گیا ہے تاکہ

خدا ان کے کچھ اعمال کا مزہ چکھادے تو شاید یہ

لوگ پلٹ کر راستے پر آجائیں“ [۱]

اس آیت شریفہ کے ذیل میں بھی یہی بیان کیا جاتا ہے کہ جو بھی تباہی اور

بربادی ہمیں دنیا میں نظر آتی ہے اس کا سبب خود وہاں کے لوگ ہوتے ہیں اور یہاں لوگوں

کو ہوشیار کیا جا رہا ہے جو فساد اور نقصان ہوگا اس کے اصل ذمہ دار تم لوگ خود ہو گے۔
 لہذا اس سے مراد زمین میں فساد اور عمومی بلائیں ہیں جو جہان میں نمودار
 ہونگیں وہاں کے لوگوں کو تباہ و برباد کر دیں گیں چاہے وہ قحط کی صورت میں ہو یا مرض کی،
 چاہے زلزلہ کی صورت میں ہو یا معاشرے میں بد امنی کی وجہ سے ہو۔
 جو بھی چیز نظام معاشرت اور زندگی میں خلل پیدا کرے گی اس کا سبب لوگوں کا
 اپنا عمل ہوگا۔

جیسا کہ امام جعفر صادق علیہ السلام فرماتے ہیں:

”حیات دواب البحر بالمطر فاذا كف المطر ظهر الفساد في

البحر و البر و ذلك اذا كثرت الذنوب والمعاصي“ [۱]

”سمندری حیوانات کی حیات بارشوں پر منحصر ہے اور جب بارشیں نہ ہوں تو

سمندر اور خشکی پر تباہی آجاتی ہے اور یہ اس وقت ہوتا ہے جب گناہ اور نافرمانی حد سے

زیادہ ہو جائے۔“

اس کے برعکس مطلب کی طرف قرآن مجید نے اشارہ کیا ہے کہ:

﴿ولو ان اهل القرى آمنوا واتقوا

لفتحنا عليهم بركات من السماء

والارض﴾

(۱)۔ تفسیر المیزان ج ۱۶، ص ۲۰۰۔

”اور اگر اہل قریہ ایمان لے آتے اور تقویٰ اختیار کر لیتے تو ہم ان کے لیے زمین اور آسمان سے برکتوں کے دروازے کھول دیتے“ [۱]

انسان اگر عبودیت اختیار کر لے اور خدا کا ہو کر رہ جائے تو زمین و آسمان اس کے لیے خزانے اگلنے لگیں اور چاروں طرف سے نعمتوں کا نزول شروع ہو جائے گا۔

﴿ فَأَظْهِرِ اللَّهُمَّ لَنَا وَوَلِيَّكَ وَابْنَ
بِنْتِ نَبِيِّكَ الْمُسَمَّى بِاسْمِ
رَسُولِكَ صَلَّى اللَّهُ عَلَيْهِ وَآلِهِ ﴾

(پروردگار! ہمارے لیے اپنے ولی اور اپنے نبی
ﷺ کی بیٹی کے فرزند کو کو ظاہر فرما جو تیرے
رسول ﷺ کا ہم نام ہے)

یہاں پر حضرت بقیۃ اللہ کو خدا کے ولی ہونے سے نسبت دی گئی ہے جس سے یہ ثابت ہوتا کہ وہ صاحب اور مالک ہیں یعنی خداوند عالم کی جانب سے یہ مالکیت ان کو عطا کی گئی ہے جیسا کہ آیت مبارکہ میں حضرت (عج) کے جد بزرگوار مولائے کائنات

حضرت علی بن ابی طالب علیہما السلام کے لئے نازل ہوا۔

﴿انما وليكم الله ورسوله والذين آمنوا

ويقيمون الصلوة ويوتون الزكاة وهم

راكعون﴾

”بس تمہارا ولی، اللہ ہے اور اس کا رسول اور وہ

صاحبان ایمان جو نماز قائم کرتے ہیں اور حالت

رکوع میں زکوٰۃ دیتے ہیں“ (۱)

اہل تشیع [۲] کے نزدیک اور اہل تسنن [۳] کے نزدیک اتفاق ہے کہ یہ آیت

حضرت امیر المؤمنین علی علیہ السلام کے لیے نازل ہوئی ہے۔

اس بات میں کوئی شک نہیں کہ یہاں لفظ ”ولسی“ دوست یا ناصر کے معنی

میں نہیں آیا کیونکہ یا ر و دوستی کرنے کا حکم فقط ان لوگوں کے لئے نہیں جو نماز قائم کرتے

ہیں اور حالت رکوع میں زکات دیتے ہیں بلکہ ایک کلی اور عام حکم ہے حتیٰ ان لوگوں کے

لئے بھی یہی حکم ہے جن پر زکات اور صدقہ دینا واجب ہی نہیں بلکہ خود فقیر ہیں لیکن پھر

بھی مسلمانوں میں آپس کے بھائی چارے کا حکم ان کے بھی شامل حال ہے۔

(۱) مائدہ، آیت ۵۵۔

(۲) احقاق الحق ج ۲، ص ۳۹۹ سے ۴۱۰ تک، مجمع البیان ج ۳، ص ۳۲۴، نور الثقلین ج ۱،

ص ۶۴۷، تفسیر المیزان ج ۶، ص ۵۔

(۳) تفسیر درالمشور ج ۳، ص ۱۰۵، تفسیر کشاف ج ۱، ص ۳۴۷، تفسیر فتح القدر ج ۲، ص ۶۶۔

یہاں سے معلوم ہوتا ہے کہ آیت مبارکہ میں ”ولی“ ولایت کے معنی میں ہے جس کا لازمہ سرپرستی کرنا اور مادی و معنوی امور میں تصرف کا حق رکھنے کے ہے مخصوصاً جب اس ولایت کی بات اللہ اور رسول ﷺ کی ولایت کے ساتھ کی جا رہی ہو اور یہ پورا جملہ ایک ہی سیاق میں بیان ہوا ہے۔

یہ بات تو ذکر ہو چکی ہے کہ اگر کسی بھی معصوم کے لئے کوئی فضیلت ثابت ہو جاتی ہے تو تمام معصوم اس میں شریک ہوتے ہیں جیسا کہ معروف روایت میں ذکر ہوا ہے کہ:

اولنا محمد و آخرنا محمد و اوسطنا محمد [۱]

”ہمارا پہلا بھی محمد اور ہمارا آخری بھی محمد اور ہمارے اوسط بھی محمد ہیں“

یہاں پر حضرت زہرا سلام اللہ علیہا سے نسبت دینے کا مقصد ایک تو یہ ہو سکتا ہے کہ رسول ﷺ کی زریت حضرت زہرا سلام اللہ علیہا سے ہے۔

قال رسول اللہ ﷺ: كل نبی أم ینتمنون الی عصبتم الا ولد

فاطمہ فانی انا ابوہم و عصبتم [۲]

”ہر ماں سے پیدا ہونے والے بچے کو اس کے باپ کے اجداد سے نسبت دی

جائے گی سوائے اولاد فاطمہ الزہرا سلام اللہ علیہا بے شک میں ان کا باپ ہوں اور میں ہی

ان کا جد ہوں۔“

(۱) بحار الانوار ج ۲۵، ص ۳۶۳، ج ۳۶، ص ۴۰۰.

(۲) عوالم العلوم ج ۱۱، ص ۵۴۰.

اور یہ بھی ممکن ہے کہ حضرت زہرا سلام اللہ علیہا اہل آسمان میں بہت معروف ہیں لہذا ان کی شہرت کو مد نظر رکھتے ہوئے ان سے نسبت دی گئی ہے۔

امام جعفر صادق علیہ السلام سے روایت ہے کہ آپ کے صحابی حضرت جابر بن عبد اللہ انصاریؓ نے سوال کیا کہ:

”حضرت فاطمہ کو زہرا کیوں کہا جاتا ہے“

تو امام علیہ السلام نے جواب میں فرمایا: ”لأن الله عزّ و جلّ خلقهما من نور عظمتہ فلما اشرقت اضائت السموات والارض بنوریهما و غشیت ابصار الملائکة و حرّت الملائکة لله ساجدین، قالوا الهنا و سیدنا ما هذا النور؟ فاحی الله الیہم هذا نور من نوری [۱]

”کیوں کہ جب خداوند عالم نے حضرت زہرا سلام اللہ علیہا کو اپنے نور سے خلق کیا اور جب اس نور نے پوری کائنات کو اپنی آغوش میں لے لیا تو ملائکہ نے سوال کیا پروردگار! یہ کونسا نور ہے؟ جس کے جواب میں خداوند نے فرمایا:

”یہ میرے نور میں سے ہے“

یہی وجہ ہے کہ حضرت زہرا سلام اللہ علیہا کی بڑی فضیلت ہے کیونکہ بقاء دین حضرت زہرا (س) کے توسط سے ممکن ہوا ہے، اسلام اور رسول ﷺ کے نام کو زندہ رکھنے والے یہی لوگ ہیں اسی بنا پر اللہ تعالیٰ اور رسول ﷺ کی مرضی کے مطابق حضرت بقیۃ اللہ اس دنیا کو عدل اور انصاف سے بھر دیں گے جیسے ظلم و جور سے بھری ہوئی ہے۔

رسول اکرم ﷺ کے ہمنام ہونے کی جانب جو اشارہ ہوا ہے دراصل ان روایات کی روشنی میں ہے جن کے مطابق حضرت حجت (عج) کی کنیت اور نام اپنے جد بزرگوار رسول اللہ ﷺ والا ہوگا۔

﴿حَتَّى لَا يَظْفَرَ بِشَىءٍ مِّنَ
الْبَاطِلِ إِلَّا مَرَّقَهُ وَيُحِقُّ الْحَقَّ
وَيُحَقِّقُهُ﴾

(یہاں تک کہ باطل کامیاب نہ ہونے پائے مگر
یہ کہ وہ متفرق ہو جائیں اور حق پائیدار اور اپنے
مقام پر ثابت ہو جائے)

یہ بات تو روایات علامات ظہور میں بیان ہو چکی ہے کہ حضرت ولی عصر (عج) باطل پر غلبہ پا جائیں گے اور کوئی ناحق اس دنیا میں باقی نہیں رہے گا جیسا کہ پہلے بھی اس چیز کی جانب اشارہ کر چکے ہیں۔ اس زمانے میں فقط دو گروہ رہ جائیں گے ایک وہ جو حضرت (عج) کے ساتھ ہونگے اور آپ کے حامی و ناصر ہونگے اور دوسرا وہ گروہ ہے جو حضرت (عج) کے مخالف ہونگے چاہے وہ بے طرفی اور کسی کے ساتھ نہ ہونے کا بھی اقرار کر لیں یہ سب لوگ ایک حساب میں شمار کئے جائیں گے۔

یہ معلوم رہے کہ حق جو حقیقت اور واقعیت ہے ایک وقت میں ایک سے زیادہ

نہیں ہو سکتا جبکہ باطل ممکن ہے کہ متعدد گروہوں کی شکل میں ہو۔ اب جبکہ حق صرف ایک ہی ہو سکتا ہے تو آپ (عج) پوری دنیا میں حق کی حکومت قائم کریں گے اور حق کو وہ مقام دلائیں گے جو اس کا حق ہے۔ جیسا کہ عدالت کی تعریف میں بیان کیا جاتا ہے کہ:

”وضع شیء علی موضعہ“

یعنی ”عدالت یہ ہے کہ ہر چیز کو اس کے مقام پر رکھ دیا جائے“ نتیجہ کے طور پر یہ وہ زمانہ ہوگا جب اہل کو منصب ملے گا اور نا اہلوں کو ہٹا دیا جائے گا یہ زمانہ عدالت اور انصاف کا زمانہ ہوگا۔

اگر ہم دیکھیں کہ جس معاشرے میں نظم و ضبط نہ رہے اور وہ تباہی کی جانب تنزل کرتا نظر آئے تو اس کی اصل وجہ یہ ہوتی ہے کہ نا اہل آگے آجاتے ہیں جبکہ حقدار کا کوئی پرسان حال نہیں ہوتا۔

جبکہ وہ زمانہ حق کا باطل پر چھا جانے کا زمانہ ہوگا جہاں عزت اور شرافت کا معیار آیت مبارکہ کے مطابق ہوگا جیسے:

﴿إِنَّ أَكْرَمَكُمْ عِنْدَ اللَّهِ أَتْقَى﴾ [۱]

”تم میں سے خدا کے نزدیک زیادہ محترم وہی

ہے جو زیادہ پرہیزگار ہے“

شرافت و عزت کا معیار کسی عہدے یا مال و دولت کی وجہ سے نہیں ہوگا موجودہ زمانہ میں کیونکہ باطل کا بول بالا ہے حتیٰ ایک گویے اور نا چنے والے کو عزت کی نگاہ سے

دیکھا جاتا ہے جبکہ معاشرے میں دیندار طبقہ کو حقارت کے سوا کچھ حاصل نہیں ہوتا یہ وہ بے عدالتی اور حق تلفی ہے کہ جس کو آپ (عج) مٹانے کے لیے ظہور فرمائیں گے۔

﴿وَاجْعَلْهُ اللَّهُ مَفْرَعًا لِمَظْلُومِ
عِبَادِكَ وَنَاصِرًا لِمَنْ لَا يَجِدُ لَهُ
نَاصِرًا غَيْرَكَ وَمُجَدِّدًا لِمَا عَطَّلَ
مِنْ أَحْكَامِ كِتَابِكَ وَمُشِيدًا لِمَا
وَرَدَ مِنْ أَعْلَامِ دِينِكَ وَسُنَنِ
نَبِيِّكَ صَلَّى اللَّهُ عَلَيْهِ وَآلِهِ﴾

(پروردگارا! ان کو اپنے مظلوم بندوں کے لئے
پناہ گاہ اور جن کا کوئی تیرے سوا ”یاور“ نہ ہو
”یاور“ قرار دے اور اپنی کتاب (قرآن)
کے متروک قوانین کو زندہ فرما اور اپنے دین کی
علامتوں اور اپنے نبی ﷺ کی سنت کو مضبوط
فرما درود ہوان پر اور انکی آل پر۔)

یہاں پر گذشتہ کلمات کی تفسیر کی جا رہی ہے کہ صرف آپ (عج) ہی مظلوموں

کے لئے سہارا ہونگے اور آپ (عج) ظالموں سے مظلوموں کا حق واپس دلوائیں گے۔ جیسا کہ بیان کر چکے ہیں۔ وہ زمانہ حق کی بالادستی کا زمانہ ہوگا لہذا کوئی مظلوم باقی نہ رہے گا مگر یہ کہ اس کا حق اسکول جائے۔ اور اسی طرح بے سہارا لوگ جو صرف خداوند متعال کے آسرے پر ہوتے ہیں جن کو کوئی پناہ دینے والا نہیں ہوتا۔ آپ (عج) آ کر انکی مدد فرمائیں گے۔ ان لوگوں کو اس حالت میں آ کر نجات دینگے جب کوئی انکا پوچھنے والا نہیں رہ جائے گا۔

کتاب خدا کے احکامات کو زندہ کرنے سے مراد ممکن ہے یہ ہو کہ زمان غیبت کے طولانی ہونے کے سبب جو لوگ تعلیمات قرآنی سے دور ہو چکے ہیں اور قرآن پر عمل نہیں کرتے آپ آ کر اس قرآن کو احیاء کریں گے اس صورت میں کہ اس کے احکامات کو دنیا میں رائج کریں گے۔

اور یہ بھی ممکن ہے کہ قرآن کو ہر فرقہ اور گروہ نے اپنی نظر اور عقیدے کے مطابق بیان کیا ہے اور اپنے ذہن کے مطابق اسکی تفسیر اور تاویل کرتے پھرتے ہیں جب کہ آپ (عج) کے آنے کے بعد وہ باتیں جو ابھی تک قرآن میں مخفی تھیں ظاہر ہو جائیں گی اور آپ (عج) ہی کے توسط سے ان کو بیان کیا جائیگا۔

البتہ اس کا یہ مطلب نہیں ہے کہ قرآن میں کچھ کمی ہے اور کچھ باتیں بیان نہیں ہوئیں بلکہ قرآن کامل ہے اور اس میں ہر چیز بیان ہو چکی ہے جیسا کہ خداوند عالم نے ارشاد فرمایا:

﴿مَا فَرَّطْنَا فِي الْكِتَابِ مِنْ شَيْءٍ﴾

” ہم نے اس (کتاب) میں کسی چیز کی

وضاحت کرنے میں کوئی کسر نہیں چھوڑی“ [۱]

دین اور سنتِ رسول خدا ﷺ کو مضبوط کرنے سے مراد دین اسلام کی نصرت کرنا ہے اور صرف یہی دین خداوند عالم کے نزدیک مقبول ہے۔ ارشاد باری تعالیٰ ہے:

﴿ان الدين عند الله الاسلام﴾

” بے شک! خداوند عالم کے نزدیک صرف

اسلام ہی دین ہے“ [۲]

اعلام دین سے مراد احکام اسلام ہیں کہ جن کا پیروان مذہب اسلام پر بجالانا واجب ہے جس سے ظاہر ہوتا ہے کہ لوگ جو احکامات بجا نہیں لاتے۔ اور محرمات علنی طور پر مرتکب ہوتے ہیں۔ حضرت (عج) ان کو احکام پر عمل کروائیں گے۔ سادہ زبان میں یوں عرض کریں کہ واجبات پر عمل کروانے اور محرمات سے روکنے کا فریضہ بھی آپ (عج) ہی کے کاندھوں پر ہوگا۔ اور یہی حال سنت رسول اللہ ﷺ کا ہے جو کافی حد تک لوگوں کے درمیان سے ختم ہو چکی ہوگی اس کے احیاء کے فرائض انجام دیں گے۔ البتہ ایک بات قابل ذکر ہے کہ یہاں پر مضبوط کرنے کی بات کی گئی ہے تو اس سے ظاہر ہوتا ہے کہ اگرچہ کم ہی کیوں نہ ہوں لیکن مومنین ہونگے اور وہ احکامات خداوند

(۱) انعام، آیت ۳۸.

(۲) آل عمران، آیت ۱۹.

اور سنتِ رسول اکرم ﷺ پر قائم ہونگے۔ یقیناً ایسے ہی مومنین سب سے پہلے ندائے امام پر لبیک کہیں گے اور یہی لوگ:

﴿وَالسَّابِقُونَ السَّابِقُونَ أُولَٰئِكَ

الْمُقَرَّبُونَ﴾

ترجمہ: ”اور سبقت کرنے والے تو سبقت کرنے والے ہی ہیں، وہی اللہ کی بارگاہ کے مقرب ہیں“ [۱] کے مصداق بنیں گے۔

﴿وَاجْعَلْهُم مِّنْ حَصْنَتِهِ

مِن بَاسِ الْمُعْتَدِينَ﴾

(پروردگارا! ان کو قرار دے ان لوگوں میں سے جنکی تو محافظت کرے گا باغیوں کے شر سے)

یہ ایک طبعی رد عمل ہوتا ہے یہ مسئلہ ہمیشہ سے انبیاء اور اولیاء کرام علیہم السلام کے ساتھ چلا آرہا ہے۔ ہر زمانے میں باغی اور طغیان کرنے والے ہوتے ہیں اور اگر کوئی بات ان کی مرضی کے مطابق نہ ہو تو ہرگز اس کو نہیں مانتے اور اگر کوئی ان سے اصرار کرے

تو دشمنی اور قتل غارت گری پر اتر آتے ہیں۔

جب حضرت بقیۃ اللہ اور احنافِ ظہور کریں گے تو بہت بڑی تعداد بلکہ اکثر بڑی قوتیں چاہے وہ علاقائی سطح پر ہوں یا عالمی سطح پر آپ (عج) کے وجود کو برداشت نہیں کریں گی اور آپ (عج) کو نقصان پہنچانے کا کوئی موقعہ ہاتھ سے نہیں جانے دیں گی جس کے سبب بات جنگ و جدال تک جا پہنچے گی۔

یقیناً اسی صورت حال میں آپ (عج) کو نقصان پہنچنے کا اندیشہ ہے۔ اسی لئے یہ دعا کی جا رہی ہے جیسے خداوند متعال نے حضرت عیسیٰ مسیح علیہ السلام اور اصحاب کہف و غیرہ کو دشمنوں کے شر سے محفوظ رکھا اور خود حضرت (عج) کو بھی ایک طویل عرصہ تک غیبت میں رکھ کر ہر نقصان سے بچایا اسی طرح ظہور کے بعد بھی محافظت فرما۔ اور یقیناً خداوند عالم محافظت فرمائے گا کیونکہ زمین کبھی حجت خدا سے خالی نہیں رہ سکتی کہ جو عقلاً و نقلاً ثابت شدہ بات ہے۔

﴿اللَّهُمَّ وَسِرْ نِيكَ مُحَمَّدًا
صَلَّى اللَّهُ عَلَيْهِ وَآلِهِ بِرُؤْيَتِهِ وَمَنْ
تَبِعَهُ عَلَيْهِ دَعْوَتُهُ﴾

(پروردگارا! اپنے پیغمبر اور ان کی دعوت پر پیروی
 کرنے والوں کو آپ (ع) کے دیدار سے
 خوشحال کر۔)

یہاں پر خداوند عالم سے ظہور کی درخواست کہ جارہی ہے جو آپ کا ظاہر ہونا
 مومنین کے لئے خوشحالی کا باعث ہوگا اس سے بڑھ کر خود ذات مقدس رسول خدا ﷺ
 کے لئے بھی باعث مسرت ہوگا یہ وہ موقع ہوگا جب صدر اسلام سے لیکر ظہور تک جن
 لوگوں نے محمد و آل محمد صلوات اللہ علیہم اجمعین کی حق تلفی کی ہوگی چاہے وہ جنگ و جدال کی
 صورت میں ہو چاہے ان کی پیروی نہ کرنے کی وجہ سے ہو سب سے بدلہ لیا جائے گا۔

جیسا کہ ہم دعا میں پڑھتے ہیں: ”یا ربّ الحسین بحق الحسین

اشفع صدر الحسین بظہور الحجّة“

”اے حسین علیہ السلام کے پروردگار تجھے حسین علیہ السلام کا واسطہ،
 حضرت حجت کو ظاہر کر کے حسین علیہ السلام کے سینے کو شفا (قلب کو خوشحال
 فرمادے) بخش دے۔“

اور اسی طرح دعاء شریف ندبہ میں پڑھتے ہیں ”این الطالب بدم

المقتول بکربلا“

”کربلا میں شہید ہونے والے کے خون کا بدلہ لینے والا کہاں ہے۔“

رسول خدا ﷺ کی شفاعت سے لیکر جناب زہرا سلام اللہ علیہا کی کمر شکنی اور
 محسن علیہ السلام کے قتل کا بدلہ لیا جائے گا۔ مسجد کوفہ کی محراب کو خون سے رنگین کرنے کا
 حساب لیا جائے گا۔ حسن علیہ السلام کے جگر کے ٹکڑے ٹکڑے ہونے کا جواب طلب کیا
 جائے گا پھر جو کچھ مظالم کربلا اور شام میں گزرے یہاں تک کہ بغداد اور شام کے
 زندانوں میں رونما ہونے والے واقعات کا بھی حساب ہوگا۔

خلاصہ یوں کہیں کہ محمد و آل محمد صلوات اللہ علیہم اجمعین کے خون سے لکھی گئی
 تاریخ کا حساب ہوگا اور بات فقط اہل بیت علیہم السلام پر آ کر نہیں رکتی بلکہ ان کے تابعین
 اور محبت کرنے والوں کے خون کے قطرہ قطرہ کا حساب ہوگا۔

تو اس حال میں محمد و آل محمد ﷺ کیوں نہ خوشحال ہوں جب اللہ اور اس کے
 رسول ﷺ کے دشمنوں سے حساب چکایا جا رہا ہوگا اس وقت نفاق اور ایمان ظاہر
 ہو چکے ہونگے اور منافق کا وجود باقی نہیں رہے گا۔

﴿ وَارْحَمِ اسْتِكَانَتَنَا بَعْدَهُ ﴾

(اے پروردگار! آپ کے ظہور کے بعد ہم پر

رحم فرما اور ہمیں اس غم سے نجات دے)

یہاں پر دو احتمال دیئے جاسکتے ہیں ممکن ہے اس سے مراد یہ ہو کہ وہ مصیبتیں جو کفار کی طرف سے ظہور کے بعد مومنین پر پڑیں گی ہمیں ان سے نجات دے اور ہمارے ایمان کو محفوظ فرما۔

اور دوسری بات ممکن ہے یہ ہو کہ اے خدا را اب جب کہ گریہ وزاری کے ساتھ تجھ سے اپنی حاجت بیان کر چکے ہیں۔ ہمارے غم کے آنسوؤں کو آپ (عج) کے ظہور سے خوشی کے آنسوؤں میں بدل دے اور ہماری دعا کو اپنی بارگاہ میں قبول فرما۔

اگرچہ سیاق جملہ سے دوسری بات بہتر لگتی ہے کیونکہ اس کے بعد ہم پڑھتے ہیں:

﴿اللَّهُمَّ اكْشِفْ هَذِهِ الْغُمَّةَ عَنْ هَذِهِ
الْأُمَّةِ بِحُضُورِهِ وَعَجِّلْ لَنَا ظُهُورَهُ﴾
(پروردگارا! آپ (عج) کے ظاہر کرنے کے
سبب اس امت کے غم کو دور فرما اور ہمارے لئے
ان کے ظہور میں تعجیل فرما)

یہاں پر بھی پچھلے مطالب کی وضاحت کی جا رہی ہے کہ ہم کو آپ (عج) کے ظہور کے سبب غم سے باہر نکال دے یہی ہماری دعا ہے اور یہی تمنا۔ خدایا اس امت پر بہت ظلم ہو چکے ہیں ہمارے شانے جنازوں کے بوجھ سے خم ہو چکے ہیں۔

﴿إِنَّهُمْ يَرَوْنَهُ بَعِيداً وَنَرَاهُ قَرِيباً﴾

(بے شک دشمنان خدا اور اسلام آپ (عج) کے

ظہور کو دور اور ہم نزدیک دیکھ رہے ہیں)

خدا را ہم کبھی بھی تیری رحمت سے مایوس نہیں ہوتے ہیں خدا را ہماری حیات میں حضرت حجت (عج) کو ظاہر فرما ہمیں تجھ سے امید ہے اور بس۔ تو ہی ہمارا مالک ہے تو ہی نے ہم کو اس دنیا میں پیدا کیا تو ہی نے محمد و آل محمد صلوات اللہ علیہم اجمعین سے محبت کرنے کا حکم دیا۔ اے خدا ہم تیرے ناچیز بندے تیری بارگاہ میں سوالی ہیں ہم ہر سال ہر ماہ اور ہر دن کو اسی امید سے شروع کرتے ہیں کہ شاید آج خانہ کعبہ کی دیوار کے پاس سے آواز آجائے۔ ہمارے آنسوؤں کو آپ (عج) کے دیدار سے خشک فرما۔

﴿بِرَحْمَتِكَ يَا أَرْحَمَ

الرَّاحِمِينَ﴾

(اے ارحم الراحمین تجھے تیری رحمت کی قسم)

پروردگارا تجھ کو تیری رحمت کا واسطہ تجھے تیری رحمت کی قسم، تو جو رحم کرنے والوں میں سب سے برتر ہے ہماری حالت زار پر رحم فرما ہماری دعا کو مستجاب کر دے۔

اس کے بعد حکم ہوا ہے کہ تین مرتبہ اپنی دائیں ران پر ہاتھ مار کر کہیں:

﴿ الْعَجَلِ الْعَجَلِ يَا مَوْلَايَ يَا

صَاحِبَ الزَّمَانِ ﴾

(جلدی آئیے، جلدی آئیے، اے میرے مولیٰ

اے اس زمانہ کے امام)

یہاں موالی انتہائی عاجزی اور بے بسی کا اظہار کرتے ہوئے کہتا ہے اے

میرے مولیٰ آپ جلدی کیوں نہیں آتے؟ جلدی سے آئیں آپ کے غلام قدم بوسی کے
لیئے آمادہ ہیں انہیں اپنی زیارت کا شرف بخشیں۔

اے خدا ہماری اس دعا کو قبول فرما ہمیں، ہمارے والدین، ہمارے اجداد اور

ہماری اولاد کو اصحاب اور اعوان حضرت بقیۃ اللہ میں سے قرار دے۔

الہی آمین ثم آمین۔





زمانہ غیبت میں حضرت (عج) کا کردار

ایک سوال جو بہت زیادہ کیا جاتا ہے وہ یہ ہے کہ حضرت بقیۃ اللہ (عج) زمانہ غیبت میں کس طرح استفادہ کریں؟ جبکہ غیبت کے زمانہ میں امام علیہ السلام تک کسی کی رسائی بھی نہیں ہے تو وہ کون سا طریقہ ہے یا سادہ الفاظ میں یوں بیان کریں کہ وجود مقدس بقیۃ اللہ (عج) کا ہماری زندگی میں کیا کردار ہے؟

یہ ہماری خوش قسمتی ہے کہ یہ سوال آئمہ علیہم السلام کے زمانہ میں بھی کیا جا چکا ہے اور متعدد روایات میں ہمیں اس کا جواب ملتا ہے ہم نمونہ کے طور پر چند ایک روایات کو بیان کرتے ہیں۔

پہلی روایت:

حضرت جابر بن عبد اللہ انصاریؓ نے حضرت پیغمبر اسلام ﷺ سے سوال کیا کہ ”آیا زمانہ غیبت میں شیعہ حضرت قائم آل محمد علیہ السلام سے استفادہ کر سکیں گے۔“

حضرت رسول اکرم ﷺ نے فرمایا:

”ای والذی بعثنی بالنبوة انہم لیستضیون بنورہ و ینتفعون

بولا یتہ فی غیبتہ کانتفاع بالشمس و وأن تجلّہا سحاب“

ہاں اس خدا کی قسم جس نے مجھے پیغمبری کے لیے منتخب کیا ان سے شیعہ ان سے اور انکے نور ولایت سے اسی طرح فائدہ اٹھائیں گے جس طرح سورج جب بادلوں میں چھپ جائے تو اس سے فائدہ اٹھایا جاتا ہے۔ [۱]

دوسری روایت:

امام جعفر صادق علیہ السلام نے فرمایا ”جب سے اللہ تعالیٰ نے حضرت آدم علیہ السلام کو خلق کیا ہے اور روز قیامت تک یہ زمین نہ حجت خدا سے خالی رہی ہے اور نہ رہے گی“

راوی نے سوال کیا: ”پھر غائب امام علیہ السلام سے کس طرح استفادہ کیا جاسکتا ہے؟“

امام علیہ السلام نے فرمایا:

”کما ینتفعون بالشمس اذا سترھا السحاب“ جیسا کہ بادلوں میں چھپنے کے بعد سورج سے استفادہ کیا جاتا ہے [۲]

تیسری روایت:

حضرت حجت عجل اللہ فرجہ الشریف خود اپنی توفیق میں جو اپنے دوسرے نائب

۱۔ کمال الدین ج ۱، ص ۲۵۳، بحار الانوار ج ۳۶، ص ۲۵۰، مرآة العقول ج ۴، ص ۲۷۔

۲۔ امالی صدوق ص ۱۵۷، کمال الدین ص ۲۰۷، بحار الانوار ج ۵۲، ص ۹۲، فرائد السمطين

ج ۱، ص ۴۶، ینایع المودۃ ج ۱، ص ۷۶، ج ۳، ص ۳۶۱۔

خاص حضرت محمد بن عثمان کے ذریعہ اسحاق بن یعقوب کے نام بھیجتے ہیں، فرمایا:

اما وجه الإنتفاع بی فی غیبتی فکالانتفاع بالشمس اذا غیبتھا

عن الابصار السحاب [۱]

”اور لوگ مجھ سے غیبت میں اس طرح مستفیض ہونگے جیسے سورج کے

بادلوں میں چھپ جانے کے بعد مستفیض ہوتے ہیں۔“

حدیث ”من مات ولم يعرف.....“ کی توضیح اور

تشریح:

البتہ بہت سے مخالفوں نے یہ سوال اٹھایا ہے کہ جب ہم امام علیہ السلام کو

دیکھ نہیں سکتے اور ان کی بات کو سن نہیں سکتے تو ہم کس طرح اس متفقہ حدیث پر عمل

کر سکتے ہیں۔

رسول خدا ﷺ نے فرمایا:

”من مات و لم يعرف امام زمانہ مات میتة جاهلیة“

(جو بھی اس حالت میں مرے کہ اپنے زمانہ کے امام کو نہ پہچانتا ہو تو وہ جاہلیت

کے زمانہ کے کافر کی موت مرے گا)

(۱) بحار الانوار ج ۵۳ ص ۱۸۱، کمال الدین ج ۲ ص ۲۸۵، غیبت شیخ طوسی ص ۱۷۷، احتجاج طبر

سی ص ۴۷۱، اعلام الوری ص ۴۲۲، کشف الغمہ ج ۳ ص ۳۲۲، النوادر فیض کاشانی ص ۱۶۴، کلمہ الامام مہدی

ص ۲۲۵، المختار من کلمات الامام المہدی ج ۱ ص ۲۹۴.

جیسا کہ ذکر ہو چکا ہے اس حدیث کا صادر ہونا تو اتر [۱] سے ثابت ہو چکا ہے
اسی وجہ سے بعض علماء اہل سنت نے سوال اٹھایا تو پھر زمانہ غیبت میں ہم کیونکر امام علیہ
السلام کو پہچان سکتے ہیں؟ اور کیسے فائدہ اٹھا سکتے ہیں؟

علمائے شیعہ نے جواب دیا کہ پہلی بات یہ ہے کہ فائدہ فقط اس بات پر منحصر
نہیں ہے کہ امام علیہ السلام کی زیارت کی جائے۔

خود حضرت (عج) کے وصی ہونے کی تصدیق کرنا کیونکہ منصب خدا کی طرف
سے عطاء شدہ ہے اور دراصل یہ خدا کی تصدیق ہے یہ بھی ذاتاً مطلوب ہے۔ اور یہ بات
ارکان دین میں سے ہے جیسا کہ حضرت پیغمبر ﷺ کے زمانہ میں تھا۔

فقط حضرت پیغمبر ﷺ کی زیارت کرنے والوں کو مسلمان نہیں کہا جاتا
تھا۔ بلکہ زیارت کرنا یا نہ کرنا تو کبھی بھی معیار نہیں رہا۔ معیار تو آپ ﷺ کی نبی اللہ کی
حیثیت سے تصدیق اور آپ ﷺ پر ایمان لانا تھا۔

دوسری بات یہ ہے کہ جو لوگ رسول ﷺ کی وفات کے بعد دنیا میں آئے
انہوں نے تو حضرت ﷺ کی زیارت نہیں کی جبکہ آج تک کیا بلکہ قیامت تک کسی کے
مسلمان ہونے کی بنیادی شرط یہ ہے کہ خدا اور اس کے رسول ﷺ پر ایمان لایا جائے۔
اسی اعتراض کی بنا پر بعض علماء مخالف نے حدیث شریف میں معرفت امام کا
مطلب کتاب خدا کی معرفت جانا ہے۔ [۲]

(۱) تو اتر سے کہتے ہیں کہ ایک روایت اتنی تعداد میں مختلف روایوں اور واسطوں سے ایسے نقل
کی جائے کہ اس کے جھوٹ ہونے کا احتمال بھی باقی نہ رہے۔

جس کے جواب میں عرض کرتے چلیں کہ روایت میں امام کا ساتھ زمانہ کا اضافہ ہے یعنی ”زمانہ کے امام“ اس کا مطلب یہ ہے کہ ہر زمانہ میں امام مختلف ہوگا یا دوسرے الفاظ میں یوں کہیں کہ یہ تو امام کے تبدیل ہونے کا ثبوت ہے جبکہ قرآن تو ہر زمانے میں ایک ہی رہا ہے اور رہے گا اور اس کتاب خدا کے بدلنے کا کوئی سوال ہی پیدا نہیں ہوتا اس بات پر تمام مسلمانوں کا اتفاق ہے۔

اگر یہی بات ہوتی تو کہہ دیا جاتا کہ کتاب خدا کی معرفت حاصل کرو نہ یہ کہ زمانہ کی کتاب کی معرفت حاصل کرو۔

حدیث شریف میں حضرت کی سورج سے

تشبیہ:

اس حدیث شریف کو سمجھنے کے لیے جس میں حضرت بقیۃ اللہ الاعظم (ع) کو سورج سے تشبیہ دی گئی ہے ضروری ہے کہ سورج کے کردار پر ایک نظر ڈالی جائے۔ ہمارا منظومہ شمسی (سولر سسٹم) اگرچہ کائنات میں ایک ناچیز حیثیت رکھتا ہے ابھی تک کی تحقیق کے مطابق ۳۰،۰۰۰ سے زیادہ منظومہ کا انکشاف ہو چکا ہے جبکہ یہ جستجو اور تحقیق ہمیشہ جاری رہے گی باوجود اسکے کہ اس عظیم خلقت خداوند متعال کو دیکھ کر ہمارے منظومہ شمسی کی کوئی حیثیت باقی نہیں رہ جاتی لیکن کیونکہ ہم اسی منظومہ سے زیادہ مائوس ہیں لہذا اسی کو معیار گفتگو قرار دیں گے۔

سورج کے گرد متعدد سیارے مسلسل گردش میں ہیں جس میں سے تیسرا نمبر

ہماری زمین کا آتا ہے ہماری یہ زمین ۵۹۵۵ بلین ٹن وزن کے ساتھ چار ہزار ملین سال سے ۱۰۶۲۰۰ کیلومیٹر فی گھنٹہ کی رفتار سے سورج کے گرد گھوم رہی ہے اس کے باوجود کبھی بھی اپنے مدار سے خارج نہیں ہوتی ہے اس کی وجہ وہ جاذبہ اور کشش ہے کہ جو سورج میں پایا جاتا ہے۔ جو زمین کو اپنی جانب کھینچتا ہے اور دوسری طرف سے زمین میں وہ قدرت ہے کہ جو مسلسل اپنے مرکز (سورج) سے دور ہونے کے اوپر صرف کر رہی ہے۔ انہی دونوں قوتوں اور کشش کا نتیجہ ہے کہ زمین اپنے مدار میں باقی ہے۔

اگر ایک لمحہ کے لئے بھی سورج اپنی کشش کو روک لے تو یہ زمین اپنے مدار سے خارج ہونے کے بعد دوسرے سیاروں سے ٹکرا کر ریزہ ریزہ ہو جائے گی اسی طرح سے اگر زمین اپنی قوت دافعہ کو ایک لمحہ کے لئے بھی ختم کر لے تو سورج سے جا ٹکرائے گی یہ سورج جو ۳ ملین اور ۳۳۰ ہزار زمین کے برابر وزن رکھتا ہے جس کی وجہ سے زمین کا نام و نشان باقی نہیں رہے گا۔

حیات اور بقاء زمین اس پر متوقف ہے کہ زمین اور سورج مسلسل اپنی قوت دافعہ اور جاذبہ کو برقرار رکھیں اگر یہ رابطہ لمحہ بھر کے لئے بھی منقطع ہو جائے تو اسی وقت زمین کا وجود عدم میں بدل جائے گا۔ سورج کا کردار زمین اور منظومہ شمسی کے دوسرے سیاروں کی بقاء کے لئے بنیادی حیثیت رکھتا ہے۔

اسی طرح کائنات میں جہان ہستی کی نسبت سے مرکزی کردار امام زمانہ (عج) کا ہے یہ جہان ہستی اپنے محور اور مرکز حضرت حجّت (عج) کے گرد گردش میں ہے میں ہے

اگر ایک لمحہ کے لئے بھی رابطہ منقطع ہو جائے تو سب کے سب فوراً ہلاک ہو جائیں گے۔ حجت خدا کا صرف موجود ہونا ہی بقاء زندگی کے لئے کافی ہے اگر یہ حجت نہ رہے تو کائنات فنا ہو جائے گی۔

اس بات کی تائید میں متعدد روایات نقل ہوئی ہیں ہم نمونہ کے طور پر چند ایک روایات کو نقل کرتے ہیں۔

پہلی روایت:

حضرت رسول خدا ﷺ حضرت علی ابن ابی طالب علیہما السلام سے فرماتے

ہیں:

”انی و احد عشر من ولدی و انت یا علی زراً الارض بنا او تد

اللہ الارض ان تسیخ باہلہا فاذا ذهب الاثنا عشر فی ولدی ساخت

الارض باہلہا و لم یظروا“ [۱]

”میں اور میرے اولادوں میں سے گیارہ آدمی اور تم اے علی زمین کے لنگر ہیں

ہمارے توسط سے خداوند عالم نے زمین کو بچا رکھا ہے وہ اپنے اوپر رہنے والوں کو نگل نہ

سکے پھر جب ہمارا بار ہوا اس زمین سے چلا جائے گا تو زمین اپنے اوپر رہنے والوں کو

نگل لے گی اور انہیں مہلت نہ دی جائے گی۔“

۱۔ غیبت شیخ طوسی ص ۱۳۹، بحار الانوار ج ۳۶ ص ۲۵۹، اثبات الہدایۃ ج ۱ ص ۴۶۰ تقریب

دوسری روایت:

ایک اور مقام پر پیغمبر ﷺ اپنی زندگی کے آخری ایام کے خطبہ میں فرماتے

ہیں:

”معاشر الناس كآني أدعى فاجيب واني تارك فيكم الثقلين
كتاب الله و عترتي اهل بيتي ما إن تمسكتم بهما لن تضلوا فتعلموا
منهم و لا تعلموهم فانهم أعلم منكم لا تخلوا الارض منهم و لو خلت اذاً
لساخت بأهلها“ [۱]

”اے لوگوں وقت نزدیک آ گیا ہے کہ مجھے بلایا جائے اور دعوت حق کو لبیک
کہوں۔ میں تمہارے درمیان دو قیمتی چیزیں چھوڑ کر جا رہا ہوں خدا کی کتاب اور میری
آل اگر ان دونوں سے منسلک رہو گے تو گمراہ نہیں ہو گے ان سے سیکھو ان کو پڑھانے کی
کوشش مت کرنا کیونکہ وہ تم سے زیادہ جانتے ہیں۔ کبھی بھی زمین ان سے خالی نہیں رہے
گی اور اگر خالی ہو گئی تو یہ زمین اپنے اہل کو نگل لے گی۔“

تیسری روایت:

ارشاد رب العزت ہے:

﴿انما انت منذرٌ و لكل قوم هادٍ﴾ [۲]

(۱) کفایۃ الاثر ص ۱۶۳، بحار الانوار ج ۳۶، ص ۲۳۸، محیۃ البلاغ ج ۱، ص ۱۷۰،

ینایح المودۃ ج ۱ ص ۷۴۔

(۲) سورۃ رعد آیت ۷۔

آیت مبارکہ کے ذیل میں رسول خدا ﷺ فرماتے ہیں:

بے شک منذر میں ہوں، آیا جانتے ہو کہ ہدایت کرنے والا کون ہے؟ لوگوں نے جواب دیا: نہیں یا رسول خدا ﷺ حضرت ختمی مرتبت ﷺ نے حضرت علی ابن ابی طالب علیہما السلام کی جانب اشارہ کیا اور پھر امیر المؤمنین علیہ السلام کے کچھ فضائل بیان کیے اور پھر فرمایا:

” هو الامام ابو الائمة الزهر ”

”وہ امام ہیں اور نور باٹنے والے اماموں کے والد ہیں۔“

لوگوں نے سوال کیا: ”یا رسول اللہ ﷺ آپ کے بعد کتنے امام آئیں گے؟“

حضرت ﷺ نے جواب میں فرمایا:

” اثنا عشر عدد نقباء بنی اسرائیل و منّا مهدی هذه الامة یملاً

اللہ به الارض قسطاً و عدلاً کما ملئت جوراً و ظلماً و لا یخلو الارض

منہم الا ساخت بأهلها“ [۱]

بارہ عدد بنی اسرائیل کے خلفاء کے جتنے۔ امت کا مهدی بھی ہم میں سے ہے

خداوند عالم ان کے توسط سے زمین کو عدل سے بھر دے گا جیسے کہ ظلم و جور سے بھری

ہوگی۔ زمین ان سے خالی نہیں ہوگی مگر یہ کہ اہل زمین کو نکل لے گی۔

چوتھی روایت:

امام زین العابدین علیہ السلام فرماتے ہیں:

(۱) کفایۃ الاثر، ص ۸۹، بحار الانوار ج ۳، ص ۳۱۶.

”بنا یمسک الارض ان تمید بأهلها و بنا ینزل الغیث و بنا
ینشر الرحمة و ینخرج برکات الارض و لولا ما فی الارض منا لساخت
بأهلها“ [۱]

”ہمارے توسط سے زمین اپنے اوپر رہنے والوں کو تنگ نہیں کرتی ہے اور
ہماری وجہ سے بارشیں ہوتی ہیں اور ہماری وجہ سے زمین اپنے اوپر خزانے اگل دیتی ہے
اگر ہم میں سے کوئی ایک بھی نہ ہو تو زمین اپنے اہل کو نگل لے گی۔“

پانچویں روایت:

امام محمد باقر علیہ السلام فرماتے ہیں:

”لو أنّ الامام رفع من الارض ساعة لما جث بأهلها كما يموج

البحر بأهله“ [۲]

اگر ایک لمحہ کے لئے بھی امام زمین سے اٹھالے جائیں تو زمین اپنے رہنے
والوں کو اس طرح غرق کر دے گی جیسے طوفان سمندر میں رہنے والوں کو اپنی لپیٹ میں
لے لیتا ہے۔

چٹھی روایت:

امام محمد باقر علیہ السلام ایک اور مقام پر فرماتے ہیں:

(۱) فرائد المسمّین ج ۱، ص ۲۶، ینایع المودّة ج ۱، ص ۷۵، ج ۳ ص ۳۶۰۔

امالی شیخ صدوق ص ۱۷۵، کمال الدین ج ۱، ص ۲۰۷۔

(۲) کمال الدین ج ۱، ص ۲۰۲، بحار الانوار ج ۲۳ ص ۳۴۔

”لو بقیۃ الارض يوماً بلا امام منّا لساخّث بأهلها“ [۱]
 اگر ایک دن بھی ہم میں سے کوئی امام زمین پر نہ رہے تو زمین اپنے رہنے
 والوں کو نگل لے گی۔

ساتویں روایت:

امام جعفر صادق علیہ السلام فرماتے ہیں:

”و لولا من علی الارض من حجج اللہ لنفضت الارض ما فیہا

و ألقّت ما علیہا انّ الارض لا تخلوا ساعةً من الحجّة“ [۲]

اگر زمین پر خدا کی حجت نہ رہے تو جو کچھ اس کے اندر ہے باہر اگل دے گی اور

جو کوئی اس پر رہنے والے ہیں دور پھینک دے گی بے شک زمین ایک لمحہ کے لیے بھی

حجت خدا سے خالی نہیں رہ سکتی۔

آٹھویں روایت:

حضرت ابو حمزہ ثمالیؑ حضرت امام جعفر صادق علیہ السلام کی خدمت میں حاضر

ہو کر فرماتے ہیں:

”آیا ممکن ہے کہ زمین حجت سے خالی رہ جائے“

(۱) کمال الدین ج ۱، ص ۲۰۴، بحار الانوار ج ۲۳، ص ۳۷.

(۲) کمال الدین ج ۱، ص ۲۰۲، بحار الانوار ج ۲۳، ص ۲۴.

امام علیہ السلام نے فرمایا:

”لو بقیۃ الارض بغير امام لساخت“ [۱]

”اگر زمین امام سے خالی ہو جائے تو سب کچھ تباہ ہو جائے گا۔“

نویں روایت:

امام جعفر صادق علیہ السلام ایک طویل حدیث کے ضمن میں فرماتے ہیں:

”لو خَلَّتِ الارض ساعة واحداً من حجة لله لساخت

بأهلها“ [۲]

”اگر زمین ایک لمحہ کے لیے بھی حجت خدا سے خالی ہو جائے تو اپنے رہنے

والوں کو نگل لے گی۔“

مذکورہ روایات کو مد نظر رکھنے سے معلوم ہوتا ہے کہ جس طرح سورج بادلوں

میں چھپ کر اور اہل زمین سے بظاہر رابطہ منقطع کرنے کے باوجود پورے نظام شمسی کو

تباہی اور بربادی سے بچائے رکھتا ہے اور سورج ہی کی وجہ سے پورا نظام اپنی جگہ پر قائم

اور دائم رہتا ہے بالکل اسی طرح خود حضرت (عج) انسانوں سے بظاہر دوری اور غیبت

میں رہ کر بھی ان کو حیات بخشے ہوئے ہیں اور اگر یہ رابطہ منقطع ہو جائے تو حیات انسانی

وجود سے عدم میں بدل جائے گی اور سب کچھ نابود ہو جائے گا انہی کے وجود کی برکت

(۱) غیبت نعمانی ص ۱۳۸، علل الشرائع ص ۱۹۸، بصائر الدرجات ص ۵۰۸.

(۲) غیبت نعمانی ص ۱۶۱، بحار الانوار ج ۵۱ ص ۱۱۳.

سے اہل زمین، آسمان اور زمین سے فیوضات حاصل کرتے رہتے ہیں۔

زمین اپنے خزانے اگلتی رہے گی اور آسمان سے عنصر حیات جس پر انسانی زندگی کا انحصار ہے بارانِ رحمت نازل ہوتی رہے گی جس طرح مادی زندگی میں انسان آپ (عج) سے فیضیاب ہوتا رہتا ہے اسی طرح سے معنوی زندگی میں بھی آپ (عج) کا کردار بنیادی حیثیت رکھتا ہے۔ آپ (عج) کا ذکر لوگوں کو خدا کی جانب ہدایت کرتا ہے۔ آپ (عج) کے انتظار میں لوگ خدا سے گڑگڑا کر انتہائی عاجزی کی حالت میں ظہور کی دعائیں کرتے ہیں خود یہ عمل انسان کو عبودیت کی منزل کی جانب دھکیلتا ہے۔ آپ (عج) کی معرفت فرض کی گئی ہے جیسا کہ معروف روایت میں ارشاد ہوتا ہے کہ رسول اللہ ﷺ نے فرمایا:

” من مات و لم يعرف امام زمانہ مات میتةً جاہلیةً “

جو کوئی بھی اس حالت میں مرے کہ اپنے زمانہ کے امام علیہ السلام کو نہ پہچانتا ہو تو وہ جاہلیت کی موت مرے گا۔

آپ (عج) سے دوری انسان کو زمانہ جاہلیت میں پلٹا دیتی ہے آپ (عج) کی معرفت نہ رکھنا اس کا مترادف ہے کہ انسان بے دین ہے اور وہ زمانہ قبل از اسلام کی طرح گمراہ ہو چکا۔





امام زمانہ (عج) کی والدہ معظمہ

یہ بھی معجزاتِ الہی میں سے ہے کہ حضرت امام حسن عسکری علیہ السلام کے لیے زوجہ کا انتخاب کہاں سے کیا گیا ہے حضرت نرجس کا تعلق سلسلہ بادشاہت روم سے ہے جس کا دار الخلافہ بیزانس کہ جو موجودہ دور میں استنبول کے نام سے معروف ہے۔ حضرت نرجس خاتون کے والدیشوعا قیصر روم کے بیٹے تھے جن کا سلسلہ نسب حضرت عیسیٰ علی نبینا و علیہ السلام کے اصحاب سے ملتا ہے اور والدہ کی طرف سے شمعون علیہ السلام کی نسل سے ہیں جو حضرت عیسیٰ مسیح علیہ السلام کے وصی تھے۔

اسماء شریفہ:

حضرت نرجس خاتون علیہا السلام کے نو (۹) نام نقل ہوئے ہیں:

جو ملیکہ، حکیمہ، سبیکہ، نرجس، سوسن، مریم، ریحانہ

، خمط اور صقیل ہیں۔

(۱) نرجس: ایک پھول کا نام ہے جسے اردو زبان میں نرگس کا پھول

کہتے ہیں۔ (۱)

(۲) سون : موسمی پھول کا نام ہے اور مختلف رنگوں میں ہوتا ہے۔ یہ

اصل میں یورپ، امریکہ اور ہمالیہ میں پایا جاتا ہے۔ (۲)

(۳) سبیکہ : خالص سونے کو کہتے ہیں اور خالص چاندی کے لیے

بھی استعمال ہوتا ہے۔ (۳)

(۴) حکیمہ : اسکا لرخاتون کو کہا جاتا ہے۔ آپ نے علم و حکمت

کو بیزانس میں ایک خصوصی عربی زبان استانی سے سیکھا تھا۔ (۴) جبکہ اسلامی تعلیمات کو

امام علی نقی علیہ السلام کی بیٹی حکیمہ خاتون سے سیکھا۔ (۵)

(۵) ملیکہ : ملکہ کے معنی میں استعمال ہوتا ہے اور حق بھی یہی ہے کہ

وہ پوری دنیا پر حکومت کرنے والے فرزند ارجمند کی والدہ ماجدہ ہیں

(۶) مریم : حضرت عیسیٰ علیہ السلام کی والدہ کا نام ہے اور علماء اہل

تشیع اور اہل سنت اس بات پر متفق ہیں کہ حضرت عیسیٰ علیہ السلام حضرت بقیۃ اللہ کی

اقتداء میں نماز پڑھیں گے۔ (۶)

۱۔ فرہنگ معین ج ۴، ص ۴۷۰۲۔

(۲) فرہنگ معین ج ۲، ص ۱۹۵۴۔

(۳) لسان العرب ج ۶، ص ۱۶۳۔

(۴) غیبت شیخ طوسی ص ۱۲۸، کمال الدین ج ۲، ص ۴۲۳۔

(۵) دلائل الامامة ص ۲۶۷، بحار الانوار ج ۵۱، ص ۱۰۔

(۶) مصنف ابن ابی شیبہ ج ۱۵، ص ۱۹۸، ح ۱۹۴۹۵۔

(۷) ریحانہ: ہر خوشبو والے پودے کو کہا جاتا ہے۔ (۱) اور یقیناً ایسا ہی ہے کہ جنکے فرزند کی خوشبو سے پورا جہان مقطر ہوگا اور نور ولایت ہر جگہ چھا جائے گا۔
 (۸) خمط: پھلدار درخت کا نام ہے اور ہر تازہ اور خوشبو والی چیز کو کہتے ہیں۔ (۲)

(۹) صقیل: ہر نورانی چیز کو کہتے ہیں۔ شیخ صدوقؒ اور شیخ طوسیؒ کا کہنا ہے کہ حضرت زرجس خاتون کے حاملہ ہونے کے بعد آپکو صقیل کا نام دیا گیا تھا۔ (۳)

دو خاندانوں کا ملاپ:

اب دیکھتے ہیں کہ یہ قیصر روم کی خوشبو خاندان نبوت و عصمت تک کیسے پہنچ گئی۔ اس قصہ کو علماء اکرام نے اپنی کتابوں میں تفصیل سے لکھا ہے مانند شیخ صدوقؒ نے کمال الدین میں، شیخ طوسیؒ نے غیبت میں، طبریؒ نے دلائل الامامة میں، ابن شہر آشوبؒ نے مناقب میں، لیلیٰ نے منتخب میں، ابن قتال نیشاپوریؒ نے روضہ میں، شیخ حرّ عاملیؒ نے اثبات الہدایۃ میں، سید ہاشم بحرانیؒ نے حلیۃ الابرار میں اور علامہ مجلسیؒ نے بحار الانوار میں نقل کیا ہے، ہم اس واقعہ کو تلخیص کے ساتھ پیش کریں گے۔

بشر بن سلیمان نحاس:

بشر کا تعلق رسول خدا ﷺ کے صحابی حضرت ابو ایوب انصاریؓ کی نسل سے ہے

(۱) فرہنگ معین ج ۲ ص ۱۷۰۲۔

(۲) لسان العرب ج ۴ ص ۲۲۰۔

(۳) غیبت طوسیؒ ص ۲۴۱، کمال الدین ج ۲ ص ۴۳۲۔

ہے بشر حضرت امام ہادی علیہ السلام اور حضرت امام حسن عسکری علیہ السلام کے صحابیوں میں سے تھے پیشہ کے اعتبار سے بشر بن سلیمان غلام اور کنیز وغیرہ کی خرید و فروش کا کام کیا کرتے تھے۔

بشر بن سلیمان کا بلا وا :

ایک رات سامرہ میں بشر بن سلیمان اپنے گھر میں بیٹھے تھے کہ دروازہ پر دستک ہوئی تو پتہ چلا کہ امام ہادی علیہ السلام کا خادم کا فوراً آیا ہے اور کہتا ہے کہ فوراً چلو! حضرت امام علیہ السلام نے بلایا ہے۔ بشر بن سلیمان بھی جلدی سے تیار ہو کر حضرت امام علیہ السلام کی خدمت میں پہنچے۔ انھوں نے دیکھا کہ امام ہادی علیہ السلام اپنے فرزند ارجمند امام حسن عسکری علیہ السلام سے گفتگو میں مشغول ہیں۔

امام ہادی علیہ السلام نے بشر بن سلیمان سے فرمایا:

”اے بشر تم انصاری کی نسل سے ہو۔ ہماری محبت ہمیشہ سے تمہارے دلوں میں رہتی آرہی ہے تمہاری ہر نسل نے ہماری محبت کو ارث میں حاصل کیا اور اب میں چاہتا ہوں کہ ایک راز تم پر آشکار کروں اور تمہیں ایک اہم کام کی ذمہ داری سونپوں۔ یہ کام تمہارے لیے باعث فضیلت ہوگا اس طرح سے کہ تم سارے شیعوں میں اس فضیلت میں پہل کرو گے۔“

اسکے بعد امام ہادی علیہ السلام نے رومی زبان میں ایک خط لکھا اور اپنی مہر مبارک لگا کر بشر کو دیا اور اس کے ساتھ ایک بٹوا بھی دیا جس میں دو سو بیس (۲۲۰) دینار

تھے۔ یہ دونوں چیز تھمانے کے بعد فرمایا! ”یہ دونوں چیزیں لیکر بغداد کی جانب روانہ ہو جاؤ فلاں دن ظہر سے پہلے فرات کے راستے میں پہنچ جاؤ۔ جب غلاموں اور کنیزوں کی کشتیاں وہاں پہنچیں اس جگہ پر بہت سے لوگ خریداری کی غرض سے آئے ہوئے ہوں گے کچھ لوگ عباسی عہداروں کی طرف سے ہونگے جبکہ تھوڑے بہت جوانان عرب بھی دکھائی دیں گے تم اس دن دور سے دیکھتے رہنا اور ایک کنیز و غلام بیچنے والا بنام عمر بن یزید کے پاس جانا اور تم دیکھو گے کہ اسکے پاس ایک کنیز ہوگی جس نے رنگین ریشمی کپڑے پہنے ہوئے ہونگے اور جب کوئی اسکی بولی لگائے گا تو وہ کسی کے لیے بھی اپنا نقاب نہیں اٹھائے گی۔

اسی دوران خریداروں کے ہجوم میں ایک سیاہ شخص آگے بڑھ کر تین سو (۳۰۰) دینار میں اس کنیز کو خریدنا چاہے گا جس پر یہ کنیز اس شخص کی غلامی میں جانے سے انکار کر دے گی اور کہے گی کہ:

”اگر مجھے کوئی رئیس زادہ بھی آ کر کیوں نہ خریدنے کی کوشش کرے مجھے اس سے کوئی دلچسپی نہیں ہوگی لہذا تم اپنا پیسہ ضائع مت کرو“

اس موقع تم اٹھ کر عمرو بن یزید سے کہنا! میرے پاس اشراف عرب میں سے ایک کا خط ہے جو رومی زبان میں لکھا ہوا ہے یہ اس کنیز کو دیدو اگر یہ راضی ہو جائے تو مجھے اپنے موکل کی طرف سے اجازت ہے کہ ان کے لیے کنیز خرید لوں کنیز نے خط لیکر پڑھا اور عمرو بن یزید سے کہا کہ مجھے اس خط کے لکھنے والے کے لیے پچوورنہ میں اپنے آپ کو ہلاک کر لوں گی اس موقع پر بشر بن سلیمان اور عمرو بن یزید میں مزا کرہ شروع ہوا اور یہ سودا دو سو بیس (۲۲۰) دینار پر آ کر ختم ہوا۔

پھر بشر بن سلیمان کنیز کو لیکر گھر آیا تو دیکھا کہ وہ خط کو ہاتھ میں لیکر چومتی جا رہی ہے۔ بشر بن سلیمان نے حیرت سے سوال کیا کہ! تم ایسے خط کو چوم رہی ہو جس کے لکھنے والے کو جانتی تک نہیں ہو۔ جس پر اس خاتون نے جواب دیا: غور سے سنو! میں ملیکہ بنت یشوعا بن قیصر روم ہوں میری ماں کا نسب شمعون علیہ السلام سے ملتا ہے جو حضرت عیسیٰ علیہ السلام کے وصی تھے اب میں تمہیں بہت حیرت انگیز واقعہ سنانے جا رہی ہوں۔

خاتون علیہا السلام کی کہانی ان کی اپنی زبانی :

جب میری عمر تیرہ سال کی ہوئی تو میرے دادا قیصر روم نے اپنے بھتیجے سے میری شادی کرنے کا فیصلہ کیا۔ محفل منعقد کی گئی تین سو راہب اور سات سو پادری وہاں موجود تھے نیز چار ہزار فوجی سردار، شرفاء اور معززین بھی اس محفل میں شریک تھے تخت و تاج شہنشاہی کو جو اہرات سے سجایا ہوا تھا جیسے ہی میرے دادا کا بھتیجا تخت پر بیٹھا اور صلیب کو اسکے گرد گھمایا جانے لگا سب تعظیم میں کھڑے ہو گئے اور انجیل کے صفحات کو کھولا گیا۔

محفل درہم برہم ہو گئی :

جس وقت شادی کی رسم شروع کی جانے لگی ایک مرتبہ ساری صلیبیں الٹ کر گر گئیں تخت و تاج لرزنے لگے وہ جوان جو شادی کی غرض سے آیا تھا بیہوش ہو کر گر پڑا سب کے چہروں سے رنگ اڑ گیا راہبوں کے بزرگ نے میرے دادا سے کہا! اس نحوست

والے عمل کو چھوڑ دو کہ جس کی وجہ سے مسیحیت نابود ہوتی ہوئی نظر آرہی ہے۔ میرے دادا قیصر روم نے جواب میں کہا کہ صلیبوں کو اپنی جگہ نصب کرو۔ ساری چیزوں کو اسکی جگہ پر رکھو پھر اپنے دوسرے نمبر کے بھتیجے کو بلایا تا کہ میری شادی اس سے کر دی جائے دو بارہ سے دربار کو سجایا گیا اور محفل جمائی گئی جیسے ہی رسم شادی شروع کرنے کی بات کی گئی دو بارہ وہی حادثہ پیش آیا اور سب کچھ درہم برہم ہو گیا میرے دادا افسردہ ہو کر اپنے حرم سرا میں چلے گئے۔

پہلا خواب :

میں نے اس رات ایک خواب دیکھا کہ جس نے مجھے بدل کر رکھ دیا۔ میں نے دیکھا کہ حضرت عیسیٰ مسیح علیہ السلام، شمعون اور حواریوں کا ایک گروہ میرے دادا کے محل میں جمع ہے اور ایک نور سے بنا ہوا منبر عین اسی مقام پر نصب ہے کہ جہاں میرے دادا کا تخت ہوتا ہے۔ اسی وقت حضرت محمد ﷺ اپنے وصی اور داماد امیر المومنین حضرت علی بن ابیطالب علیہ السلام اور ان کی اولاد میں سے ایک گروہ کے ہمراہ تشریف لائے حضرت عیسیٰ علیہ السلام نے آگے بڑھ کر حضرت محمد ﷺ کو اپنی آغوش میں لے لیا۔ اس وقت حضرت محمد ﷺ نے حضرت عیسیٰ سے فرمایا! میں تمہارے وصی شمعون کی بیٹی ملکہ کا رشتہ اپنے بیٹے ابو محمد علیہ السلام کے لیے مانگنے آیا ہوں۔

حضرت عیسیٰ علیہ السلام نے حضرت شمعون علیہ السلام کو مخاطب کر کے فرمایا! اے شمعون علیہ السلام تمہاری قسمت جاگ اٹھی ہے شرافت اور فضیلت تمہیں نصیب ہو

رہی ہے اپنے خاندان کا آل محمد علیہم السلام کے خاندان سے رشتہ جوڑ لو۔
 شمعون نے جواب دیا! اطاعت ہوگی۔ اس وقت رسول خدا ﷺ منبر پر
 تشریف لائے اور خطبہ نکاح پڑھ کر میرا ابو محمد علیہ السلام سے عقد کر دیا۔ حضرت عیسیٰ علیہ
 السلام، انکے حواری اور آل محمد علیہم السلام ہمارے نکاح کے گواہ ہیں۔
 جب اس سنہرے خواب سے میری آنکھ کھلی تو میں ڈر گئی کہ اگر اس خواب کو
 اپنے دادا کو سنایا تو وہ مجھے قتل کر دیں گے لہذا اس خواب کو ایک راز کی طرح اپنے سینے میں
 رکھا لیکن اس خواب نے مجھے اتنا بدل دیا تھا کہ ہر وقت ابو محمد علیہ السلام کی محبت کے
 بارے میں سوچتی رہتی تھی اور کھانے پینے کی طرف سے بالکل توجہ ہٹ گئی تھی یہاں تک
 کہ میں مریض ہو گئی۔

پوری مملکت روم میں کوئی ایسا طبیب نہ تھا جس نے میرا علاج نہ کیا ہو مگر سب کا
 سب بے فائدہ رہا میرے دادا نے مایوس ہو کر مجھ سے سوال کیا! میری بیٹی! کیا تمہارے
 دل میں کوئی خواہش ہے کہ جو اس دنیا میں تمہارے لئے پوری کروں۔
 میں نے جواب دیا! دادا جان اگر آپ حکم کریں کہ جتنے بھی مسلمان آپ کی قید
 میں ہیں انکی زنجیروں کو کھول دیا جائے اور انکو اذیت کرنا بند کر دیا جائے اور ان پر احسان
 کر کے ان کو آزاد کر دیا جائے تو مجھے امید ہے کہ حضرت عیسیٰ علیہ السلام اور انکی والدہ
 حضرت مریم علیہا السلام میرے لیے سلامتی اور رحمت کے دروازے کھول دیں۔

کیوں کہ میرے دادا نے میری خواہش پوری کر دی تھی میں بھی کوشش میں لگی

رہی کہ اپنے آپ کو صحت مند دکھاؤں لہذا تھوڑا بہت کھانا پینا شروع کر دیا میرے دادا نے خوش ہو کر اسیروں کو مزید رعایت دیدی۔

دوسرا خواب :

پہلے خواب کے چودہ روز بعد دوبارہ خواب دیکھا کہ خاتون جنت حضرت فاطمہ سلام اللہ علیہا تشریف لائی ہیں اور حضرت مریم سلام اللہ علیہا بھی انکے ہمراہ ہیں جبکہ ایک ہزار کنیریں بھی انکے ہمراہ ہیں حضرت مریم سلام اللہ علیہا نے مجھ سے مخاطب ہو کر فرمایا! یہ خاتون جنت سلام اللہ علیہا اور تمہارے شوہر ابو محمد علیہ السلام کی والدہ ہیں۔ میں حضرت فاطمہ سلام اللہ علیہا کے دامن میں سر رکھ کر رونے لگی اور ابو محمد علیہ السلام کے میرے پاس نہ آنے کا شکوہ کیا۔

حضرت فاطمہ سلام اللہ علیہا نے فرمایا! جب تک تم مشرک رہو گی ابو محمد علیہ السلام تمہارا دیدار کرنے نہیں آئیں گے یہ میری بہن مریم بنت عمران ہیں کہ جو بارگاہ الہی میں تمہارے دین سے اظہار برائت اور دوری کرتی ہیں اب اگر تم خدا، حضرت عیسیٰ علیہ السلام اور حضرت مریم سلام اللہ علیہا کی خوشنودی چاہتی ہو اور ابو محمد علیہ السلام سے ملنے کی خواہش بھی رکھتی ہو تو بولو:

اشهد ان لا اله الا الله واشهد ان محمد رسول الله .

جیسے ہی میں نے کلمہ شہادتیں اپنی زبان پر جاری کیا حضرت فاطمہ سلام اللہ علیہا نے مجھے سینے سے لگا کر فرمایا:

اب ابو محمد علیہ السلام کے انتظار میں رہنا تمہاری جلدی ہی ان سے ملاقات ہو جائے گی۔

نیند سے اٹھ کر ابو محمد علیہ السلام کے دیدار کے لئے لمحہ شماری کرتی رہی اس کے بعد والی رات کو خواب میں ابو محمد علیہ السلام کی زیارت کی اور اس کے بعد سے آج تک ہر رات ان کو خواب میں دیکھتی آرہی ہوں۔

حضرت نرجس خاتون کی اسیری :

بشر بن سلیمان نے سوال کیا کہ: پھر اسیر کس طرح ہوئیں؟

جناب نرجس خاتون علیہا السلام نے جواب دیا: ایک رات ابو محمد علیہ السلام کو خواب میں دیکھا تو انھوں نے فرمایا! ابھی کچھ دنوں میں تمہارے دادا مسلمانوں سے جنگ کرنے کی غرض سے ایک لشکر لے کر چلیں گے تم بھی نو کرانیوں کے لباس میں چھپ کر انکے ساتھ مل جانا میں نے ان کے فرمان کی اطاعت کی اور یہی ہوا کہ مسلمانوں نے حملہ کیا اور میں اسیر ہو گئی اور ابھی تک کسی کو معلوم نہیں کہ میں روم کے بادشاہ کی پوتی ہوں بشر بن سلیمان نے سوال کیا کہ یہ فصیح و بلیغ عربی کہاں سے سیکھی؟ تو خاتون علیہا السلام نے جواب دیا کہ میرے دادا کو پڑھنے پڑھانے کا بہت شوق ہے اور ان کی خواہش تھی کہ میں مختلف قوموں کی زبان اور ان کے ادب و آداب سیکھوں اسی بنا پر انھوں نے ایک

خاتون کو حکم دیا کہ وہ مجھے صبح و شام عربی سکھائے۔

اور یہ پورا قصہ تھا کہ اس طرح سے حضرت زہراؑ سے خاتون علیہا السلام روم سے سامراء پہنچیں۔ اس کے بعد حضرت امام ہادی علیہ السلام نے اپنی بہن حکیمہ علیہا السلام کو بلا کر میری جانب اشارہ کر کے فرمایا یہ وہی خاتون ہیں کہ جن کا انتظار تھا اور ان سے کہا کہ مجھے احکام دین اور اسلامی آداب سیکھائیں۔ (۱)



۱۔ غیبت طوسی ص ۱۲۲، ۱۲۸، کمال الدین صدوق ج ۲، ص ۴۱۷، ۴۲۳ دلائل الامامة ص ۲۶۳، ۲۶۷، مناقب ابن شہر آشوب ج ۲، ص ۴۲۰، ۴۲۱، روضة الواعظین ج ۱، ص ۲۵۲، ۲۵۵، اثبات الهداة ج ۳، ص ۳۶۳-۳۶۵ اور ص ۴۰۸-۴۰۹، بحار الانوار ج ۵۱، ص ۶-۱۰، حلیۃ الابرار ج ۶، ص ۵۱۵۔

علامات ظہور

علامات ظہور کا موضوع ایک دلچسپ موضوع ہے۔ اکثر لوگ اس کو ایک پیشین گوئی کی نظر سے دیکھتے ہیں، اگر کوئی بات ان کو پوری ہوتی ہوئی نظر آتی ہے تو اس پر خوش ہو کر رہ جاتے ہیں۔ جبکہ یہ علامات نہ پیشین گوئی ہے نہ کوئی علم نجوم اور نہ ہی کوئی ہاتھ کی لکیروں سے نکالا ہوا نتیجہ ہے، بلکہ ایک واقعیت ہے کہ جو واقع ہو رہی ہے یا رونما ہوگی، یہی وہ مقام ہے کہ جہاں انسان کو متوجہ ہو جانا چاہئے اور ہر مومن کو اپنی کمر کس لینا چاہئے۔

البتہ کچھ علامات قطعی نہیں ہیں بلکہ کسی دوسرے واقعہ یا شے پر مشروط ہیں جبکہ بعض علامات قطعی ہیں اور ان کے پورا ہونے میں کوئی شک و شبہ نہیں کیا جاسکتا۔ اور ان کے بارے میں متعدد روایات موجود ہیں جس طرح کہ امام جعفر صادق علیہ السلام سے منقول ہے:

”من المحتوم الذی لا بد منه ان یکون قبل القائم: خروج السفیانی و خسف بالبیداء و قتل النفس الذکیہ و المنادی من السماء و خروج الیمانی.“ (۱)

(۱) ارشاد مفید ص ۳۳۶ منتخب الاثر ص ۲۵۵ بحارج ۵۲ ص ۲۰۶ الزام الناصب ص ۱۸۱

ترجمہ: وہ نشانیاں جو کہ بغیر کسی شک و شبہ اور حضرت (عج) کے ظہور سے پہلے
 حتماً رونما ہونگیں: (۱) خروج السفیانی (۲) سورج کو گہن لگنا (۳) نفس ذکیہ کا قتل (۴)
 آسمان سے ندا کا آنا (۵) شخص یمانی کا خروج کرنا اور اس کے علاوہ۔ ایک اور مقام پر
 معصوم علیہ السلام ارشاد فرماتے ہیں:

”النداء من المحتوم والسفیانی من المحتوم وقتل النفس
 الذکیہ من المحتوم و کفّ یطلع من السماء من المحتوم.“ (۱)
 ترجمہ: آسمانی ندا آنا حتمی ہے۔ سفیانی کا خروج بھی حتمی ہے۔ نفس ذکیہ کا قتل
 بھی حتمی ہے۔ اور ہاتھ کی ہتھیلی جو کہ آسمان پر ظاہر ہوگی وہ بھی حتمی ہے۔
 پھر دوسری جگہ آپ فرماتے ہیں:

”خمس قبل قیام القائم من العلامات الصحیحة والیمانی و
 الخسف بالبیداء و خروج السفیانی و قتل النفس الذکیہ.“ (۲)
 ترجمہ: پانچ نشانیاں حضرت (عج) کے ظہور سے قبل حتمی ہیں۔ خروج یمانی
 ، سورج گہن، خروج سفیانی اور قتل نفس ذکیہ۔
 ایک طویل روایت میں حضرت امیر المومنین علی بن ابی طالب علیہما السلام بیان
 فرماتے ہیں:

(۱) اعلام الوری ص ۴۲۶، ارشاد مفید ص ۳۳۶، منتخب الاثر ص ۴۵۵، بحارج ۵۲ ص ۲۰۶۔

(۲) بحارج ۵۲ ص ۲۰۴، ۲۰۹، ۳۰۴، اعلام الوری ص ۴۲۶، بشارۃ الاسلام ۱۴۰، ارشاد مفید ص

۳۳۶، منتخب الاثر ص ۴۵۲، ۴۵۸۔

”یخرج اذا خفت الحقائق ولحق اللاحق وثقلت الظهور
وتتابعت الامور، واختلفت العرب واشتد الطلب، وذهب العفاف
واستحوذ الشيطان و حكمت النسوان وفدحت الحوادث ونفت
النوافث وهجم الواثب و عبس العبوس و اجلب الناسوس ويفتحون
العراق ويجمعون الشقاق بدم يراق“ (۱)

ترجمہ: وہ اس وقت ظاہر ہونگے جب حقیقت کی کوئی وقعت نہ رہے گی۔
دنیا احمقوں کے پیچھے چلے گی، کمریں وزنی ہو جائیں گی، ایک کے بعد دوسرا حادثہ رونما
ہوتا رہے گا، عربوں میں پھوٹ پڑ جائے گی، کسی مصلح کے ظہور کی تمنا بڑھ چکی ہوگی، رشتہ
داریاں ختم ہو چکی ہوں گیں، شیطان سب پر حاوی ہو چکا ہوگا، عورتیں حکومت کیا کریں گی،
کمر توڑ حادثات رونما ہونگے، چیرنے والے چیرتے ہوئے اور آگے بڑھ جائیں گے،
تیز پرواز کرنے والے پرندے حملہ آور ہونگے، دنیا کی لذتیں کھٹی ہو جائیں گی، رازدان
لوگ خیانت کر کے راز فاش کریں گے، عراق کو دوسرے فتح کر لیں گے اور ہر قسم کے
اختلاف کا جواب خونریزی سے دیا جانے لگے گا۔

”اذا خفت الحقائق“

جب حق کی کوئی وقعت نہ رہے گی۔

ظاہر ہے جب زمانہ گمراہی اور ضلالت کی طرف بڑھ رہا ہوگا تو اس گمراہی کے
سیلاب میں حق کی پہچان مٹ جائے گی اور اگر کوئی حق کہتا نظر بھی آیا تو اس کو حق کہنے کے

(۱) بشارۃ الاسلام ص ۷۴، الزام الناصب ص ۱۹۴، ۲۰۳، ۲۰۹.

جرم میں سزاوار ٹھرایا جائے گا۔ اس طرح سے حق گو لوگ خود بخود گوشہ نشینی کا شکار ہو جائیں گے۔

اور یہی وہ علامات ہیں جو ہم آجکل اپنے چاروں طرف دیکھ رہے ہیں۔ مشرق سے مغرب تک ظلم کا بازار گرم ہے۔ ہر طاقتور اپنے سے کمزور پر حاوی ہونا چاہتا ہے۔ اس حصول قدرت اور طاقت کی کشمکش میں دنیا ظلم سے بھرتی جا رہی ہے۔

”لحق الا حق“

پیروی کرنے والے احمقوں کے پیچھے چل نکلیں گے:

آج اکثریت کا یہی حال ہے کہ دنیا اندھی تقلید کا شکار ہو رہی ہے۔ انسان جب کسی کی پیروی کرنے پر آتا ہے تو ایسا اندھا ہو جاتا ہے کہ وہ حق و ناحق کی پہچان کھو بیٹھتا ہے اور نہ فقط یہ کہ حق کو نہیں پہچان پاتا بلکہ وہ اس ظلمت کے بہاؤ میں خود اپنے آپ کو بھی کھو بیٹھتا ہے۔ دنیا میں ہر طرف افراط اور تفریط کے شکار ہوئے لوگ نظر آ رہے ہیں۔ چاہے وہ مذہبی ہوں یا سیاسی اور یہ افراط یا تفریط ہونا پورے معاشرے کے نظام کو درہم برہم کئے ہوئے ہے۔

”وثقلت الظهور“

پشت و کمر بھاری ہو جائے گی:

اگر اس سے مراد انسانی کمر ہے تو مطلب بہت واضح ہو جائے گا۔ اس کی وجہ یہ ہے کہ انسانوں کے اوپر کام کا بوجھ اتنا زیادہ ہو جائے گا کہ جو اس کی طاقت سے باہر ہوگا۔ بظاہر تو انسانی زندگی ایک آرام دہ اور پرسائش کی طرف جا رہی ہے اور وہ اس کے

پیچھے کتنی زحمتیں اٹھا رہا ہے اس طرف بالکل توجہ نہیں کرتا۔ اگر اپنے اس زمانہ سے ذرا ماضی کی طرف چلے جائیں تو بہت سے کام جو کہ آج کی دنیا میں ہو رہے ہیں وہ ناممکن تصور کئے جاتے تھے۔

ایک طرف تو انسان نے الیکٹرونکس کے میدان میں اتنی ترقی کہ ستاروں پر کمندیں ڈال رہا ہے۔ لیکن دوسری طرف اپنے اس آسائش کے حصول کے خاطر اپنے دین اور ایمان سے بھی ہاتھ دھو بیٹھا ہے۔ یہی آسائش اور وقتی لذتیں انسانی زندگی کا ہدف بن کر رہ گئی ہیں۔ چاہے ان چیزوں کے حصول کے لئے کوئی بھی راستہ اپنانا پڑے انسان اسے انجام دینے سے گریز نہیں کرتا ہے۔ یہی سبب ہے کہ انسان کو آسائشیں تو میسر ہوتی جا رہی ہیں لیکن ساتھ ہی ساتھ سکون بھی ختم ہوتا جا رہا ہے۔ ہر شخص پریشانی اور مایوسی میں مبتلا ہے آمار کے لحاظ سے چالیس کے سن سال سے اوپر کے لوگوں میں ۸۰ فیصد لوگ کسی نہ کسی بیماری میں مبتلاء ہو جاتے ہیں۔ اور یہ حساب چالیس سال سے بھی کمسن لوگوں میں تیزی سے بڑھ رہی ہے۔

اگر ان لوگوں سے ان کی زندگی کے بارے میں سوال کیا جائے۔ تو ان میں سے شاید ہی کوئی انسان اپنی زندگی سے مطمئن نظر آئے گا۔ انسان نے اپنے آپ کو خود سے ہی ایک ختم نہ ہونے والی دوڑ میں شامل کر لیا ہے جس کی کوئی انتہا نظر نہیں آتی ہے۔

”تتابع الامور“

ایک کے بعد دوسرا حادثہ ہوتا نظر آ رہا ہے:

یہ بات اب آج کی دنیا میں بہت واضح ہے کہ ہر روز کسی نہ کسی جگہ پر کوئی بڑا

حادثہ ہوتا نظر آتا ہے اور اس شدت کے ساتھ ہوتا ہے کہ انسان پچھلے واقع کو بھلا دیتا ہے۔ اب تو حال یہ ہو چکا ہے کہ ایسے حوادث پر لوگوں کا رد عمل ختم ہوتا جا رہا ہے۔ اب بڑے سے بڑے واقعہ کو وہ اپنے لئے ایک معمولی سی بات تصور کرتے ہیں۔ اب تو دنیا کے بڑے شہروں کے بارے میں بڑی آسانی سے یہ بات کہہ دی جاسکتی ہے کہ وہاں ایک دن میں ۱۵ یا ۲۰ آدمی کا قتل ہونا ایک معمولی سی بات ہے۔ اسی وجہ سے معصوم علیہ السلام سے یہ بھی منقول ہوا ہے کہ:

”توقَعُوا آيَاتِ كُنْظِمِ الْخَرَزِ“

ایسے حادثات کے منتظر رہو کہ جو تسبیح کے دانہ کی طرح یکے بعد دیگرے رونما

ہوں۔ (۱)

اور یہی ہورہا ہے کہ بہت تیزی اور بغیر کسی وقفہ کے واقعات رونما ہورہے ہیں۔

”واختلف العرب“

عربوں میں اختلافات شروع ہو جائیں گے:

یہ بات بھی بہت پہلے سے ظاہر ہو چکی ہے۔ اور ہر روز اس کی شدت

میں اضافہ ہوتا جا رہا ہے۔

”واشتدَّ الطلب“

کسی مصلح کے ظہور کی تمنا بڑھ چکی ہوگی:

اب یہ بات سرعام پر آ رہی ہے کہ دنیا میں ہر طرف لوگ کسی ایسی شخصیت کے

منتظر ہیں جو انہیں دلدل سے نکالے۔ مومنین کی آنکھیں میں انتظار اور مایوسی نظر آرہی ہے اور چشم براہ ہیں کہ وہ نجات دینے والا منجی عالم بشریت کب ظہور کرے؟ اور طوفان ظلم و ستم کب ختم ہو اور مومنین کا یہ امتحان کب اپنے انجام کو پہنچے۔؟

نہ فقط مومنین و مسلمین بلکہ ملحد اور بے دین بھی اپنی طرف سے اسی کوشش میں مصروف نظر آنے لگے ہیں کہ ہم کس طرح اس جہان انسانیت کو عدالت اور حق جوئی کی جانب گھسیٹ کر لائیں اور ظلم کے سیلاب پر قابو حاصل کریں۔

”ذَهَبَ الْعَفَافُ“

رشتہ داریاں ختم ہو جائیں گے:

لوگ اپنے خونی رشتوں کو بھلا بیٹھیں گے۔ ایک دوسرے کے تعلقات ان کی مصلحت اندیشی پر منحصر ہونے لیں گے۔ خونی رشتوں کی اہمیت ختم ہو جائے گی۔ اس دوڑ میں ایک دوسرے سے آگے بڑھنے کے لئے لوگ فقط مصلحت اندیشی پر اتر آئیں گے جدھر سے فائدہ نظر آئے گا ادھر ہی سے رشتہ بھی باقی رکھیں گے۔

نوبت تو یہاں تک آگئی ہے کہ صلہ رحمی کو حماقت اور وقت ضائع کرنے کا نام دیا جانے لگا ہے۔ اگر کوئی شخص صلہ رحمی کی غرض سے کسی کے گھر جائے تو لوگ اس کو ایک بے کار آدمی سمجھنے لگتے ہیں۔ کیونکہ آج کے دور میں مصروفیت ایک بہت بڑا فیشن بن گیا ہے اور یہ سمجھا جاتا ہے کہ جو شخص جتنا زیادہ مصروف ہوتا ہے اتنا ہی اہم اور بڑا آدمی ہوگا۔

”وَاسْتَحُوذَ الشَّيْطَانِ“

شیطان سب پر حاوی ہو جائے گا:

ہر شخص کسی نہ کسی طریقہ سے شیطان کے چنگل میں پھنسا ہوا ہے۔

اگرچہ یہ حق ہے کہ ”العصمة لاهلها“ عصمت اور گناہوں سے پاکیزگی

ان لئے ہے جو اس کی اہلیت (معصومین) رکھتے ہیں۔ اس دنیا میں بہت سے ایسے لوگ

بھی گذرے ہیں جو معصوم نہیں تھے اس کے باوجود کمال کے اعلیٰ درجات پر فائز تھے۔

اور ہر زمانہ میں ایسے لوگ موجود رہے ہیں۔ جس طرح معصوم حجت ہیں اور ہر زمانہ

میں کسی نہ کسی معصوم کا ہونا لازمی ہے اسی طرح سے ایسے افراد بھی ہر زمانہ میں رہے

ہیں اور قیامت تک باقی رہیں گے اگرچہ ایسے لوگ انگشت شمار ہی کیوں نہ ہوں۔ صدر

اسلام کے دور سے لیکر آج تک ایسے لوگوں کی فہرست بنائی جائے تو کئی کتابیں ان کے

اوپر لکھی جاسکتی ہیں۔ حتیٰ آج بھی تم مقدس میں کچھ شخصیات ایسی ہیں جن کے بارے

میں یہ تصور بھی محال نظر آتا ہے کہ انہوں نے کبھی جھوٹ بھی بولا ہوگا یا وہ کبھی بول سکتے

ہیں۔ غیبت تہمت تو بہت دور کی بات ہے۔ ”استغفر اللہ من کل الذنوب“ نہ فقط

تم میں ایسی شخصیات ہیں بلکہ دنیا میں کہیں بھی ایسے لوگ مل سکتے ہیں۔

نقل کرتے ہیں کہ ایک شخص نے خواب میں شیطان کو دیکھا کہ وہ لوگوں کو اپنے

جال میں پھنسانے کے لئے زنجیریں بنا رہا ہے یہ زنجیریں بہت مختلف سائز کی ہیں اور

کوئی تو بہت بڑی اور موٹی تو کوئی دھاگے کی طرح باریک۔ خواب دیکھنے والے شخص نے

شیطان سے سوال کرنا شروع کیا یہ سب سے موٹی زنجیر کس کے لئے بنا رہا ہے تو شیطان

نے اس زمانہ کے کسی جید عالم دین کا نام لیا کہ ان کو اس زنجیر سے باندھنے کی کوشش

کروں گا۔

اس سے پتلی زنجیر کے بارے میں سوال کیا تو شیطان نے کسی عارف کا نام بتایا، یہ شخص سوال کرتا رہا اور شیطان جواب دیتا رہا ہے یہ زنجیر فلان فلان شخص کے لئے ہے۔ آخر میں اس شخص نے شیطان سے سوال کیا کہ: میرے لئے کونسی زنجیر ہے۔؟ تو شیطان نے مسکرا کر جواب دیا تمہارے لئے کسی زنجیر کی ضرورت نہیں ہے کیونکہ تم بغیر زنجیر کے میرے قبضہ میں ہو۔

اب یہی حال اکثریت کا ہے اس زمانہ میں شیطان کا کام بہت آسان ہو کر رہ گیا ہے۔ بہت ہی کم لوگوں کیلئے اسے زنجیر بنانے کی ضرورت پڑے گی۔ ہر شخص کسی نہ کسی روحی بیماری میں مبتلا نظر آ رہا ہے لوگوں کو دین اور حق کے راستہ پر لانا فساد اور گمراہی کے راستہ پر لانے سے کھینچنا زیادہ مشکل ہو چکا ہے۔ کوئی شخص دین اور آخرت کی بات سننے کو تیار نہیں ہوتا۔ حتیٰ اگر کوئی کسی محفل میں خدا اور رسول کا ذکر کر بیٹھے تو اسے مسخرہ آمیز القاب سے نواز کر نہ فقط اس کی بات ختم کر دی جاتی ہے بلکہ اس شخص کی اپنی اہمیت اور شخصیت کو بھی سخت گزند پہنچتی ہے۔

”حکمت النسوان“

عورتیں حکومت کریں گی:

یقیناً اس حکومت سے صرف ملکی سطح کی حکومت مراد نہیں بلکہ زندگی کے ہر شعبہ میں عورتیں حکومت کرتی نظر آئیں گی۔ اگر کسی ملک کی حکومت کی بات کی جا رہی ہو تو یہ بات کافی عرصہ پہلے سے رونما ہو چکی ہے۔ اب تو یہ بات عادی ہو چکی ہے۔ حق تو یہ ہے کہ لوگوں میں غیرت ختم ہو چکی ہے۔ آزادی کے نام پر عورتوں کی لگا میں ٹوٹ چکی ہیں۔

البتہ اس سے مراد یہ نہیں ہے کہ عورتیں خدا کی کوئی پست مخلوق ہے العیاذ باللہ بلکہ اسلام میں جتنا احترام عورتوں کو دیا ہے کسی اور مذہب یا دین نے نہیں دیا ہے۔ یہ جاہلیت کی بات ہے کہ عورتیں گھر میں بند ہو کر رہ جائیں۔ یہ اسلام طالبان تو ہو سکتا ہے کہ جو خود اسلامی تعلیمات سے بے بہرہ ہیں لیکن دین حق اور مذہب حقہ سے اس کا کوئی واسطہ نہیں ہے۔ اسلام نے ہر شخص اور مخلوق کو اس کا مقام عطا کرنے کے ساتھ اس کے کاموں کا دائرہ کار بھی معین کیا ہے۔

عورت اگر ماں کے روپ میں ہو تو اس کے قدموں کے نیچے جنت قرار دی ہے۔ اگر بیوی ہو تو قابل احترام ہونے کے ساتھ ساتھ اس کی تمام ضروریات زندگی کو اس کے شوہر پر لازم قرار دیا ہے۔ اگر بہن کی صورت میں ہو تو بھائی کو اس کا وقار قرار دیا ہے اگر بیٹی کے روپ میں ہو تو باپ پر اس کے لئے شفقت اور محبت لازم کی ہے۔

لیکن اس کا یہ مطلب نہیں ہے کہ عورت اور مرد کے حقوق برابر ہونے کا نعرہ بلند کر کے مغالطہ میں مبتلا کرنے کے بعد اس کی شرم و حیا کو اس سے لے لیا جائے۔ آیا مرد اور عورت کے برابر ہونے کا لازمہ یہ ہے عورت بے حیا ہو جائے۔؟ آیا مرد اور عورت کے برابر ہونے کا لازمہ یہ ہے کہ عورت کی ہر بات حق ہو جائے۔؟ آیا مرد اور عورت کے برابر ہونے کا لازمہ یہ ہے کہ عورت کو گھر سے بغیر کسی وجہ کے باہر نکال دیا جائے۔ آیا مرد اور عورت کے برابر ہونے کا لازمہ یہ ہے کہ عورتیں حکم خدا سے تجاوز کر جائیں۔؟

آیا مرد اور عورت کے برابر ہونے کا لازمہ یہ ہے کہ عورتیں سیرت حضرت فاطمہؑ اور زینب کبریٰؑ کو بھلا بیٹھیں۔؟ آیا مرد اور عورت کے برابر ہونے کا لازمہ یہ ہے

کہ عورتیں اپنے سروں سے چادریں اتار دیں۔

نہیں! ہرگز ایسا نہیں ہے۔ اسلام نے کسی کے حقوق معین کرتے وقت ہرگز کسی دوسرے کی حق تلفی نہیں کی ہے۔ ہر شخص کو اس کی صلاحیت کے مطابق حقوق عطا کئے ہیں اور یہی وجہ ہے کہ آج مغرب میں برابری کے نام سے بے لگام آزادی کا نعرہ ہے وہاں ایک شریف اور باعزت عورت کی کوئی وقعت باقی نہیں رہی ہے اگر بات یہیں تک ہوتی تو صبر آ جاتا مگر اب وہی آزاد عورتیں یہ کہنے پر مجبور پر گئی ہے کہ ہماری حفاظت کی جائے، اور اب وہ اس مقام پر پہنچ چکی ہیں کہ وہ لوگ اپنی حفاظت کرنے سے ناچار ہو چکی ہیں، اب اس غلط راہ پر نکلنے کا نتیجہ نظر آنے لگا ہے یہ تو ایک جانب سے عورتوں کا کردار تھا۔

دوسرا کردار عورتوں کا وہ ہے کہ جو وہ خاندانی سیاستوں میں ادا کرتی ہیں۔ ایک خونی رشتہ کو دوسرے خونی رشتہ سے الگ کرانے سے بڑے بڑے جھگڑوں کے پیچھے انھیں کا کردار ہوتا ہے۔ افسوس ہے ایسے مردوں کی عقل پر کہ جو اس طرح سے عورتوں کی تقلید کرتے ہیں۔ گھروں اور خاندانوں کے بڑے بڑے فیصلوں میں عورتوں کی سیاست چلا کرتی ہے۔ اور یہ مرد اپنی عقلوں پہ تالہ باندھ کر کونے میں رکھ دیتے ہیں۔ یہاں تک کہ کسی گھر میں دین داری اور بے دینی کا دار و مدار عورتوں کے اختیار میں ہے اگر باپ چاہے جتنا بھی متقی یا پرہیزگار کیوں نہ ہو اگر اس کی بیوی مذہبی نہیں ہے تو ساری اولاد پر وہ اپنا ہی رنگ چڑھا دیتی ہے۔ اگرچہ عورتوں کا کردار بے اثر نہیں ہوتا لیکن اس حد تک کہ مرد کو اپنے گٹھنے ٹیکنے پڑ جائیں۔

اس کے برعکس اس بات کی جانب بھی اشارہ کرنا ضروری سمجھتا ہوں کہ وہ حق

تلفیاں جو ہمارے ملک پاکستان میں مختلف مقامات پر عورتوں کے ساتھ ہوتی ہیں۔ مجھے یہ دیکھ کر بہت تعجب ہوا کہ اس دور میں کہ جب دنیا اکیسویں صدی میں داخل ہو چکی ہے، ایسے بھی لوگ رہتے ہیں کہ جو عورتوں کو ایک جانور کی حیثیت سے رکھتے ہیں۔ شادی کا تصور ان کے نزدیک یہ ہے کہ ایک عورت بچہ دینے کے ساتھ ساتھ گھر میں کام بھی کرے گی۔ حتیٰ بعض علاقوں میں ہم سے یہ سوال کیا کہ آیا عورت رنگین کپڑے بھی پہن سکتی ہے؟ تو بڑا تعجب ہوا۔ معلوم کرنے اور دیکھنے پر پتہ چلا کہ وہاں عورتوں کو سفید کپڑے پہنائے جاتے ہیں۔ اور گاڑی کے پرانے ٹائر سے بنے ہوئے جوتے پہنائے جاتے ہیں، آج بھی مسلمانوں میں ایک طرح سے خرید و فروخت ہو رہی ہے کہ جو کوئی بھی ہو جس عمر کا بھی ہو اگر زیادہ پیسے لائے گا تو اس کو لڑکی دیدی جائے گی حتیٰ خود اپنی آنکھوں سے دیکھا ہے کہ ستر سالہ شخص کی شادی ایک ۱۰ سالہ لڑکی سے کر دی گئی۔ اور یہ بات ان کے نزدیک بہت عام ہے گاؤں دیہاتوں میں عام دیکھنے کو مل جاتا ہے کہ اگر بیوی سے کوئی روٹی جل جائے کہ جسے اس نے گھنٹوں محنت کر کے لکڑے کے چولھے پر پکایا ہوا ہوتا ہے تو اس کی پٹائی ہو جاتی ہے۔

ایسی باتوں پر مرد بڑا فخر کرتے ہیں کہ میں اپنی گھر والی کو مار کر آیا ہوں بات یہاں پر ختم نہیں ہوتی بعض علاقوں میں تو اپنے جرم کو چھپانے کے لئے کارا کاری کا چکر بنا کر عورتوں کو قتل کرنے سے بھی گریز نہیں کیا جاتا۔ ابھی بھی پاکستان میں ایسے مقامات ہیں کہ جہاں شاید ہی کوئی خاندان یا گھر ایسا ہو کہ جو کارا کاری کا شکار نہ ہو چکا ہو اس طرح

عورتوں کو علم کے حصول سے محروم رکھ کر اپنے باغیرت ہونے کا ثبوت دیا جاتا ہے۔
 واضح ہے کہ اسلام کا ان تمام چیزوں سے کوئی واسطہ نہیں ہے یہ ساری چیزیں
 اسلامی تعلیمات سے دور ہونے کے سبب پیدا ہوتی ہیں اسی جاہلیت کی وجہ سے ہم افراط
 اور تفریط کا شکار ہو چکے ہیں۔

”وَفَدَحَتِ الْحَوَادِثُ“

کمر شکن حادثات رونما ہونگے:

ظاہر ہے کہ جب پوری دنیا میں لوگ افراد و تفریط کا شکار ہو جائیں گے حتیٰ یہ کہ
 حکومتوں میں حصول قدرت اور طاقت کی دوڑ اپنے عروج پر ہوگی تو اس کے نتیجہ میں ایسے
 واقعات پیش آئیں گے کہ جو جبران ناپزیر ہوں۔ یہاں تک کہ کوئی بھی قوم یا حکومت
 ایسی باقی نہیں رہے گی کہ جن کے بارے میں یہ کہا جاسکے گا کہ یہ امن اور سکون کی زندگی
 بسر کر رہے ہیں۔

”نَفَثَ النِّوَاثِ وَ هَجَمَ الْوَاثِبُ“

چیر کر آگے بڑھنے والے آگے بڑھ جائیں گے اور تیز پرواز کرنے والے حملہ
 آور ہونگے:

نہ فقط موجودہ زمانے کے لوگ بلکہ گذشتہ صدی کے لوگ اس چیز کا خوب
 مشاہدہ کر چکے ہیں کہ یہ جنگی طیارے ہر روز بروز ایک سے بڑھ کر ایک جدت کے ساتھ
 دنیا میں ایجاد ہو رہے ہیں کہ جن کے ذریعہ حکومتیں اپنے مقاصد کے حصول کے لئے روی
 زمین پر رہنے والوں کو آگ اور خون میں غلطان کرتی رہتی ہیں۔ اب تو اس دنیا سے بڑھ

کر سیاروں کی جنگ کی باتیں ہو رہی ہیں اگرچہ کہ ابھی تک یہ ایک مفروضہ کی حد تک ہی محدود ہے۔

”وعبس العبوس“

دنیا کی لذتیں کھٹی ہو جائیں گی:

تمام گذشتہ باتوں کا نتیجہ یہی نکلتا ہے کہ جب دنیا میں ہر طرف آشوب اور ہنگامہ آرائی بڑھ جائے گی تو کوئی بھی شخص سکون کی زندگی بسر نہیں کر سکے گا۔ جب سکون ہی باقی نہیں رہے گا تو پھر زندگی میں مزا کہاں سے آئے گا۔ یہی وجہ ہے کہ دنیا میں جس طرف توجہ کر کے دیکھیں لوگ ایک سے بڑھ کر ایک اشتعال انگیز قدم اٹھا رہے ہیں خود کشی کرنے والوں کا تناسب پوری دنیا میں دن بدن بڑھتا جا رہا ہے۔ یہ سب نتائج اسی لئے نکل رہے ہیں کیوں کہ دنیا میں ان لوگوں کے لئے کوئی کشش باقی نہیں رہ گئی ہے اور وہ اپنی زندگی سے مایوس ہو کر یا تو خود کشی کر بیٹھتے ہیں یا پھر انتقامی جذبہ کے پیش نظر اشتعال انگیز اقدامات کرنے سے گریز نہیں کرتے۔

ایک اور روایت کے ذیل میں مولیٰ متقیان حضرت علی بن ابی طالب علیہما السلام

فرماتے ہیں:

”وانجر العیص و أراع القیص و اکثر القمیص“

جس وقت جنگلات خشک ہو کر ختم ہو جائیں گے شکار کرنے والے سب کو

وحشت زدہ کرتے رہتے ہوں گے اور نفرتیں اور ہجرتیں زیادہ ہو جائیں گی۔ (۱)

”انجر العیص“

جس وقت جنگلات خشک ہو کر ختم ہو جائیں گے:

پوری دنیا میں ہر طرف اس بات کا رونا ہے کہ جنگلات ختم ہو رہے ہیں۔ اس کی کیا وجوہات ہو سکتی ہیں ایک تو حکومتیں یا پھر کچھ لوگ اپنے مقاصد کے لئے جنگلات ختم کرتے ہیں یا پھر بارشیں کم یا بعض مقامات پر نہ ہونے کے سبب جنگلات ختم ہوتے جا رہے ہیں یا پھر بعض موقع پر اشتعال انگیز کاروائیوں کے نتیجہ میں بھی یہ خداداد نعمت رو بہ زوال ہوتی جا رہی ہے۔

آج پوری دنیا میں سیمینار منعقد کئے جا رہے ہیں کہ کسی طرح سے ان قدرتی وسائل کو ضائع ہونے سے روکا جائے۔ قحط سالی روز بروز شدت اختیار کرتی جا رہی ہے حکومتوں کے درمیان پانی کے مسئلہ پر اختلافات بڑھتے جا رہے ہیں اور عنقریب عین ممکن ہے کہ حصول آب کے لئے حکومتوں کے درمیان جنگیں چھڑ جائیں۔

”وأراع القنیص“

شکار کرنے والے سب کو وحشت زدہ کریں گے:

کسی زمانے میں جب شکار کرنے والوں کا ذکر آتا تھا تو اس سے یہ تصور کیا جاتا تھا جانوروں کے شکار کرنے والے۔ لیکن اب بات اس سے آگے بڑھ چکی ہے۔ اغوا برائے تاوان یا سیاسی مقاصد کے لئے انسانوں کا اغوا بہت عام سی بات ہو کر رہ گئی کسی بھی ملک یا قوم میں اس قسم کی خبریں روزانہ کا معمول بن کر رہ گئی ہیں۔ یا تو لوگ پیسہ کی خاطر سرمایہ دار لوگوں کو اغوا کر کے تاوان وصول کرتے ہیں یا پھر سیاسی مقاصد کے تحت بھی

ایسے اقدامات کئے جاتے ہیں مشرق سے لے کر مغرب تک ایسے واقعات روزانہ کا معمول بن گئے ہیں۔

”کثر القمیص“

اضطراب اور ہجرت زیادہ ہو جائے گی:

ہجرت کرنے والے افراد بیشتر اس سبب کے تحت کرتے ہیں کہ کچھ لوگ خشک سالی کی خاطر ہجرت کرتے ہیں جبکہ بعض لوگ امن و امان اور حفظ جان کے لئے بھی ہجرت کرتے ہیں جن ملکوں کے لوگ بیشتر ہجرت کرتے ہیں ان کے اپنے وطن کے حالات معمول پر نہیں ہوتے۔ ان کا ملک اقتصادی، اجتماعی، معاشرتی یا پھر امن و امان کے مسائل کا شکار ہوتا ہے۔

آج لوگ ایک ایک کر کے یا پھر گروہ کی صورت میں نہیں بلکہ پوری کی پوری قوم ملکر ہجرت کرتی ہے حتیٰ بعض ممالک میں تو حشر یہ ہے کہ اس ملک کے مقیم حضرات کی تعداد وہاں سے ہجرت کرنے والوں سے کم ہوتی ہے۔ دنیا میں برے پیمانے پر ہجرتیں ہو رہی ہیں، یہ مہاجرین عام طور سے اپنے ملک کے ہمسایہ ملکوں میں یا پھر اپنے مال و وسائل کے مد نظر مغربی دنیا کا رخ کرتے ہیں۔ اپنے ہمسایہ ملک افغانستان کی مثال آپ کے سامنے ہے اسی طرح عراق، فلسطین اور بعض پورپی ممالک کی مثال آپ کے سامنے ہے۔

اس طرح سے لوگ اقتصادی مسائل یا پھر نقص امن سے بچنے کے لئے بھی دنیا بھر میں ہجرت کرتے جا رہے ہیں۔ مہاجرین کی تعداد پوری دنیا میں اتنی زیادہ ہو چکی ہے

کہ بعض ممالک نے اپنے وطن میں قانون بنا دیا ہے کہ ہمارے ملک میں کوئی مہاجر نہیں آ سکتا۔ جن ممالک میں مہاجرت کی جاتی ہے وہاں پر ان مہاجرین کی وجہ سے اقتصادی مسائل پیدا ہونے کے ساتھ اس ملک کے مقیم اصل باشندوں کو نوکریوں کا مسئلہ ہو جاتا ہے اسی طرح ہمسایہ ممالک اس کے ضمن میں کئی ایک مسائل کا شکار ہو کر رہ جاتے ہیں کہ جو ایک طرح کا قوموں میں اضطراب اور نفرت کا سبب بھی بنتا ہے۔

ایک اور مقام پر حضرت علی ابن ابی طالب علیہ السلام فرماتے ہیں:

”اذا صاح الناقوس و كَبَسَ الكابوس وتكلم الجاموس فعند

ذالك عجائب و ائى عجائب“ (۱)

جس وقت ناقوس سے صدا بلند ہوگی کابوس کا منحوس سایہ ہر جگہ پر پھیل چکا ہوگا، اور جاموس بولنے لگے گا اور اس زمانے میں حیرت انگیز واقعات رونما ہونگے اور کیا عجیب و غریب واقعات پیش آئیں گے۔

ناقوس کا معنی ہوشیار کرنے والی آواز یا خطرے کی گھنٹی وغیرہ ہے۔ یہاں پر اس سے مراد حضرت جبریل علیہ السلام کی آواز ہے کہ جو پوری دنیا میں سنی جائے گی۔
کابوس خوفزدہ اور وحشت آور خواب کو کہتے ہیں کہ جو پوری دنیا پر حاکم ہوگا ہر جانب سے لوگ خوف و ہراس کا شکار ہونگے۔

جاموس ہر جامد چیز کو کہتے ہیں۔ مراد یہ ہے کہ جامد چیزیں بولنے لگیں گی۔ یہ بات جب اس زمانے میں کہ جب یہ گفتگو بیان کی جا رہی تھی تو ایک بہت ہی عجیب اور

تقریباً محال بات نظر آتی تھی لیکن آج اس کی بے شمار مثالیں موجود ہیں جیسے ریڈیو، ٹی وی ٹیلی فون، ٹیپ ریکارڈر، کمپیوٹر اور اسی طرح کی سیکڑوں اور چیزیں۔

آج کی دنیا میں دن بہ دن عجیب و غریب واقعات رونما ہونے لگے ہیں۔ ایک سے بڑھ کر ایک چیز ایجاد ہو رہی ہے کہ جن کو دیکھ کر انسانی عقل مبہوت ہو کر رہ جاتی ہے۔ ترقی کی رفتار اتنی تیز ہے کہ مہینوں کے حساب سے جدت آرہی ہے۔

حضرت علی ابن ابی طالب علیہ السلام فرماتے ہیں:

”ولذلك علامات وكشف الهكل وخفق آيات ثلاث حول المسجد الاكبر تهتز يشبهن بالمهدى... وقتل سريع وموت ذريع“ (۱)

اس کام (ظہور حضرتؑ) کے لئے کئی نشانیاں ہیں۔ ان میں سے ہیکل کا ملنا، تین پرچموں کا بلند ہونا کہ جو تینوں کے تینوں حضرت مہدیؑ کے پرچم سے ملتے جلتے ہونگے امان نہ دینے والے قتل اور اچانک موت و.....

ہیکل سے مراد وہ عظیم الشان معبد گاہ ہے کہ جو حضرت سلیمانؑ نے تعمیر کروائی تھی وہ معبد گاہ بیت المقدس میں تھی۔ اس کے تین سو ساٹھ (۳۶۰) ستون تھے، وہ عظیم الشان عمارت مختلف قیمتی پتھروں سے بنی ہوئی تھی۔ اس کی زمین پر شیشے کے مانند پتھر نصب تھے کہ جس کے نیچے سے پانی بہا کرتا تھا کہ جس کو دیکھ کر بلقیس نے اپنے پانچے

(۱) بشارۃ الاسلام ص ۵۸، ۶۷، ۷۳؛ الزام الناصب ص ۱۷۶؛ بحار الانوار ج ۵۲ ص ۲۷۳، ج

اوپر اٹھائے تھے یہ سمجھ کر کہ یہ پانی ہے اور میرے پانچے بھیگ جائیں گے۔ اس کے علاوہ اور بھی بے تحاشہ حیرت انگیز اشیاء اس محل میں موجود تھیں۔

ہمارے زمانے میں یہودیوں کی پوری کوشش یہ ہے کہ اس ہیکل کو زمین کے اندر سے نکالا جائے کہ جس کا کچھ حصہ مسجد اقصیٰ اور دوسرا حصہ قیامت کے چرچ کے نیچے ہے۔ اس وقت اس ہیکل کا تھوڑا بہت حصہ دریافت ہو چکا ہے لیکن ابھی تک اسرائیلی حکومت مکمل طور پر اس ہیکل تک نہیں پہنچ سکی ہے۔ اگرچہ اس کی پوری کوشش ہے کہ اس عمارت کو جلد سے جلد کھود کر دریافت کیا جائے۔ تین ملتے جلتے پرچموں سے مراد یہ ہے کہ تین گروہ جو کہ اپنے آپ کو حق پر کہتے ہونگے اسلام کے نام پر جہاد کرنے کو نکل کھڑے ہونگے جب کہ ان میں سے کوئی بھی حق پر نہیں ہوگا۔

آج کی دنیا میں ہر طرف حق کے نام پر قتل و غارت و جہاد کے نام سے جنگیں ہو رہی ہیں۔ آیا یہ سارے گروہ واقعاً دین اسلام پر عمل پیرا ہیں یا نہیں؟ یہ تو خود ان کے اعمال اور گفتار سے باسانی اندازہ لگایا جاسکتا ہے، ہر حق کا دعویٰ دار حقدار نہیں ہوتا ہے۔

آخری زمانے کے لوگوں کی خصوصیات:

اس سے پہلے کہ ہم آخری زمانے کے لوگوں کے بارے میں کچھ بیان کریں ایک نکتہ کی طرف توجہ بہت ضروری ہے اور وہ یہ ہے کہ آج کی دنیا کے لوگ اپنے آپ کو بہت زیادہ متمدن (ماڈرن اور ترقی یافتہ) سمجھتے ہیں۔ لیکن حقیقت میں وہ انسانیت کے دائرے سے کتنا دور جا چکے ہیں، اس بات کا اندازہ لگانے کے لئے ہمیں معصومین کے

اقوال کے تحت شعاع آنا ہوگا۔ جب کہیں جا کر ہم اپنی حقیقت کو سمجھ سکتے ہیں۔ اس سے پہلے کہ خصوصیات بیان کی جائیں، ہم اپنی گفتگو کا آغاز رسول خدا کے اس بیان سے کرتے ہیں کہ جہاں پر انہوں نے زمانہ کے بارے میں کچھ یوں بیان کیا ہے:

”لا یأتی علیکم زمان الا الذی بعدہ شرّ منه!“ (۱)

”کوئی زمانہ نہیں آئے گا مگر یہ کہ اس کے بعد والا زمانہ اس سے برا ہوگا۔“

یہ ایک واضح بات ہے کہ جو پوری دنیا میں قابل مشاہدہ ہے۔ اگر تاریخ کا سہارا لیا جائے تو پھر اور بھی وضاحت کے ساتھ یہ بات روشن ہو جائے گی اگر اپنی زندگی کو بھی نظر میں رکھیں تو معلوم ہو جائے گا کہ وہ زمانہ کہ جو ہمارے بچپن کا تھا جوانی سے بہتر اور جوانی کا زمانہ بڑھاپے سے بہتر ہے۔ آج جس زمانے میں ہم زندگی بسر کر رہے ہیں کل ہماری اولاد کو اس سے برا اور زیادہ سخت زمانے کا سامنا کرنا پڑے گا۔

رسول اکرم کا ارشاد ہے:

یاتی علی الناس زمانٌ همّهم بطونهم وشرّفهم متاعُهم وقلبتهم
نساؤهم ودينهم دراهمهم ودينيرهم اولئك شرُّ الخلق لاخلاق لهم
عند الله. (۲)

”لوگوں کے لئے ایک زمانہ ایسا آئے گا کہ جب ان کا ہم و غم ان کا پیٹ ہوگا۔ ان کی شرافت کا اندازہ ان کے رہن سہن اور دنیا داری سے ہوگا۔ ان کا قبلہ ان کی بیویاں ہوں گیں۔ ان کا دین ان کا مال و دولت ہوگا۔ وہ لوگ بدترین لوگ ہوں گے اور خداوند متعال کے نزدیک ان کے لئے کوئی مقام نہیں ہوگا۔“

(۱) صحیح بخاری ج ۳ ص ۴۹.

(۲) منتخب الاثر ص ۴۳۸.

یہ ایسی صفات ہیں کہ جو روز روشن کی طرح عیاں ہیں۔ ہر شخص دنیا داری اور پیٹ بھرنے کے لئے دوڑ رہا ہے ہر شخص اپنے معیار زندگی کو اوپر سے اوپر لے جانے کی کوشش میں لگا ہوا ہے۔ لوگوں کا ملنا جلنا ان کی بیویوں کے ملنے جلنے پر منحصر ہو گیا ہے۔ اگر بیوی کے تعلقات کسی نزدیکی رشتہ دار سے خراب ہو جائیں تو ان کے شوہر اپنے قریبی رشتہ داروں سے بھی قطعہ تعلق کر کے بیٹھ جاتے ہیں جس طرف ان کا قبلہ (ان کی بیگمات) گھومیں گی اسی طرح سے وہ خود بھی گھومتے چلے جاتے ہیں۔ اُن کا دین ان کی دولت ہے۔ اگر دولت کے حصول کے لئے دین کو بھی روندنا پڑ جائے تو وہ اس کام کو بھی آسانی سے کر گزرتے ہیں۔ یہی ہے آج کی دنیا اور دنیا والوں کا رواج!۔

”وَعِنْدَهَا يَظْهَرُ الرِّبَا وَيَتَعَامَلُونَ بِالرُّشَىٰ وَيُؤْضِعُ الدِّينَ وَتَرْفَعُ

الدُّنْيَا“ (۱)

”اور سود عام ہو چکا ہوگا اور معاملات زندگی رشوت سے طے ہونگے دین کم

اہمیت اور دنیا باارزش ہو چکی ہوگی۔“

اسی رشوت کے بارے میں اور مقام پر ارشاد ہوتا ہے:

لِيَأْتِيَنَّ عَلَى النَّاسِ زَمَانٌ لَا يَبْقَىٰ أَحَدٌ إِلَّا أَكَلَ الرَّبَّ فَإِنَّ لِمَ يَأْكُلُهُ

اصَابَهُ غِبَارُهُ (۲)

(۱) بشارۃ الاسلام ص ۲۶

(۲) نَجْمُ الْفَصَاحَةِ ج ۲ ص ۵۰۰

”لوگوں کے لئے ایک زمانہ ایسا آئے گا کہ جس زمانے میں کوئی بھی ایسا شخص نہیں ملے گا کہ جو سود نہ کھا چکا ہو۔ اگر مستقیماً بھی سود نہ کھایا ہو لیکن اس کی گردوغبار ضرور چکھی ہوگی۔“

یعنی سود اتنا عام ہو چکا ہوگا کہ ہر شخص اس برائی سے آلودہ ہو چکا ہوگا۔ اور آج بھی یہی حال ہے کہ پوری دنیا کے اقتصاد کا دار و مدار سود پر ہے حتیٰ اسلامی ممالک جو کہ اس بات کا ادا کرتے ہیں کہ اسلام کے قوانین پر عمل پیرا ہیں لیکن ان ممالک کے بینک کے چلنے کا دار و مدار بھی اسی سود اور معاملوں پر ہے اگر آج یہ سود دینا یا لینا بند کر دیں تو ان کی بینک کاری کا نظام بیٹھ جائے گا۔

اسی طرح سے رشوت بھی پوری دنیا میں اپنی جڑیں بچھا چکی ہے اس زمانے میں رشوت کے متعدد نام ہیں مٹھائی، چائے اور پانی کا خرچہ تحفہ، ہدیہ وغیرہ، مختلف عناوین سے رشوت لی اور دی جا رہی ہے۔ انسان کو اپنا حق حاصل کرنے کے لئے بھی اسی کا سہارا لینا پڑتا ہے ورنہ وہ اپنے حق سے دستبردار ہو جائے۔ اور ظاہر ہے جہاں سود و رشوت عام ہو چکی ہو اور لوگوں کے پیٹ میں یہ حرام لقمہ جا رہا ہو تو وہاں خود بخود دین کی اہمیت ختم ہو جائے گی اور صرف دنیا و دنیا داری باقی رہ جائے گی۔

اس حرام لقمہ کا انسانی زندگی، اسکی سوچ اور اس کے رہن سہن پر بہت اثر ہوتا ہے۔ اگر کوئی باپ یہ تصور کرے کہ میں حرام لقمہ کھلا کر اپنے پیچھے کوئی صالح فرزند چھوڑ کر جاؤں تو وہ خام خیالی کا شکار ہے۔ کبھی بھی حرام کے لقمہ سے پلنے پھولنے والے لوگ نیکی اور اچھائی کا راستہ نہیں اختیار کر سکتے مگر یہ کہ اپنے جسم سے اس حرام لقمہ کے اثر

کو زائل کر دیں۔

معصوم فرماتے ہیں کہ:

”يكون أسعد الناس بالدنيا لكع ابن لكع لا يؤمن بالله

ورسوله“ (۱)

”دنیا میں خوش بخت ترین لوگ وہ ہوں گے جو بالکل ذلیل ہو اور جو خدا اور

اس کے رسول پر ایمان نہ رکھتے ہوں۔“

حقیقت بھی یہی ہے کہ آج دنیا میں خوشحالی انہیں کے پاس زیادہ نظر آتی ہے

کہ جو کسی چیز کے پابند نہیں ہیں نہ خدا کو مانتے ہیں اور نہ ہی کسی رسول پر ایمان رکھتے

ہیں۔ دنیا کی خوشحالی ان ہی بے دینوں کے پاس نظر آتی ہے اکثر دین دار لوگ اپنی

مشکلات کے شکار رہتے ہیں۔

”يُصْبِحُ الرَّجُلُ مُؤْمِنًا وَيَمْسِي كَافِرًا وَيَمْسِي مُؤْمِنًا وَيُصْبِحُ

كَافِرًا يَبِيعُ أَحَدُكُمْ دِينَهُ بِعَرَضٍ مِنَ الدُّنْيَا قَلِيلٍ“ (۲)

”انسان ایمان کی حالت میں صبح کرے گا۔ اور کفر کی حالت میں شام کرے گا

اور کفر کی حالت میں صبح کرے۔ اپنے دین کو بہت معمولی سی چیز کے بدلے میں بیچ دے

گا۔“

اس بارے میں امام صادق علیہ السلام فرماتے ہیں:

(۱) نہج الفصاحة ج ۲ ص ۵۰۰ و ۵۱۷۔

(۲) نہج الفصاحة ج ۱ ص ۲۱۶، ج ۲ ص ۵۱۰۔

”بین یدی الساعة فتنٌ کقطع اللیل المظلم یصبح الرجل منکم
مؤمناً ویصبح الرجل مؤمناً ویمسی کافراً ویمسی مؤمناً ویصبح
کافراً یبیع اقوامَ دینهم بعرضِ الدنیا“

”ظہور سے پہلے رات کی تاریکی کی طرح فتنے پھیل چکے ہونگے انسان صبح کے
وقت مؤمن اور دن کے آخری حصہ میں کافر اور رات کے پہلے حصہ میں مؤمن اور رات ہی
کے آخری حصہ میں کافر ہو چکا ہوگا۔ تو میں اپنے دین کو بہت معمولی سے مال دنیا کے
بدلے میں بیچ دیا کریں گے۔“

اس بارے میں متعدد معصومین سے روایتیں وارد ہوئی ہیں، اور آج بھی یہی
صورت حال ہے کہ انسان اپنے دین کو ہتھیلی پر رکھے گھوم رہا ہے، اس سیاست اور فتنہ کے
دور میں چھوٹی چھوٹی چیزوں کو جو بہت جلد ختم ہونے والی ہیں اپنے دین کو بیچ دیتا ہے،
یہی وجہ ہے کہ آج کے دور میں دیندار افراد نایاب ہوتے جا رہے ہیں، ایسے وقت کے
لئے امام جواد علیہ السلام راہ حل بھی پیش کرتے ہیں۔

”وقبل ذالک فتنۃ شریمسی الرجل مؤمناً ویصبح
کافراً ویصبح مؤمناً ویمسی کافراً فمن ادرك ذالک الزمان فلیتق الله
ولیکن من احلاس بیتہ“ (۱)

”روز موعود (ظہور) سے پہلے بہت بڑا فتنہ ہوگا کہ انسان ایمان کی حالت
میں شام کرے گا اور کفر کی حالت میں صبح اور ایمان کی حالت میں صبح اور کفر کی حالت میں

میں شام کرے گا، اور جو کوئی بھی اس زمانہ کو درک کرے تو وہ اپنے گھر کے بچھونوں میں سے ایک بچھونا بن جائے۔“

یعنی اس زمانہ میں انسان اپنے گھر سے باہر نکلنے سے پرہیز کرے۔ اس کی زیادہ سے زیادہ کوشش یہی رہے کہ اپنے گھر میں وقت گزارے کیونکہ یہی ایک واحد راستہ ہے کہ جس کے ذریعے انسان اپنے آپ کو دنیا کی آلودگی سے بچا سکتا ہے۔ جتنا انسان دنیا کے لوگوں میں گھلے ملے گا اتنا ہی اس کے گناہ میں پڑنے کا احتمال زیادہ ہوگا۔
حضرت امام صادق علیہ السلام بھی یہی فرماتے ہیں:

”اذا كان ذالك فكونوا احلاس بيوتكم حتى يظهر الطاهر

المطهر“ (۱)

”جب وہ وقت آئے تو اپنے گھر کے بچھونوں میں سے بچھونا بن جائے یہاں تک کہ طاہر و مطہر امام غائب (عج) ظہور کر جائے۔“

امام صادق علیہ السلام ایک اور مقام پر فرماتے ہیں:

”كُفُّوا السِّنَّتْكُمْ وَالزَّمُّوا بُيُوتَكُمْ فَإِنَّهُ لَا يَصِيبُكُمْ أَمْرٌ تُخَصُّونَ بِهِ

ابداً“ (۲)

”اپنی زبانوں کو قابو میں رکھو اور اپنے گھروں سے باہر نہ نکلو بے شک تمہارے لئے کوئی ایسا حادثہ پیش نہیں آئے گا کہ جو تم سے مخصوص ہو۔“

(۱) بشارۃ الاسلام ص ۶۷ الزام الناصب ص ۱۲۱ و ۱۹۵.

(۲) بحار الانوار ج ۵۲ ص ۱۳۹.

زبان کو قابو میں رکھنا بھی ایک بہت مسئلہ ہے اسی زبان کی وجہ سے بعض اوقات بہت بڑے فتنہ رونما ہو جاتے ہیں۔ کبھی انسان بے خیالی میں بھی کوئی ایسی بات کر جاتا ہے کہ جس کا نتیجہ بہت بھانک ثابت ہوتا ہے یہ زبان انسان کو دنیا و آخرت دونوں میں نقصان پہنچانے میں ایک موثر کردار ادا کرتی ہے۔ یعنی نہ فقط دنیا میں بلکہ آخرت میں بھی اس زبان کے بے جا ہلانے کا حساب کتاب ہوگا۔ یہی وجہ ہے کہ اپنی زبان کو قابو میں رکھنے کے لئے متعدد روایات میں تاکید کی گئی ہے۔

”یتجاهرُ الناسُ بالمنکرات فَيُنْفِقُ المَالُ للغناءِ“ (۱)

”لوگ منکرات کو علناً انجام دیں گے اور کثرت سے اپنے مال و دولت کو گانے

نجانے پر خرچ کریں گے۔“

آج کے دور میں بھی یہی ہے کہ لوگ بڑے فخر سے اپنے اور اپنی اولاد کے گناہ کبیرہ کو لوگوں کے سامنے پیش کرتے ہیں۔ ناچ گانے کی بڑی بڑی محفلیں ہوتی ہیں، کہ جس پر بے تحاشہ مال دولت صرف کیا جاتا ہے مثال کے طور پر صرف شادی بیاہ کی تقاریب ہی کو دیکھ لیں اگر کسی شادی میں ناچ گانا نہ ہو تو اسے بہت بے رونق اور فضول تقریب سمجھا جاتا ہے اس کے برعکس اگر اس تقریب میں ناچنے والے اور والیاں بلائی جائیں رات پھر مہندی کی رسم کے نام پر رقص ہو بڑے بڑے میوزیکل گروپ کو دعوت دی جائے، ایسی محافل کو بہت بار رونق اور یادگار شادیوں میں شمار کیا جاتا ہے، حتیٰ آج کل بعض لوگ علماء کے اعتراض سے بچنے کے لئے نکاح وغیرہ کی رسم کو گھر پر مختصر لوگوں کی

موجودگی میں انجام دے دیتے ہیں تاکہ مہمانوں کے سامنے کسی شرمندگی کا سامنا نہ کرنا پڑے۔

حضرت امیر المؤمنین علیہ السلام فرماتے ہیں:

”يُصَبِّحُ الْأَمْرَ بِالْمَعْرُوفِ ذَلِيلًا وَالْفَاسِقِ فِيمَا لَا يُحِبُّ اللَّهُ

محموداً“ (۱)

”امر بالمعروف (لوگوں کو واجبات کی تلقین) کرنے والا ذلیل اور گناہ کرنے

والا لوگوں کے نزدیک مورد احترام ہوگا۔

”لِيَأْتِيَنَّ عَلَى النَّاسِ زَمَانٌ يَطْرَفُ فِيهِ الْفَاجِرُ وَيُقَرَّبُ فِيهِ الْمَاجِنُ

وَيُضْعَفُ فِيهِ الْمُنْصَفُ“ (۲)

”لوگوں کے لئے ایک زمانہ آئے گا کہ جب فاجر اور فاسق کا احترام ہوگا اور

مداری (ناچنے گانے والے) لوگوں کے نزدیک محبوب ہونگے اور انصاف کرنے والا

ضعیف ہو کر رہ جائے گا۔“

آج کی دنیا کی یہی حقیقت ہے۔ اور کوئی شخص دینداری کی بات کرے تو لوگ

اسے زہنی مریض اور نجانے کن کن القاب سے پکارنے لگتے ہیں اس کے برعکس اگر کوئی

شخص کسی محفل میں فسق و فجور کی بات کرے تو سب بڑی توجہ کے ساتھ سنتے ہیں اور ایسے

ہی لوگوں کا احترام بھی کرتے ہیں۔

(۱) منتخب الاثر ص ۲۹۳ بحار الانوار ج ۵۲ ص ۲۵۶، ۲۶۴.

(۲) بحار الانوار ج ۵۲ ص ۲۶۵.

اور بھی بہت سی علامتیں ہے کہ جو اس زمانہ کے لوگوں میں پائی جائیں گی ہم نے اختصار سے کام لیتے ہوئے فقط چند ایک پر انحصار کیا ہے۔ خداوند ہمیں اور ہماری اولاد کو ان تمام صفات رزیلہ سے محفوظ فرمائے (الہی آمین)

آخری زمانے کے مرد

حضرت محمد ﷺ فرماتے ہیں:

”ماترک بعدی فتنۃ آخر علی الرجال من النساء“ (۱)

”میرے بعد کے لوگوں کے لئے سب سے بڑا فتنہ وہ ہوگا کہ عورتوں کی جانب

سے آئے گا۔“

بعد والی حدیث میں اس طرح سے بیان ہوا کہ:

”هلکت الرجال حين الطاعت النساء“ (۲)

”وہ لوگ ہلاک ہو جائیں گے کہ جو عورتوں کی اطاعت کریں گے۔“

یعنی عورتوں کے پیچھے چلنے والے لوگ اپنی دنیا اور آخرت کو برباد کر بیٹھیں گے۔

ایک نکتہ کی وضاحت کرتے چلیں کہ یہاں پر مراد ہر عورت نہیں ہے۔ کیونکہ

متدین اور مومنات خواتین اس گفتگو سے خارج ہیں۔ ہماری گفتگو ان عورتوں کے

بارے میں ہے کہ جو نہ خود خدا اور رسولؐ پہ ایمان رکھتی ہیں اور ساتھ میں اپنی اولاد اور شوہر

(۱) نہج الفصاحة ج ۲ ص ۵۳۳.

(۲) نہج الفصاحة ج ۲ ص ۶۳۸.

کو بھی گمراہی کے کنوئیں میں ڈھکیلتی ہیں یہ وہ عورتیں ہیں کہ جو اپنے شوہروں کو غلط راستہ اختیار کرنے پر مجبور کرتی ہیں۔

ایک اور مقام پر ارشاد ہوتا ہے:

”لعن اللہ الرجل لبس لبسة المرأة والمرأة لبسة الرجل“ (۱)

”خداوند لعنت کرے ایسے مرد پر کہ جو عورتوں کا لباس پہنے اور ان عورتوں پر کہ

جو مردوں کا لباس پہنے۔“

یہ بات بھی واضح ہے کہ جو آج کل کے جوان اور نوجوانوں میں فیشن کے نام پر

ہور ہا ہے ہر دیکھنے والے کی آنکھوں کے سامنے ہے۔ ایک اور اہم مسئلہ کہ جو آج کی دنیا

میں ایک رائج اور بہت سے ممالک میں رسمی حیثیت بھی اختیار کر چکا ہے وہ ہم آمیزی کا

مسئلہ کہ مرد مرد سے اور عورت عورت سے شادیاں کر رہے ہیں۔ اسی کے بارے میں

متعدد روایات چودہ سو برس پہلے ہمارے معصومین علیہم السلام سے وارد ہوئی ہیں۔

مانند:

”اذا ركب الذكور الذكور والاناث الاناث“ (۲)

”جب مرد مردوں کے ساتھ اور عورتیں عورتوں کے ساتھ ہم بستری کریں۔“

(۱) نوح الفصاحة ج ۲ ص ۳۷۳ بشارة الاسلام ص ۲۳.

(۲) كشف الغمة ج ۳ ص ۳۲۲ منتخب الاثر ص ۲۳۵.

”اذا اكتفى الرجال بالرجال والنساء بالنساء“ (۱)

”جب مردوں کے لئے مرد اور عورتوں کے لئے عورتیں کفایت کریں۔“

اور بھی بہت سی روایات اس بارے میں وارد ہوئی ہیں لیکن ہم اسی پر اکتفاء کرتے ہیں!۔

”تكون معيشة الرجل من دبره ومعيشة المرأة من فرجها“ (۲)

”مرد و عورت ذریعہ معاش اپنی شرمگاہوں کو بنائیں گے۔“

یہ بات نہ فقط دنیا غرب میں بلکہ دنیا اسلام میں بھی عام ہو چکی ہے۔ اور ہر خاص و عام کے لئے روز روشن کی طرح واضح ہے۔ اسی کے بارے میں مولائے متقیان علیہ السلام فرماتے ہیں:

”ویری الرجل من زوجته القبيح فلا ينعها ولا يرُدُّها عنه وياً خذُ

ماتَّئِي مِنْ كَدِّ فرجها وَمِنْ مُفْسِدِ حذرِها حتى لو نكحتُ طولاً و عرضاً لم ينهها ولا يسمع ما وقع فذاك هو الدِّيُوثُ“ (۳)

”مرد اپنی عورت سے انحراف جنسی دیکھے گا لیکن اسے منع نہیں کرے گا۔ اور

جو اس عورت نے جسم فروشی سے کما ہوا یا اسے لیکر کھائے گا۔ اور اگر یہ برائی اس عورت کے

پورے وجود کو اپنی لپیٹ میں لے لے پھر بھی منع نہیں کرے گا اور جو کچھ انجام دیا جا رہا

ہو اور اس کے بارے میں کوئی بات کرے تو سننے کو تیار نہیں ہوگا اور یہی شخص دیوث (بے

غیرت) ہے۔“

(۱) منتخب الاثر ص ۲۲ بحار ج ۵ ص ۷۰، ج ۵۲ ص ۱۹۲، ۲۲۸.

(۲) بحار الانوار ج ۵۲ ص ۲۵۷.

(۳) الزام الناصب ص ۱۹۵ بشارۃ الاسلام ص ۷۷.

ہاں آج کے زمانے میں ایسی بھی بہت سی مثالیں مل جائیں گی حتیٰ مسلمانوں کے درمیان بھی ایسے کئی واقعات آئے دن عدالتوں کی فائلوں میں اپنے وجود کی سیاہی سے قلم زن ہوتے رہتے ہیں۔

امام صادق علیہ السلام اس طویل روایت میں فرماتے ہیں:

”وَرَأَيْتَ الْفِسْقَ قَدْ ظَهَرَ وَاکْتَفَى الرَّجَالُ بِالرِّجَالِ وَالنِّسَاءُ بِالنِّسَاءِ وَرَأَيْتَ الرَّجَالَ يَتَسَمَّنُونَ لِلرِّجَالِ وَالنِّسَاءِ وَرَأَيْتَ الرَّجُلَ مَعِيشَةً مِنْ دُبْرِهِ وَمَعِيشَةَ الْمَرْأَةِ مِنْ فَرْجِهَا وَاعْطَوْا الرَّجَالَ الْأَمْوَالَ عَلَى فُرُوجِهِمْ وَتُنُوفِهِمْ فِي الرَّجُلِ وَتَغَايِرَ عَلَيْهِ الرَّجَالُ وَرَأَيْتَ الرَّجُلَ يُعْبَرُ عَلَى آتِيَانِ النِّسَاءِ وَرَأَيْتَ الْعُقُوقَ قَدْ ظَهَرَ وَاسْتَحْفَافًا بِالْوَالِدَيْنِ وَكَانَا مِنْ أَسْوَأِ النَّاسِ حَالًا عِنْدَ الْوَالِدِ وَرَأَيْتَ أَعْلَامَ الْحَقِّ قَدْ دَرَسَتْ فَكُنْ عَلَى حَذَرٍ وَاطْلُبْ إِلَى اللَّهِ النِّجَاةَ وَاعْلَمْ أَنَّ النَّاسَ فِي سُخْطِ اللَّهِ عَزَّ وَجَلَّ وَإِنَّمَا يُمَهِّلُهُمْ لِأَمْرٍ يُرَادُ بِهِمْ فَكُنْ مُتَرَقِّبًا وَاجْتَهِدْ أَنْ يَرَاكَ اللَّهُ عَزَّ وَجَلَّ فِي خِلَافٍ مَا هُمْ عَلَيْهِ“ (۱)

”اور دیکھو گے کہ گناہ عام ہو چکے ہوں، مرد مردوں سے اور عورت کو عورتیں پسند کریں مرد مردوں کیلئے آرائش کریں اور عورت عورتوں کے لئے بناؤ سنگھار کریں۔ مردوں اور عورتوں کا ذریعہ معاش ان کا اپنا وجود بن جائے، مرد جنسی مسائل کیلئے

(۱) بحار الانوار ج ۵۱ ص ۷۰، ج ۵۲ ص ۷۰، ج ۵۲ ص ۲۵۶ منتخب الاثر ص ۱۴۲۰ الزام الناصب

اپنا مال و دولت دل کھول کر خرچ کریں۔ مردوں کیلئے عورتوں کی طرح غیرت اور حسادت پیدا ہوگی (مردوں کے اوپر مرد جان جھڑکیں گے) مردوں کا جنس مخالف سے ہمبستری پر مذاق اڑے گا۔ عاق والدین عام ہو جائے گا۔ والدین اپنی اولاد کے سامنے ذلیل اور رسوا ہو جائیں گے اور ہر کوئی دوسرا شخص والدین سے زیادہ اہمیت کا حامل ہوگا۔ حق کی نشانیاں ختم چکی ہوں گیں اس زمانے میں خدا کے غضب سے ڈرو اور خداوند سے نجات طلب کرو۔ جان جاؤ کہ لوگ مورد غضب الہی ہیں اور خداوند بعض چیزوں کی وجہ سے ان کو مہلت دیتا ہے۔ کوشش کرو کہ خداوند تم کو ان کی حالت سے مختلف حالت میں دیکھے۔ اور کتنے کم لوگ ہیں کہ جو اپنے آپ کو ان برائیوں سے بچانے کی کوشش کرتے ہیں۔“

آخر زمانے کی عورتیں

عورت کہ جو اسلام میں ایک بلند مرتبہ کی حامل ہے۔ اس کو ماں، بیٹی، بہن اور بیوی جیسے مقدس رشتوں سے نوازا ہے اگر وہ اپنی قدر نہ کرے تو نہ فقط وہ بلکہ اپنے ساتھ اور چاروں طرف رہنے والوں کو جہنم کی آگ میں ڈھکیل کر لے جاتی ہے۔ وہ اپنا مقام بھلا بیٹھی ہے کہ جس کے پاؤں کے نیچے جنت قرار دی گئی ہے۔ تعالیم اسلام اور قرآن سے دور ہونے کا نتیجہ یہی نکلتا ہے کہ نہ فقط خود گمراہ ہوتی ہے بلکہ اپنے ساتھ دوسروں کو بھی گمراہ کر ڈالتی ہے اور اس کے برعکس ایسی مومنہ خواتین کی مثالیں بھی بہت ہیں کہ جو اپنے گمراہ شوہر اور گھر والوں کو اپنے دین اور ایمان کی طاقت کے ذریعے راہ

راست پہ لے آتی ہیں، یہ عورت ہے کہ جو معاشرے میں صحیح اور سالم فرزند مہیا کرتی ہے، یہ عورت گھر کی چار دیواری میں رہ کر وہ عظیم ذمہ داری ادا کرتی ہے کہ جو مرد میدان جنگ میں ادا نہیں کر سکتے یہی ایک شریف اور باسعادت انسان کی تربیت کرتی ہے۔

ہاں اگر یہی گوہر اپنی قیمت بھول کر گمراہ ہو جائے تو پورے معاشرے کو گندا کر دیتی ہے کہ جس کی گند کی بدبو کئی نسلوں تک آتی رہتی ہے۔

آخر زمانہ میں عورتوں کا فساد پھیلانے میں بہت بڑا کردار ہے۔

حضرت رسول اکرم ﷺ فرماتے ہیں:

”کیف بکم اذا فسدت نساءکم وفسق شبابکم ولم تأمروا بالمعروف بل امرتم بالمنکر ونہیتم عن المعروف واذاراً یتم المعروف منکراً والمنکر معروفاً فقیل له: ویكون ذالک یارسول اللہ؟ فقال: نعم، وشر من ذالک“ (۱)

”کیا ہوگا کہ تمہاری عورتیں فاسد ہو جائیں اور تمہارے جوان فسق و فجور کرنے لگیں اور تم بھی امر بالمعروف کی جگہ امر بالمنکر اور معروف سے نہی کرو گے۔ معروف کو منکر جانو اور منکر کو معروف سمجھو۔ لوگوں نے سوال کیا: آیا ایسا بھی کبھی ہوگا؟ آپ نے جواب دیا: ہاں اور اس سے بھی زیادہ برا ہوگا۔“

”اذا شارکت النساء ازواجهن فی التجارة حرصاً علی

الدنیا“ (۲)

(۱) منتخب الاثر ص ۴۲۶ الزام الناصب ۱۸۰ تحف العقول ص ۴۱.

(۲) منتخب الاثر ص ۴۲۸ الزام الناصب ۱۸۲.

”جس وقت عورتیں دنیا کی حوس میں اپنے شوہروں کے ساتھ تجارتی معاملات میں شریک ہو جائیں۔“

آج کل تو بات اس سے آگے بڑھ چکی ہے کہ اب تو خواتین مستقل طور پر سب سے علیحدہ ہو کر اپنے لئے تجارت کرنے لگی ہیں اور یہ ایک عام سی بات بن چکی ہے۔

”وَيَتَشَبَّهُ الرَّجَالُ النِّسَاءَ وَالنِّسَاءُ بِالرِّجَالِ“ (۱)

”مرد خود کو عورتوں کی صورت میں اور عورتیں اپنے آپ کو مردوں کی شکل میں ظاہر کریں۔“

ایک اور مقام پر فرماتے ہیں:

”سَيَكُونُ فِي آخِرِ أُمَّتِي رَجَالٌ يَرْكَبُ نِسَاءَهُمْ عَلَى سُرُوجِ كَاشِبَاهِ
الرِّجَالِ يَرْكَبُونَ عَلَى الْمِيَاثِرِ حَتَّى يَأْتُوا أَبْوَابَ الْمَسَاجِدِ نِسَاءَهُمْ
كَاسِيَاتٍ عَارِيَاتٍ عَلَى رُؤُوسِهِنَّ كَأَسْنِحَةِ الْبُخْتِ الْعَجَافِ لَا يَجِدْنَ رِيحَ
الْجَنَّةِ فَالْعَنُوهُنَّ فَانَهُنَّ مَلْعُونَاتٌ“ (۲)

”آخر زمانے میں کتنے ایسے مرد ہونگے کہ جن کی عورتیں مردوں کی طرح زینوں پر (گھوڑے کی زین سے مراد آجکل کی مرسوم سواریاں ہیں) سوار ہونگی تشک کے اوپر بیٹھیں گی اور مسجد تک آئیں گی ان کی عورتیں لباس پہننے کے باوجود عریاں نظر آئیں گی ان کے سر اونٹ کے کوہان کی طرح ہونگے وہ لوگ جنت کی خوشبو بھی نہیں پاسکیں گی

(۱) منتخب الاثر ص ۲۹۲، الحجۃ البیضاء، ج ۳ ص ۳۲۲، اعلام الوری ص ۴۳۳، المہدی ص ۱۹۹.

(۲) صحیح مسلم ج ۶ ص ۱۶۸.

ان پر لعنت بھیجو کیونکہ وہ سب ملعون ہیں۔“

بات بالکل واضح ہے کہ آج کل کی عورتیں جس طرح مردوں سے برابری کے نام پر سڑکوں پر نکل آتی ہیں۔ ہر قدم پہ مردوں کے ساتھ رہنے کیلئے اپنے آپ کو ایک متمدن (اپنی دانست میں) بنا کر پیش کرتی ہیں ایک طرف سے تو مردوں کی نقل میں انہی کا رنگ اور ڈھنگ اپنالیتی ہیں، مثال کے طور پر ایک ہی مورد لے لیجئے کہ بعض عورتوں نے اپنے بال اس طرح سے کٹوائی ہیں کہ پیچھے سے دیکھنے والا شک میں پڑ جاتا ہے کہ کوئی عورت ہے یا مرد اور اسی طرح سے بعض مرد بھی اپنے بال اتنے لمبے رکھنے لگے ہیں کہ کچھ لمحہ کو عقل مبہوت ہو جاتی ہے کہ مرد ہے یا عورت اور ایسی بے تحاشہ مثالیں اس بارے میں موجود ہیں۔

روایت میں زین اور تشک سے مراد آج کی مرسوم سوریوں ہیں کہ جو موٹر سائیکل اور کار وغیرہ کی صورت میں ہے۔ اور کپڑے بھی ایسے ہی پہنے جانے لگے ہیں کہ جس سے پورا جسم عریان نظر آتا ہے۔ اور یہ سب باتیں سر عام ہیں شاید ہی کوئی شخص ایسا ہو کہ جو حال حاضر میں ان تمام چیزوں کی موجودگی کا انکار کرے۔ انہی کپڑوں کے بارے میں ایک اور مقام پر فرماتے ہیں:

”لا تقوم الساعة حتى تظهر ثيابٌ تلبسها نساءٌ كاسات عاریات

وتعلو التُّحوت الوُغُولُ“ (۱)

”قیامت برپا نہیں ہوگی مگر اس وقت کہ جب ایسے لباس بنائے جائیں گے کہ

جن کو پہن کر عورتیں عریاں ہی رہیں گی اور اوباش لوگ شرفاء پر برتری حاصل کر لیں گے۔“

ہاں! یہ انہی کپڑوں کی بات ہو رہی ہے کہ جو سرعام بازاروں میں بک رہے ہیں۔ حتیٰ خاندانی لوگ اور شرفاء کے درمیان میں بھی اس لباس کو بہت زیادہ مقبولیت ہے، ہر ایک اس کو پہن کر اپنے آپ کا زمانے کے ساتھ چلنے کا ثبوت دے رہا ہے۔

”وَإِذَا رَأَيْتِ الْمَرْأَةَ تَصْنَعُ زَوْجَهَا عَلَى نِكَاحِ الرِّجَالِ ... وَ

رَأَيْتِ خَيْرِيَّتٍ يَسَاعِدُ النِّسَاءَ عَلَى فِسْقِهِنَّ“ (۱)

”جب دیکھو کہ عورت جانتے ہوئے کہ اس کا شوہر ہم جنسی کر رہا ہے لیکن کچھ

ظاہر نہ کرے۔ اور دیکھو کہ اچھے اچھے گھروں میں عورت کو فاسقہ اور فاجرہ ہونے پر داخل رہی ہو۔“

ہاں آجکل آزادی کے نام ہر شخص (بیوی اور شوہر) ایک دوسرے کے عیوب

سے آگاہ ہوتے ہوئے بھی کوئی قدم نہیں اٹھاتے ہیں تاکہ ہر ایک اپنی اپنی حیوانی

خواہشات پر بغیر کسی رکاوٹ کے عمل کر سکیں۔ خدا پر تو ایمان چھوڑ ہی چکے ہیں دنیا کی

رکاوٹوں کو آزادی کا نعرہ لگا کر راستہ سے ہٹا دیا ہے۔

”إِذَا رَفَعُوا الْبَنِيَانَ وَشَاوَرُوا النِّسْوَانَ وَيَكْثُرُ الْإِخْتِلَاطُ“ (۲)

”جب اونچی اونچی عمارتیں بننے لگیں، عورتوں سے مشورہ لیا جانے لگے عورتوں

(۱) بحار ج ۵۲ ص ۲۵۷ منتخب الاثر ص ۲۲۹.

(۲) بحار الانوار ج ۵۲ ص ۲۶۳ الزام الناصب ص ۱۸۱ المہدی ص ۱۹۹.

اور مردوں کا محافل میں اختلاط بڑھ جائے۔“

عمارتیں بھی سبھی دیکھ رہے ہیں۔ عورتوں کے حقوق (women Righth) کے نام پر ہر جگہ عورتوں کو لایا جا رہا ہے۔ زندگی کے ہر شعبہ میں خواتین کو شامل کر لیا ہے صرف یہ ظاہر کرنے کے لئے کہ عورت اور مرد مساوی ہیں۔ لیکن اس حقیقت اور واقعیت سے چشم پوشی کر لی ہے کہ عورت اور مرد کی ساخت میں کچھ بنیادی فرق رکھا گیا ہے۔ عورت کو خداوند متعال نے خاص نزاکت اور عفت کے ساتھ خلق کیا ہے اس کا اصل حسن ہی اس کی حیا اور عفت ہے اور اگر اس حیا اور عفت کو اس سے چھین لیا جائے تو پھر وہ اپنے اس مقدس مقام سے گر پڑتی ہے کہ جس کیلئے اسے خلق کیا گیا ہے۔ جیسا کہ پہلے بھی عرض کیا ہے کہ اس کو اتنے مقدس رشتہ عطا ہوئے ہیں مانند ماں، بہن، بیوی.....

حتیٰ اس کی مثال ایسے لے لیں کہ جو مرد بھی ان حیوانی شہوات کا شکار ہوں اور آئے دن مختلف عورتوں سے ان کے تعلقات رہتے ہوں لیکن وہی مرد کبھی بھی ایسی عورتوں کو اپنی بیوی اور اپنے بچوں کی ماں بنانا پسند نہیں کریں گے کیونکہ یہ عورت کہ جس کی زینت اس کی حیا اور عفت میں تھی اب کھو چکی ہے۔

”اذا رأیت المرأة تقهرُ زوجها و یعمل ما لا یشتہی و تنفق علیہ

مِنْ کسبھا فیرض بالدنیءِ من الطعام و الشراب!“ (۱)

”جب دیکھو کہ بیویاں اپنے شوہروں کے ساتھ بدزبانی کریں اور ان کی مرضی کے خلاف عمل کریں اپنے کمائی ہوئے پیسوں میں ان کو بخشیں اور ان کے شوہر بہت ہی معمولی سے مال و دولت کی وجہ سے ان کی بری عادتوں کو برداشت کریں۔“

(۱) بحارج ۵۲ ص ۲۵۷، منتخب الاثر ص ۴۳۰، الزام الناصب ص ۱۸۳، بشارۃ الاسلام ص ۱۳۳۔

اب یہی زمانہ ہے حتیٰ وہ خواتین کہ جو صحیح راستہ سے بھی نوکریاں کرتی ہیں۔ مختلف دفتروں میں کام کرتی ہیں عام طور پر ان کا اخلاق اپنے شوہروں کے ساتھ حاکمانہ ہوتا ہے صرف اس وجہ سے کہ وہ بھی پیسہ کما کر لارہی ہیں اور ان کے شوہر بھی اسی بات پر چپ ہو جاتے ہیں کہ چلو کچھ بھی سہی کما توڑ ہی ہے۔

ایک اور اہم مسئلہ کہ جو ہمارے معاشرے میں عام ہے اور وہ ہے خواتین کا حکومت کرنا۔ اکثر محافل میں یہ بحث رہتی ہے کہ آیا کوئی عورت صدر یا وزیر اعظم بن سکتی ہے یا نہیں؟ مغربی ممالک تو کیا مشرقی اور اسلامی ممالک میں بھی عورتوں کی حکومت رہتی چلی آرہی ہے۔ کبھی کسی خطہ میں کبھی کسی ملک پر۔ اس بارے میں ختمی مرتبت فرماتے ہیں:

”لَنْ يُفْلِحَ قَوْمٌ وَلَوْ أَمَرَهُمْ أَمْرًا“ (۱)

”وہ قوم کبھی بھی فلاح نہیں پاسکتی کہ جس کی رہبری کسی عورت کے ہاتھ

میں ہو۔“

ایک اور مقام پر فرمایا:

”لَا يُقَدِّسُ اللَّهُ أُمَّةً قَادَتْهُمْ أَمْرًا“ (۲)

”خداوند کبھی اس قوم کو تقدس نہیں بخشے گا کہ جس کی رہبری کسی عورت کے

پاس ہو۔“

(۱) صحیح بخاری ج ۹ ص ۵۵ تحف العقول ص ۳۰.

(۲) صحیح بخاری ج ۹ ص ۵۵ تحف العقول ص ۳۰.

یہ دنیاوی سیاستیں کہ جو چند سال اور چند ماہ سے زیادہ نہیں ہوتیں، دنیا والے کیا کیا قربانیاں نہیں دیتے اس حکومت کے لئے۔ انسان اپنے مطلب کی خاطر اور کرسی کی محبت میں ہر کام کر گزرتا ہے آج اگر ہمارے مفاد میں ہو جائے کہ کسی عورت کی رہبری قبول کرنی پڑے تو وہ بھی کر لیں گے، اگر ہمارے مفاد میں ہو جائے کہ کسی کافر کو آ کر اپنے سروں کا تاج بنائیں تو وقت کی ضرورت کا نام لیکر وہ بھی انجام دے لیں گے، غرض یہ کہ یہ تمام چیزیں ہمارے مفاد کے گرد گھومتی ہیں تو پھر نتیجہ واضح ہے کہ معاشرہ اور عوام کی فلاح کیسے ممکن ہو سکتی ہے کہ جب انسانی معیارات ختم ہو جائیں ”انسانیت کے حقوق“ ایک نعرہ بن کر رہ جائیں اور ہر طرف لوٹ مار کا بازار گرم ہو، ہر شخص اپنی جیب گرم کرنے میں مصروف ہو جائے۔ ہر ایک کی یہ کوشش ہے کہ اس آتے ہوئے وقت سے پوری طرح سے فائدہ اٹھایا جائے تو چلو ہم بھی بہتی گنگا میں ہاتھ دھولیں۔ کاش کہ بات خالی ہاتھ دھونے کی ہوتی تو صبر آ جاتا یہاں تو کئی مرتبہ پورا غوطہ لگانے کے باوجود بھی طبیعت سیر ہوتی نظر نہیں آ رہی ہے۔

اسی بارے میں مولائے متقیان حضرت علی علیہ السلام فرماتے ہیں:

”اذا غلبت النساء علی الملک و غلبن کل امرء فلا یوتی الا

مالھن فیہ ہوی“ (۱)

”جب عورتیں حکومت پر غالب آ جائیں اور ہر مرد سے برتری لے جائیں

اور سوائے ان کی مرضی کے کوئی کام نہ ہو۔“

(۱) بحار الانوار ج ۵ ص ۲۵۹، بشارۃ الاسلام ص ۱۳۴، الزام الناصب ص ۱۸۴.

ظاہر ہے وہ عورت کہ جو اگر گھر پہ غالب آ جائے تو کسی کو اپنی مرضی کے بغیر ہلنے نہیں دیتی ہے تو وہ حکومت کی کرسی پر بیٹھ کر کیسے کسی کو برداشت کرے گی۔ اگرچہ یہ بات فقط خواتین سے مخصوص نہیں ہے جو کوئی بھی خداوند سے دور ہوگا اس سے ایسی ہی توقعات کی جاسکتی ہیں۔ اور عورتوں کو کہ جنہیں خاص مقدس اور محترم مقاصد کے لئے خلق کیا گیا ہے اپنے کمال کے راستہ کو چھوڑ کر جہنم پر چل نکلتی ہیں اور آخر میں اسی طرح سے گمراہی کے دلدل میں پھنس کر رہ جاتی ہیں۔ ایسی ہی عورتوں کے بارے میں امیر المؤمنین علیہ السلام فرماتے ہیں:

”تكون النسوة كاشفات عاریات متبرجات من الدین خارجات والی الفتن مائلات والی الشهوات واللدات مسرعات للمحرمات مستحلات وفي جهنم خالداً“ (۱)

”عورتیں عریاں ظاہر ہوں گی، اپنی زینتوں کو سب پر ظاہر کریں گی، دین سے خارج ہو جائیں گی، شہوات اور دنیاوی لذتوں کے پیچھے جایا کریں گی اور حرام چیزوں کو اپنے اوپر حلال کریں گی اور ہمیشہ ہمیشہ کیلئے جہنم کی آگ کا ایندھن بن جائیں گی۔“

آج یہ ساری باتیں عمل کی صورت میں ظاہر ہو چکی ہیں۔ صرف ایک چیز کہ جو ابھی تک ظاہر نہیں ہو سکی ہے وہ ان کا جہنم میں رہنا ہے۔ اگرچہ کہ ایسے لوگوں کی جہنم کا آغاز ان کی دنیا ہی سے ہو جاتا ہے۔ یہ لوگ اپنی زندگی ہی میں ایسی مشکلات کا شکار ہو جاتے ہیں کہ جس کے سبب ان کا زندہ رہنا عذاب بن کر رہ جاتا ہے، ان عورتوں پر

ایک ایسا وقت آتا ہے کہ کوئی ان سے بات کرنے کو تیار نہیں رہتا۔ یہی کتنا بڑا عذاب ہے ایسی عورت کے لئے کہ جو کل تک ہر محفل کی زینت بنا کرتی تھی آج کسی سے بات کرنے کے قابل نہ رہ پائے۔

اس کے برعکس وہ لوگ کہ جو خداوند متعال کے عبادت گزار ہوں جس قدر ان کی عمر میں اضافہ ہوتا رہتا ہے ان کی عزت و احترام لوگوں کے درمیان بڑھتا رہتا ہے چاہے یہ کہ ان کی دینداری کی وجہ سے انہیں ناپسند بھی کیا جاتا ہو مگر برے وقتوں میں انہیں کے پاس پناہ لی جاتی ہے، ہاں ایسے موقع پر اگر یہ عورتیں پلٹ کر آنا چاہیں تو ممکن ہے انہیں بھی وہی جواب ملے کہ جو دریا میں غرق ہوتے وقت فرعون کو ملا تھا۔

”الئن وقد عصیت قبل و کنت من

المفسدین.“ (۱)

”اب جبکہ تم اس سے پہلے نافرمانی کرتے تھے

اور فساد پھیلانے والوں میں سے تھے۔“

آخر کار ایسی عورتیں وہاں جا پہنچیں گی کہ جس کی اطلاع ہمیں یوں دے دی گئی

ہے۔ ارشاد رب العزت ہے:

”اذا رأتهم من مکان بعید سمعوا لها

تغیظاً وزفیراً واذا القوا منها مکاناً ضیقاً

مقربین دَعُوا هُنَا لک ثوراً“ (۲)

(۱) سورۃ یونس آیت ۹۱۔ (۲) سورۃ فرقان ۱۲، ۱۳۔

ترجمہ: ”جب جہنم ان لوگوں کو دور سے دیکھے گی
تو (جوش کھائے گی اور) یہ لوگ اس کے جوش
و خروش کی آواز سنیں گے اور جب یہ لوگ زنجیر
وں سے جکڑ کر اس کی تنگ جگہ میں جھونک دئے
جائیں گے تو اس وقت موت کو پکاریں گے۔“

آخری زمانے کے علماء اور رہبر ان قوم کی

خصوصیات

حضو اکرم ﷺ کا فرمان ہے:

”صنفان من الناس اذا صلحا صلح الناس واذا فسد افسد

الناس : العلماء والامراء“ (۱)

”لوگوں میں سے دو صنفیں ایسی ہیں کہ اگر وہ اصلاح ہو جائیں تو لوگ بھی
اصلاح ہو جائیں گے اور اگر فساد کرنے والے ہو جائیں تو لوگ بھی فساد کرنے والے
ہو جائیں گے ایک عالم اور دوسرے رہبر ان قوم۔“

ایک اور مقام پر ختمی مرتبت ﷺ فرماتے ہیں:

”اذا كانت امراؤکم اشرار کم واغنيائکم بخلائکم وامورکم

الى نساءکم فبطن الارض خير من ظهرها.“ (۲)

(۱) نہج الفصاحة ج ۲ ص ۳۹۳ تحف العقول ص ۴۲. (۲) نہج الفصاحة ج ۱ ص ۴۵.

”جب تمہارے رہبران تم میں سے بدترین لوگ ہوں اور تمہارے مالدار لوگ تم میں بخیل بن جائیں اور تمہارے کاموں کو تمہاری عورتیں چلائیں تو اس وقت زمین کے اندر رہنا اس کے اوپر رہنے سے بہتر ہے۔“

مراد واضح ہے کہ ایسی صورت میں مرجانا ہی بہتر ہے کیونکہ اس وقت کسی سے کسی نیکی کی امید نہیں کی جاسکتی ہے۔ ایسی صورتحال میں پورے معاشرے کا حساب و کتاب درہم برہم ہو کر رہ جائے گا۔

پیغمبر اسلام ﷺ فرماتے ہیں:

”ستكون عليكم ائمة يملكون عليكم اراؤاكم يحدثونكم

فيكذبونكم لا يرضون منكم حتى تحسنوا قبيحهم وتصدقوا
كذبهم.“ (۱)

”تم پر ایسے حکومت کرنے والے مسلط ہو جائیں گے کہ جن کے ہاتھ میں تمہاری روزی ہوگی تم سے جھوٹ بولا کریں گے۔ تم سے راضی نہیں ہوں گے سوائے اس صورت میں کہ تم ان کے غلط کاموں کی تعریف کرو اور ان کی جھوٹی باتوں کی تصدیق کرو۔“

ظاہر ہے کہ جب معاشرے میں نااہل لوگ حکومت کریں گے تو چا پلوسی کا بازار گرم ہو جائے گا اور لوگ حقیقی معیار کو چھوڑ کر ظاہری شان و شوکت سے مرعوب ہو کر ان ہی کے پیچھے چل پڑیں گے۔

اسی طرح سے امام محمد باقر علیہ السلام نا اہل اور جاہل علماء کے بارے میں بیان کرتے ہیں: ”من افقی الناس بغير علم ولا هدى من الله لعنة ملائكة الرحمة وملائكة العذاب ولحقه وزر من عمل بفتياہ“ (۱)

”جو کوئی بھی بغیر جانتے ہوئے فتویٰ دے تو رحمت اور عذاب کے فرشتے اس پر لعنت بھیجیں گے۔ اور ان کے فتوے پر عمل کرنے والوں کا گناہ بھی خود انہی کی گردن پر ہوگا۔“

اب ہوشیار رہنے کا وقت ہے کہ ہمیں علماء اہل علم اور جاہل علماء کے درمیان فرق رکھنا ہوگا۔ کہیں ایسا نہ ہو کہ ہم خود بھی اسی گناہ میں مبتلا ہو جائیں اور لوگوں کے درمیان غلط معیار بتلا کر مستحق عذاب بن جائیں۔

اس سلسلے میں اس سے زیادہ گفتگو کو جاری نہیں رکھنا ہے کیونکہ یہ ایک واضح سی بات ہے آج ہم مسلمان پورے دنیا میں اتنی بڑی تعداد میں ہوتے ہوئے بھی کفار غرب و شرق کے غلام بنے ہوئے ہیں وہ جیسے چاہتے ہیں ہمیں چلاتے ہیں اسلامی ممالک کے مال و دولت کو لوٹتے ہیں مگر زرہ برابر بھی کچھ نہیں کر پاتے کیونکہ ہماری حکومتیں انہی ظالموں اور کافروں سے وابستہ ہیں۔ اور جب تک یہ وابستگی اور خیانت جاری رہے گی مسلمان قومیں ذلیل ہوتی رہیں گی۔ اس سلسلے میں ایک آخری حدیث امیر المومنین علی علیہ السلام سے نقل کر کے اپنی گفتگو کو تمام کرتے ہیں:

”اذا خرج القائم ينتقم من اهل الفتوى بما لا يعلمون فتعسالهم ولأتباعهم او كان الدين ناقصاً فتممواہ ام كان به عوج فقومواہ ام هم

النَّاسَ بِالْخِلَافِ فَاطَاعُوهُ أَمْرٌ هُمْ بِالصَّوَابِ فَعَصَوْهُ أَمْ هُمُ الْمُخْتَارُ فِيمَا
 أَوْحَىٰ إِلَيْهِ فَذَكَرَهُ أَمَّ الدِّينِ لَمْ يَكْتَمِلْ عَلَىٰ عَهْدِهِ فَكَمَّلُوهُ أَمْ جَاءَ نَبِيٌّ
 بَعْدَهُ فَاتَّبَعُوهُ“ (۱)

”جس وقت ہمارے قائم (عج) کا ظہور ہوگا جو لوگ بغیر جانتے ہوئے (بغیر علم کے) فتویٰ دیتے ہونگے ان سے انتقام لیں گے۔ وای ہوان پر اور ان کے پیرکاروں پر۔ آیا دین خدا ناقص تھا جو انہوں نے آکر کامل کیا؟ آیا دین خدا میں انحراف تھا جو انہوں نے آکر صحیح کیا؟ یا لوگ انحراف کی طرف جا رہے تھے کہ جو ان کی پیروی کی گئی؟ یا لوگوں کو سچے راستے کی جانب رہنمائی کی گئی لیکن لوگوں نے مخالفت کی؟ آیا رسولؐ پر جو وحی نازل ہوئی تھی وہ اس میں سے کچھ چھوڑ چکے تھے جو تم نے آکر یاد کرایا؟ یا رسولؐ کے زمانے میں دین کامل نہیں ہوا تھا جو تم نے آکر مکمل کیا؟ آیا آپؐ کے بعد کوئی اور بھی پیغمبر آیا ہے کہ جس کی تم نے پیروی کی ہے۔؟“

اس بیان امیر المؤمنین علیہ السلام سے شک و شبہات رفع ہو جاتے ہیں۔ اگرچہ بظاہر امیر المؤمنین علیہ السلام اپنے زمانے کے حالات کو نظر میں رکھ کر فرما رہے ہیں مگر یہ معصوم کا قول قیامت تک ہمارے لئے مشعل راہ ہے اور ہمیں اس بات سے روکتا ہے کہ دین خداوند متعال میں کسی بھی قسم کی جدیت اور رد و بدل کی گنجائش نہیں ہے۔

عمومی علامات ظہور

ناگہانی موت اور ویرانی و بربادی

اس سلسلے میں اگرچہ روایات بہت کثرت کے ساتھ بیان ہوئی ہیں لیکن ہم
کوشش کریں گے کہ اختصار سے کام لیتے ہوئے اکثر علامات کو بیان کر دیں۔
حضرت ختمی مرتبت صلی اللہ علیہ وسلم فرماتے ہیں:

”انَّ عمران بيت المقدس خراب يثرب و خراب يثرب خروج
الملحمة و خروج الملحمة فتح القسطنطينيه و فتح القسطنطينيه خروج
الدجال.“ (۱)

”بیت المقدس کے آباد ہوتے ہی مدینہ (یثرب) ویران ہو جائے گا اور مدینہ
کے برباد ہونے سے جنگ شروع ہو جائے گی اس کے بعد قسطنطنیہ فتح ہو جائے گا پھر
دجال کا ظہور ہوگا۔“

بیت المقدس کی آبادی تو اسرائیل کے ہاتھوں شروع ہو چکی ہے کہ جس کے
بعد مدینہ کی بربادی اور پھر سفیان کا خروج کرنا ہے۔

ایک اور مقام پر ارشاد ہوتا ہے:

”تكثر البواسير و موت الفجاءة و لجدام“ (۲)

”(جس وقت) بواسیر اور اچانک موت اور جذام زیادہ ہو جائے۔“

”و اما الزوراء فتخرب من الوقائع و الفتن و اما واسط فيطغي“

علیہا الماء و آذربيجان يهلك اهلها بالطاعون و اما الموصل فيهلك

(۱) البیان والتبیین ج ۳ ص ۳۲.

(۲) بحالانوار ج ۵۲ ص ۲۶۹.

اهلها من الجوع والفلاء واما الحلب فتخرب من الصواعق و تخرب
دمشق من شدّة القتل و اما بیت المقدس فانه محفوظة لان فيه
آثار الانبياء“ (۱)

”شہر زورا (فتنہ و فساد کی وجہ سے برباد ہو جائے گا شہر واسط (عراق) سیلاب
میں بھر جائے گا آذربائیجان کے لوگ طاعون کی وجہ سے ہلاک ہو جائیں گے، موصل
(عراق) کے لوگ بھوک اور مہنگائی سے مر جائیں گے، حلب (سوریہ) صاعقہ (آسمانی
بلاؤں) کے سبب برباد ہو جائے گا (دمشق) کشت و کشتار کی وجہ سے ویران ہو جائے گا۔
لیکن بیت المقدس (یورشلیم) پیغمبروں کی نشانیوں کے سبب امان میں رہے گا۔“

اس کے علاوہ اور بھی روایات میں ”صاعقہ“ استعمال ہوا ہے۔ یعنی آسمان سے
گرنے والی بجلی۔ آج کی دنیا میں اس کی بہت سی مثالیں ہیں جیسے طرح طرح کے
میزائل وغیرہ دور تک مارنے والی توپیں اور جنگی جہاز وغیرہ۔ ان میں سے ہر ایک
سوائے تباہی اور بربادی کے کچھ نہیں کرتا آج پوری دنیا میں ہم اس کی مثالیں اپنے
چاروں طرف دیکھ سکتے ہیں اور ان تمام ہتھیاروں میں دن بدن جدت آتی جا رہی ہے۔
اگر اپنے اطراف کے سیاسی حالات اور واقعات کو نظر میں رکھیں تو یہ دن کوئی دور نہیں کہ
جب ہمیں یہ واقعات رونما ہوتے ہوئے نظر آئیں۔

مصر کے بارے میں روایات میں ملتا ہے:

”لا يخرج اهل مصر من مصر هم عدو لهم ولكن يخرجهم نيلهم

(۱) الزام الناصب ص ۱۷۶، بشارۃ الاسلام ص ۵۸.

هذا يغور فلا تبقى منه قطرة“ (۱)

”مصر کے لوگوں کو ان کے ملک سے کوئی بیرونی دشمن نہیں باہر نکالے گا بلکہ خود دریائے نیل ان کو باہر نکالے گا۔ اس کا پانی بالکل خشک ہو جائے گا اور حتیٰ ایک قطرہ بھی اس میں باقی نہیں رہے گا۔“

رسول گرامی ﷺ فرماتے ہیں:

”وخراب مصر من جفاف النيل“ (۲)

”مصر دریائے نیل کے خشک ہونے سے برباد ہو جائے گا۔“

کوفہ کے بارے میں روایات میں ملتا ہے:

”وينشق الفرات حتى يدخل أذقة الكوفة وعقد الجسر ممالي

اكرخ بمدينة بغداد.“ (۳)

”فرات کے پانی میں طغیانی آجائے گی اور کوفہ کے گلی کوچوں میں پانی

بھر جائے گا۔ کرخ کے سامنے بغداد میں پل تعمیر کیا جائے گا۔“

یہ پانی کا طغیان کرنا ظاہراً ابھی تک واقع نہیں ہوا ہے لیکن بغداد میں کرخ کے

سامنے پل تعمیر ہو چکا ہے۔

(۱) الملاحم والفتن ص ۱۳۶۔

(۲) بشارۃ الاسلام ص ۲۸۔

(۳) بحار الانوار ج ۵۳ ص ۸۵، ارشاد مفید ص ۳۳۶، بشارۃ الاسلام ص ۱۷۶۔

﴿ آگ و آتش کا تباہی مچانا ﴾

حضور اکرم ﷺ فرماتے ہیں:

”یکون نار و دخان فی المشرق اربعین لیلة“ (۱)
 ”آتش اور دھواں مشرق سے چالیس دنوں تک نکلتا رہے گا۔“

امام صادق علیہ السلام فرماتے ہیں:

”لا تقوم الساعة حتی تسیل و ادمن اودية الحجاز“ (۲)
 ”قیامت نہیں آئے گی مگر یہ کہ حجاز کی کسی ایک وادی سے آگ بھڑکے گی۔“

سید الشہداء امام حسین علیہ السلام فرماتے ہیں:

”اذا راتم ناراً من المشرق ثلاثة ايام او سبعة فتوقعوا فرج آل

محمد ان شاء الله“ (۳)

”جس وقت مشرق میں تین دن تک آگ دیکھو تو حضرت آل محمد کے فرج

کے منتظر رہو انشاء اللہ۔“

﴿ سورج اور چاند گھن ﴾

امام محمد باقر علیہ السلام فرماتے ہیں:

”آیتان تکونان قبل قیام القائم لم یكونا منذ هبط آدم علیه

(۱) الملاحم والفتن ص ۷۱.

(۲) الملاحم والفتن ص ۱۳۰.

(۳) الحجۃ البیضاء ج ۴ ص ۳۲۳.

السلام على الارض تنكسف الشمس في النصف من رمضان والقمر
في آخره. (۱)

”حضرت (عج) کے قیام سے پہلے دو نشانیاں ظاہر ہونگی کہ جو حضرت آدم سے
لے کر اب تک ظاہر نہیں ہوئی ہونگی۔ رمضان کے درمیان میں سورج اور آخر رمضان
میں چاند کا گرہن لگنا۔“

اس بارے میں اور بہت سی روایات ہیں اگرچہ کہ بعض روایات میں سورج اور
چاند گرہن کی تاریخ میں اختلاف پایا جاتا ہے لیکن ان تمام روایات کو اگر مجموعی طور پر
دیکھیں تو ایک بات ثابت ہو جاتی ہے کہ ایک ہی رمضان میں چاند اور سورج گرہن
دونوں کو گرہن لگنا اگرچہ کہ خلاف عادت ہے لیکن اس کا واقع ہونا حتمی ہے۔

﴿ زلزله ﴾

رسول اکرم ﷺ فرماتے ہیں:

”وتكثر الزلازل“ (۲)

”بہت زیادہ زلزلہ آنے لگ جائیں۔“

اور ایک مقام پر ارشاد فرماتے ہیں:

”ثم رجفة بالشام يهلك فيها مئة الف يجعلها الله رحمة

(۱) الامام المہدی ص ۲۲۷

(۲) بشارۃ الاسلام ص ۳۲

للمومنین و عذاباً علی الکافرین .“ (۱)

”سرزمین شام میں زلزلہ آئے گا کہ جس کی وجہ سے ایک لاکھ آدمی مارے جائیں گے خداوند متعال اس زلزلے کو مومنین کے لئے رحمت اور کافروں کے لئے عذاب قرار دے گا۔“

البتہ واضح رہے کہ شام سے مراد فقط شہر دمشق مراد نہیں ہے بلکہ اس کے اطراف میں لبنان وغیرہ کا علاقہ بھی شامل ہوتا ہے۔

﴿ آسمانی ندا ﴾

حضرت ختمی مرتبت صلی اللہ علیہ وسلم فرماتے ہیں:

”وینادی منادی من السماء إن امیرکم فلان وذلک هو

المہدی“ (۲)

”منادی آسمان سے آواز لگائے گا۔ تمہارا سردار فلان ہے اور وہ مہدی آخر الزمان (عج) ہونگے۔“

امیر المومنین علی بن ابی طالب علیہ السلام فرماتے ہیں:

”اذنادی منادی من السماء إن الحق فی آل محمد فعند ذلک یظہر

المہدی علی افواہ الناس ویشربون حبہ ولا یكون لهم ذکر غیرہ“ (۳)

(۱) غیبت شیخ طوسی ص ۲۷۷.

(۲) بشارۃ الاسلام ص ۱۷۷.

(۳) کشف الغمہ ج ۳ ص ۳۲۲، منتخب الاثر ص ۱۶۳.

”جس وقت منادی آسمان سے آواز دے گا کہ حق آل محمد کے ساتھ ہے۔

حضرت مہدی (عج) کا نام لوگوں کی زبان پر جاری ہو جائے گا۔ اور ان کی محبت دلوں میں اجاگر ہو جائے گی اور ان کی یاد کے علاوہ کوئی کام باقی نہیں رہے گا۔“

اگرچہ اس بارے میں بہت زیادہ روایات نقل ہوئی ہیں۔ اور یہ ایک مسلم بات ہے کہ آپ (عج) کے ظہور کے وقت ندا لگائی جائے گی اور پوری دنیا میں یہ آواز سنی جائے گی یہاں تک کہ کوئی بھی شخص اس دنیا میں ایسا باقی نہیں رہے گا کہ جو اس آواز کو نہ سن سکے اور پوری کائنات کے لوگوں پر اس وقت اتمام حجت ہو جائے گی اور یہ وہ وقت ہوگا کہ جب دنیا میں صرف دو گروہ رہ جائیں گے ایک حق اور دوسرا باطل پر ہوگا۔ جو کوئی بھی حضرت (عج) کے ہم رکاب ہوگا وہ حق پر ہوگا۔ اور جو آپ (عج) کی امامت اور ولایت کو قبول نہیں کرے گا وہ باطل پر ہوگا کہ جس کی سزا سوائے عبرت ناک موت کے کچھ نہ ہوگی۔

﴿ جنگیں اور فسادات ﴾

اس بارے میں رسول اکرم ﷺ فرماتے ہیں:

”ينزل على امتي بلاءٌ لم يسمع ببلاءٍ اشد منه في تضيق بهم

الارض الرحبة“ (۱)

”میری امت پر ایسی بلاء نازل ہوگی کہ جو اس سے پہلے نہیں سنی گئی ہوگی۔ حتیٰ

اتنی بڑی دنیا بھی امتیوں کے لئے تنگ ہو کر رہ جائی گی۔“

آج ہم دیکھ رہے ہیں کہ حق ایسا ہی ہے۔ پوری دنیا میں مسلمانوں کے خلاف سازشوں کا بازار گرم ہے اور ہر طرف سے انکو تعصب کی عینک سے دیکھا جا رہا ہے حتیٰ آج مسلمان کو اپنے ملکوں میں بھی امان نہیں ہے ان کو مختلف بہانوں سے در بدری اٹھانی پڑ رہی ہے۔ حتیٰ اسلامی حکومتیں بھی استعمار کے چنگل سے آزاد نہیں ہیں۔ اور آج وہی ہو رہا ہے کہ جو دنیا کی استعماری اور طاغوتی طاقتیں چاہ رہی ہیں۔ جنگ بھی ان کے ہاتھ میں ہے اور امن بھی، وہ جس طرح سے چاہتے ہیں عمل کرتے اور کرواتے ہیں۔

انھیں طاقتوں کے بارے میں ارشاد ختمی مرتبت صلی اللہ علیہ وسلم ہے کہ:

”یکون قوم فی آخر الزمان یخضبون بهذا لسواد کحواصل

الطیور لا یریحون ریح الجنة.“ (۱)

”آخر زمانے میں ایک ایسی قوم آئے گی کہ جو اس زمین کو خون سے رنگین کر دے گی، ماؤں کے پیٹ کو مرغی کے پیٹ کی طرح کاٹا کرے گی۔ ایسی قوم ہرگز جنت کی خوشبو بھی حاصل نہیں کر سکتی۔“

ایک اور مقام پر فرماتے ہیں:

”ویومئذیکون اختلاف کثیر فی الارض وفتن ویصبح الزمان

مکلاً مفضحاً یشتد فیہ البلاد وینقطع فیہ الرجاء.“ (۲)

”اور اس وقت اختلافات اور فتنہ گری بہت بڑھ چکی ہوگی مشکلات اور قحط ہر

(۱) صحیح مسلم ج ۸ ص ۱۷۲۔

(۲) بشارۃ الاسلام ص ۱۷۵، الزام الناصب ص ۱۸۵۔

طرف چھاچکا ہوگا۔ شہروں پر مصیبتیں ٹوٹ رہی ہوں گی اور امیدیں ختم ہو چکی ہوں گی۔“

اسی سلسلے میں پیغمبر ﷺ ایک طویل حدیث میں فرماتے ہیں:

”لتأتینکم بعدی اربع فتنٍ الاولیٰ تستحل فیہا الدماء والثانیہ

تستحل فیہا الدماء والاموال والثالثہ تستحل فیہا الدماء والاموال

والفروج الرابعہ صمّاء عمیاء مطبقة تحور مور السفینة فی البحر حتی

لا یجد احدٌ من الناس مسلماً تطیر بالشام وتعشی العراق وتخط

الجزیرة یدھا ورجلھا یرک الانام البلاء فیہا عرک الادیم لا یرتفع

احد ان یقول فیہا مہ مہ! لا ترفعونها ناحیة الا انفتقت من ناحیة

اخری“ (۱)

”میرے بعد چار فتنہ برپا ہوں گے۔ پہلے میں خون مباح ہو جائے گا۔

دوسرے میں خون اور مال مباح ہو جائے گا اور تیسرے میں خون اور مال اور عصمت

مباح ہو جائے گی، اور چوتھے میں ایسا اندھا آشوب برپا ہوگا کہ جو پوری دنیا کو اس طرح

مضطرب کر دے گا جیسے کوئی بہت بڑا بحری جہاز اپنے چاروں طرف کے پانی کو مضطرب

کر دیتا ہے۔ یہ فتنہ شام پر چھا جائے گا اور عراق کو اپنی لپیٹ میں لے لیگا اور جزیرة

العرب (حجاز) میں ہاتھ پاؤں چلائے گا۔ لوگ ان حادثات کی تلخی کو اس طرح احساس

کریں گے جیسے دباغی کرتے جسم پر فشار پڑتا ہے۔ کسی میں بھی ایک جملہ بات کرنے کی

بھی جرأت نہ ہوگی یہ فتنہ ابھی ایک جگہ ختم نہیں ہوگا مگر یہ کہ کسی دوسرے مقام پر برپا

ہو جائے۔“

ان تمام فتنوں کے آثار ہم پوری دنیا پر دیکھ رہے ہیں جو کوئی بھی ہے اپنی طاقت سے زور آزمائی میں لگا ہوا ہے۔ طاغوتی قوتیں اپنی طاقت کا استعمال کرتی ہیں جہاں چاہتے ہیں روندتے ہوئے چلے جاتے ہیں۔

اسی بارے میں امیر المومنین علی بن ابی طالب علیہ السلام فرماتے ہیں:

”تخرب سمرقند و جاح و خوارزم و البصرة و بلخ من العراق و الهند من تبت و تبت من الصين و کرمان و بعض الشام لبنابک الخیل و الثقل و اليمن من الجراد و السلطان و سجستان و بعض الشام بالزنج و شامان بالطاعون و مرو بالرمل و هراة بالحیات و مصر من انقطاع النيل و آذربيجان لبنانک الخیل و الصواعق و البخاری بالغرق و الجوع و بغداد یصیر عالیها سافلہ“ (۱)

”سمرقند، جاح خوارزم، بصرہ اور بلخ سیلاب کی وجہ سے ویران ہو جائیں گے ہند تبتیوں کے ہاتھوں اور تبت چین کی وجہ سے نابود ہو جائے گا۔ کرمان اور شام کا کچھ حصہ گھوڑوں کی ٹاپوں اور قتل و غارت کی وجہ سے برباد ہو جائے گا۔ یمن ٹڈوں اور بادشاہوں کے ظلم کی وجہ سے نابود ہو جائے گا۔ سجستان اور شام کا بعض حصہ زنجیوں کے ہاتھوں، شام طاعون کے سبب، مرو (مشہد) طوفان کی وجہ سے ہرات سانپوں کے ذریعہ، مصر دریائے نیل کے خشک ہو جانے کے سبب، آذربائیجان گھوڑوں کی ٹاپوں اور صاعقہ (گولہ باری) کی وجہ سے برباد ہو جائے گا۔ بخارا میں بھوک اور سیلاب سے تباہی

سے تباہی آئے گی اور بغداد الٹ پلٹ ہو کر رہ جائے گا۔“

قتل و غارت کے سبب قتل ہونے والوں کی تعداد کے بارے میں امیر المؤمنین
 علیہ السلام فرماتے ہیں:

”لا یقوم حتی یقتل الثلث ویموت الثلث ویبقى الثلث“ (۱)

”امام (عج) قیام نہیں کریں گے یہاں تک کہ دو تہائی لوگ مارے جا چکے ہوں

اور فقط ایک تہائی لوگ بچے ہوئے ہوں۔“

امام محمد باقر علیہ السلام اس بارے میں فرماتے ہیں:

”لا یكون هذا الامر حتى یذهب ثلثاً الناس فقال: اصحابه من

یبقى فقال اما ترضون ان تكونوا من ثلث الباقي؟“ (۲)

”یہ امر (ظہور) انجام نہیں پائے گا مگر اس وقت کہ دو تہائی لوگ مر چکے ہوں گے

، اصحاب نے عرض کیا: پھر کون لوگ باقی بچیں گے۔ آپ نے فرمایا: آیاتم لوگ نہیں

چاہتے کہ تم لوگ باقی ایک تہائی میں سے ہو؟۔“

جھوٹے دعویداروں کے بارے میں امام جعفر صادق علیہ السلام فرماتے ہیں:

”كل راية ترفع قبل قيام القائم فصاحبها طاغوت یعد من دون

الله عزوجل“ (۳)

(۱) منتخب الاثر ص ۴۵۳.

(۲) بحار الانوار ج ۵۲ ص ۱۱۳.

(۳) بحار الانوار ج ۵۲ ص ۱۲۳، غیبت نعمانی ص ۵۶، وسائل الشیعة ج ۱۱ ص ۳۷.

”جو پرچم بھی حضرت (عج) کے قیام سے پہلے بلند ہوگا اس کا بلند کرنے والا طاغوت ہوگا کہ جو خداوند کے علاوہ کسی اور کی پرستش کرتا ہوگا۔“

اس بارے میں ایک اور مقام پر فرماتے ہیں:

”کل بیعة قبل ظهور القائم فبیعة کفر ونفاق وحذیعة“ (۱)

”جو بیعت بھی حضرت (عج) کے قیام سے پہلے لی جائے گی وہ کفر و نفاق اور

دھوکہ بازی کی بیعت ہوگی۔“

رسول ﷺ خدا فرماتے ہیں:

”خروج الثلاثة السفیانی والخراسانی والیمانی فی سنة واحدة

فی شهر واحد فی یوم واحد ولیس فیها من رأیة اهدی من رأیة الیمانی

لانه یدعو الی الحق.“ (۲)

”تین پرچم ایک سال ایک مہنے اور ایک دن قیام کریں گے سفیانی، خراسانی

اور یمانی اور ان سب میں سب سے زیادہ خالص پرچم یمانی کا ہوگا کہ جو حق کی طرف

دعوت دے گا۔“

امام صادق علیہ السلام اس یمینی شخص کے نسب کے بارے میں فرماتے ہیں:

”خروج رجل من ولد عمی زید بالیمن“ (۳)

(۱) بشارة الاسلام ص ۲۶۸.

(۲) ارشاد مفید ص ۳۳۹، بحار الانوار ج ۵۲ ص ۲۱۰.

(۳) نور الابصار ص ۱۷۲، بشارة الاسلام ص ۱۷۵.

”ایک آدمی ہمارے چچا زید کی اولاد میں سے یمن سے قیام کرے گا۔“

رسول خدا ﷺ اس لشکر یمانی کی تعریف میں فرماتے ہیں:

”الیمانی یتولی علیاً الیمانی والسفیانی کفرسی رھان“ (۱)

”یمانی علی بن ابی طالب علیہ السلام کے شیعوں میں سے ہوگا۔ یمانی اور سفیانی کا

قیام دوریس کے گھوڑوں کی مانند ہوگا۔“

رسول خدا ﷺ سید ہاشمی کے خروج کے بارے میں فرماتے ہیں:

”یخرج بقزوین رجل اسمه اسم نبی یسرع الناس الی طاعته

المشرک والمومن یملا الجبال خوفاً“ (۲)

”ایک شخص قزوین سے قیام کرے گا کہ جو کسی پیغمبر کے ہم نام ہوگا مشرک اور

مومن اس کی اطاعت کریں گے پہاڑوں اور چٹانوں کو اپنے رعب سے وحشت زدہ

کردے گا۔“

نفس ذکیہ کے قتل کے بارے میں رسول خدا ﷺ فرماتے ہیں:

”انّ المهدی لا یخرج حتی تقتل النفس الذکیہ فاذا قتلت

النفس الذکیہ غضب علیہم من فی السماء ومن فی الارض فأتی الناس

المهدی فرفوہ کما تذف العروس الی زوجها لیلة عرسها“ (۳)

(۱) غیبت نعمانی ص ۱۲۳، بحار الانوار ج ۵۲ ص ۲۷۵.

(۲) بحار الانوار ج ۵۲ ص ۲۱۳.

(۳) بشارۃ الاسلام ص ۱۸۳، الملاحم والفتن ص ۱۱۳.

”امام مہدی (عج) قیام نہیں کریں گے حتیٰ یہ کہ نفس زکیہ کو مارا جائے اور جب نفس زکیہ کو مار دیا جائے گا تو اس وقت زمین اور آسمان پر رہنے والے غضبناک ہو جائیں گے اور پھر امام مہدی (عج) کا قیام شروع ہوگا۔ اور لوگ حضرت ولی عصر (عج) کے گرد اس طرح سے جمع ہو جائیں گے جیسے شادی کی رات دلہن کے گرد لوگ جمع ہو جاتے ہیں۔“

امام محمد باقر علیہ السلام اس بارے میں فرماتے ہیں:

”وقتل غلام من آل محمد بین الرکن والمقام اسمہ محمد بن

الحسن النفس الزکیہ“ (۱)

”آل محمد سے ایک جوان رکن اور مقام کے درمیان مارا جائے گا اس کا نام محمد

حسن نفس زکیہ ہوگا۔“

امام صادق علیہ السلام فرماتے ہیں:

”لیس بین القائم وقتل النفس الزکیہ سوی خمس عشرة

لیلة“ (۲)

”حضرت حجت (عج) اور نفس زکیہ کے قتل میں صرف پندرہ (۱۵) دنوں کا

فاصلہ ہے۔“

(۱) بشارۃ الاسلام ص ۴۹.

(۲) منتخب الاثر ص ۴۳۹، بحار الانوار ج ۵۲ ص ۲۰۳، اعلام الوری ص ۴۲۷.

بہر حال ہم نے کوشش کی ہے کہ اختصار سے کام لیتے ہوئے اکثر مشہور روایات کہ جن میں حتمی نشانیاں بیان ہوئی ہیں۔ حضرت حجت (عج) کے ظہور کی آپ کی خدمت میں پیش کی جائیں۔ آخر میں حضرت حجت (عج) کے ظہور کی دعا کو ان الفاظ میں کر کے اپنی گفتگو کو تمام کرتے ہیں:

”اللّٰہم اجعلنا من اصحاب مولانا صاحب العصر والزمان

الامان الامان من فتنۃ الزمان اللّٰہم صلی علی محمد و آل محمد و عجل

فرجہم الشریف۔“



مآخذ

- (۱) الائمة الاثنا عشر: شمس الدین محمد بن طولون، طبع ۱۹۵۸ قاہرہ
- (۲) اثبات الہدایۃ: شیخ حر عاملی، طبع ۱۳۹۹ھ - قم
- (۳) اثبات الوصیۃ: علی بن حسین مسعودی طبع نجف اشرف
- (۴) احتجاج طبرسی: ابو منصور احمد بن علی طبرسی، طبع ۱۴۰۱ھ بیروت
- (۵) احقاق الحق: قاضی نور اللہ شوشتری، طبع قم
- (۶) اختصاص: شیخ مفید، طبع قم
- (۷) اختیار معرفۃ الرجال: شیخ طوسی، طبع مشہد یونیورسٹی
- (۸) اربعین: شیخ بہائی، ۱۳۵۷ھ ش، طبع تبریز
- (۹) ارشاد: شیخ مفید محمد بن محمد بن نعمان، طبع ۱۳۹۹ھ قم
- (۱۰) ازالۃ الغین: حیدر علی فیض آبادی، طبع دہلی
- (۱۱) اسعاف الراغبین: محمد بن صبان مصری شافعی، حاشیہ نور الابصار
- (۱۲) اصول کافی: محمد بن یعقوب کلینی، طبع بیروت
- (۱۳) الاعلام: خیر الدین زرکلی، طبع ۱۹۸۰ھ بیروت

(۱۴) اعلام الوری: امین الاسلام ابو علی فضل بن حسن طبرسی، طبع ۱۳۹۹ھ بیروت

(۱۵) اعیان الشیعہ: سید محسن جبل عاملی، طبع لبنان

(۱۶) الايضاح: شیخ مفید، طبع تہران

(۱۷) الزام الناصب: شیخ علی یزدی، طبع بیروت

(۱۸) الامالی: شیخ صدوق، طبع ۱۴۰۰ھ بیروت

(۱۹) الامامة والتبصرة: علی بن حسین بابویہ قمی، طبع ۱۴۰۷ھ بیروت

(۲۰) الايضاح: فضل بن شاذان، طبع ۱۳۶۳ھ ش تہران

(۲۱) بحار الانوار: علامہ مجلسی، طبع تہران

(۲۲) البرہان: سید ہاشم بحرانی، طبع تہران

(۲۳) البیان فی اخبار صاحب الزمان: محمد بن یوسف گنجی شافعی،

طبع ۱۳۹۹ھ بیروت

(۲۴) تاریخ الخلفاء: جلال الدین سیوطی، طبع قاہرہ

(۲۵) تذکرۃ الخواص: سبط ابن جوزی، طبع ۱۳۸۳ھ نجف اشرف

(۲۶) تفسیر صافی: فیض کاشانی، طبع ۱۳۹۹ھ بیروت

(۲۷) تفسیر عیاشی: محمد بن مسعود بن عیاش سلمی، طبع ۱۳۸۰ھ تہران

(۲۸) تفسیر قمی: علی بن ابراہیم، طبع ۱۴۰۲ھ قم

(۲۹) تنقیح المقال: شیخ عبدالمقانی، طبع نجف اشرف

(۳۰) الثاقب فی المناقب: طبع ۱۴۱۲ھ قم

- (۳۱) ثواب الاعمال: شیخ صدوق، طبع ۱۳۶۴ھ ش قم
- (۳۲) جوہر الکلام: محمود بن وہیب قرظی بغدادی حنفی
- (۳۳) حیلۃ الابرار: سید ہاشم بحرانی، طبع سنگی
- (۳۴) الدر المنثور: سیوطی، طبع ۱۳۱۴ھ قاہرہ
- (۳۵) دلائل الامامة: ابو جعفر محمد بن جریر طبری
- (۳۶) الذخیرہ فی الکلام: سید مرتضیٰ علم الہدیٰ، طبع ۱۳۱۱ھ قم
- (۳۷) الذریعہ الی تصانیف الشیعہ: شیخ آغا بزرگ تہرانی، طبع بیروت
- (۳۸) روح المعانی: سید محمود آلوسی، طبع بیروت
- (۳۹) روزگار رہائی، کامل سلیمان: ترجمہ علی اکبر مہدی پور، طبع سوم تہران
- (۴۰) روضۃ الواعظین: ابن قتال نیشاپوری، طبع سنگی ۱۳۰۳ھ تہران
- (۴۱) سفینۃ البحار: شیخ عباس قمی، طبع ۱۳۱۵ھ قم
- (۴۲) سنن ابن ماجہ: حافظ ابو عبد اللہ محمد بن یزید قزوینی، طبع ۱۳۹۵ھ بیروت
- (۴۳) سنن ترمذی: ابو عیسیٰ محمد بن عیسیٰ بن سورہ، طبع بیروت
- (۴۴) شرح نہج البلاغہ: ابن ابی الحدید، طبع قاہرہ
- (۴۵) شواہد التنزیل: عبید اللہ بن عبد اللہ حسکانی، طبع ۱۳۹۳ھ بیروت
- (۴۶) صحیح بخاری: ابو عبد اللہ محمد بن اسماعیل بن ابراہیم، طبع مصر
- (۴۷) صحیح مسلم: مسلم بن حجاج نیشاپوری، طبع بیروت
- (۴۸) الصواعق المحرقة: احمد بن حجر ہیشمی مکی، طبع ۱۳۱۴ھ قاہرہ

- (۴۹) الطبقات الکبریٰ: محمد بن سعد کاتب واقدی، طبع ۱۲۰۵ھ بیروت
- (۵۰) علل الشرائع: شیخ صدوق، طبع ۱۳۸۵ھ نجف اشرف
- (۵۱) عہدین: طبع انجمن بخش کتب مقدسہ ۱۹۶۹ء لندن
- (۵۲) عیون الاخبار: شیخ صدوق، طبع ۱۳۹۰ھ نجف اشرف
- (۵۳) الغدیر: علامہ امینی، طبع کویت
- (۵۴) غیبت شیخ طوسی: طبع نجف اشرف، طبع جدید قم
- (۵۵) غیبت نعمانی: طبع ۱۳۹۷ھ تہران
- (۵۶) فرائد السمطین: ابراہیم بن محمد بن موید جوینی، طبع ۱۳۹۸ھ بیروت
- (۵۷) فرہنگ معین: محمد معین، طبع تہران
- (۵۸) الفصول المهمہ: ابن صباغ مالکی، طبع نجف اشرف
- (۵۹) فہرست شیخ طوسی: طبع ۱۲۰۳ھ بیروت
- (۶۰) قاموس الرجال: شیخ محمد تقی شوشتری
- (۶۱) الکامل فی التاریخ: ابن ابی اثیر شیبانی، طبع بیروت
- (۶۲) کشف الغمہ: علی بن عیسیٰ ازبلی، طبع بیروت
- (۶۳) کفایۃ الاثر: علی بن محمد بن علی خرازی، طبع ۱۲۰۱ھ - قم
- (۶۴) کمال الدین: شیخ صدوق، طبع ۱۳۹۵ھ تہران
- (۶۵) کنز الدقائق: محمد رضا مشہدی، طبع ۱۲۱۰ھ تہران
- (۶۶) کنز العمال: متقی ہندی، طبع ۱۳۹۹ھ طبع سنگی تبریز

- (۶۷) لسان العرب: ابن منظور، طبع ۱۴۰۸ھ بیروت
- (۶۸) مستدرک صحیحین: حاکم نیشاپوری، طبع بیروت
- (۶۹) مستدرک وسائل: میرزا حسین نوری، طبع قم
- (۷۰) مسند احمد حنبل: طبع ۱۳۱۳ھ قاہرہ
- (۷۱) مناقب آل ابی طالب: ابن شہر آشوب، طبع بیروت
- (۷۲) منتخب الاثر: حاج شیخ لطف اللہ صافی، طبع قم
- (۷۳) نجم الثاقب: میرزا حسین نوری، طبع تہران
- (۷۴) نہج البلاغہ: سید رضی تحقیق صحیحی صالحی، طبع بیروت
- (۷۵) وسائل الشیعہ: شیخ حر عاملی، طبع ۳۰ جلدی قم
- (۷۶) ینابیع المودۃ: سلیمان بن ابراہیم قندوزی حنفی
- (۷۷) ایواقیت و الجواہر: عبدالوہاب شعرانی، طبع قاہرہ
- (۷۸) تحف العقول عن آل الرسول: حسن بن علی حرانی، طبع بیروت ۱۹۶۹ھ
- (۷۹) جامع احادیث شیعہ: طباطبائی بروجرودی، طبع تہران ۱۳۸۰ھ
- (۸۰) مجمع البحرین: طبع ۱۳۸۱ھ نجف اشرف
- (۸۱) کتاب الفتن: سلسلی، طبع ۱۹۶۳ھ نجف اشرف
- (۸۲) الحجۃ البیضاء: محمد بن مرتضیٰ کاشانی
- (۸۳) المہدی: سید صدرالدین صدر، طبع ۱۳۵۸ھ ایران
- (۸۴) نہج الفصاحہ: طبع ۱۳۴۱ھ ایران

(۸۵) نواب الدھور فی علامہ الظہور: محمد بن حسن مہاجری جرقوئی، طبع

۱۳۸۳ھ تہران

(۸۶) ترجمہ قرآن: مرحوم علامہ ذیشان حیدر جوادی

۸۷۔ اوخواہ آمد: علی اکبر مہدی پور، طبع انتشارات رسالت ۲۰۰۰م

(۸۸) تقریب المعارف: ابوالکلام تقی حلی، طبع ۱۳۱۷ھم





